

३-१

प्रविश्य तु महारण्यं दण्डकारण्यमात्मवान्
ददर्श रामो दुर्धर्षस्तापसाश्रममण्डलम् १
कुशचीरपरिक्षिप्तं ब्राह्म्या लक्ष्म्या समावृतम्
यथा प्रदीप्तं दुर्दर्शं गगने सूर्यमण्डलम् २
शरण्यं सर्वभूतानां सुसंमृष्टाजिरं सदा
पूजितं चोपनृतं च नित्यमप्सरसां गणैः ३
विशालैरग्निशरणैः स्नुग्भारडैरजिनैः कुशैः
समिद्धिस्तोयकलशैः फलमूलैश्च शोभितम् ४
आरण्यैश्च महावृक्षैः पुण्यैः स्वादुफलैर्वृतम्
बलिहोमार्चितं पुण्यं ब्रह्मघोषनिनादितम् ५
पुष्पैर्वनैः परिक्षिप्तं पद्मिन्या च सपद्मया
फलमूलाशनैर्दानैश्चीरकृष्णाजिनाम्बरैः ६
सूर्यवैश्वानराभैश्च पुराणैर्मुनिभिर्वृतम्
पुण्यैश्च नियताहारैः शोभितं परमर्षिभिः ७
तद्ब्रह्मभवनप्रख्यं ब्रह्मघोषनिनादितम्
ब्रह्मविद्धिर्महाभागैर्ब्राह्मणैरुपशोभितम् ८
तद्दृष्ट्वा राघवः श्रीमांस्तापसाश्रममण्डलम्
अभ्यगच्छन्महातेजा विज्यं कृत्वा महद्धनुः ९
दिव्यज्ञानोपपन्नास्ते रामं दृष्ट्वा महर्षयः
अभ्यगच्छंस्तदा प्रीता वैदेहीं च यशस्विनीम् १०
ते तं सोममिवोद्यन्तं दृष्ट्वा वै धर्मचारिणः
मङ्गलानि प्रयुञ्जानाः प्रत्यगृह्णन्दृढव्रताः ११
रूपसंहननं लक्ष्मीं सौकुमार्यं सुवेषताम्
ददृशुर्विस्मिताकारा रामस्य वनवासिनः १२
वैदेहीं लक्ष्मणं रामं नेत्रैरनिमिषैरिव
आश्चर्यभूतान्ददृशुः सर्वे ते वनचारिणः १३
अत्रैनं हि महाभागाः सर्वभूतहिते रताः
अतिथिं पर्णशालायां राघवं संन्यवेशयन् १४
ततो रामस्य सत्कृत्य विधिना पावकोपमाः

आजहुस्ते महाभागाः सलिलं धर्मचारिणः १५
 मूलं पुष्पं फलं वन्यमाश्रमं च महात्मनः
 निवेदयित्वा धर्मज्ञास्ततः प्राञ्जलयोऽब्रुवन् १६
 धर्मपालो जनस्यास्य शरण्यश्च महायशाः
 पूजनीयश्च मान्यश्च राजा दण्डधरो गुरुः १७
 इन्द्रस्यैव चतुर्भागः प्रजा रक्षति राघव
 राजा तस्माद्गरान्भोगान्भुङ्क्ते लोकनमस्कृतः १८
 ते वयं भवता रक्ष्या भवद्विषयवासिनः
 नगरस्थो वनस्थो वा त्वं नो राजा जनेश्वरः १९
 न्यस्तदण्डा वयं राजञ्जितक्रोधा जितेन्द्रियाः
 रक्षितव्यास्त्वया शश्वद्गर्भभूतास्तपोधनाः २०
 एवमुक्त्वा फलैर्मूलैः पुष्पैर्वन्यैश्च राघवम्
 अन्यैश्च विविधाहारैः सलक्ष्मणमपूजयन् २१
 तथान्ये तापसाः सिद्धा रामं वैश्वानरोपमाः
 न्यायवृत्ता यथान्यायं तर्पयामासुरीश्वरम् २२

इति श्रीरामायणे अरण्यकाण्डे प्रथमः सर्गः १

३-२

कृतातिथ्योऽथ रामस्तु सूर्यस्योदयनं प्रति
 आमन्त्र्य स मुनीन्सर्वान्वनमेवान्वगाहत १
 नानामृगगणाकीर्णं शार्दूलवृकसेवितम्
 ध्वस्तवृक्षलतागुल्मं दुर्दर्शसलिलाशयम् २
 निष्कूजनानाशकुनि फिल्लिकागणनादितम्
 लक्ष्मणानुगतो रामो वनमध्ये ददर्श ह ३
 वनमध्ये तु काकुत्स्थस्तस्मिन्घोरमृगायुते
 ददर्श गिरिशृङ्गाभं पुरुषादं महास्वनम् ४
 गभीराक्षं महावक्त्रं विकटं विषमोदरम्
 बीभत्सं विषमं दीर्घं विकृतं घोरदर्शनम् ५
 वसानं चर्म वैयाघ्रं वसार्द्रं रुधिरोक्षितम्
 त्रासनं सर्वभूतानां व्यादितास्यमिवान्तकम् ६

त्रीन्सिंहांश्चतुरो व्याघ्रान्द्वौ वृकौ पृषतान्दश
 सविषाणं वसादिग्धं गजस्य च शिरो महत् ७
 अवसज्यायसे शूले विनदन्तं महास्वनम्
 स रामं लक्ष्मणं चैव सीतां दृष्ट्वा च मैथिलीम् ८
 अभ्यधावत्सुसंकुद्धः प्रजाः काल इवान्तकः
 स कृत्वा भैरवं नादं चालयन्निव मेदिनीम् ९
 अङ्केनादाय वैदेहीमपक्रम्य ततोऽब्रवीत्
 युवां जटाचीरधरौ सभार्यौ क्षीणजीवितौ १०
 प्रविष्टौ दण्डकारण्यं शरचापासिधारिणौ
 कथं तापसयोर्वा च वासः प्रमदया सह ११
 अधर्मचारिणौ पापौ कौ युवां मुनिदूषकौ
 अहं वनमिदं दुर्गं विराघो नाम राक्षसः १२
 चरामि सायुधो नित्यमृषिमांसानि भक्षयन्
 इयं नारी वरारोहा मम भार्या भविष्यति
 युवयोः पापयोश्चाहं पास्यामि रुधिरं मृधे १३
 तस्यैवं ब्रुवतो धृष्टं विराधस्य दुरात्मनः
 श्रुत्वा सगर्वितं वाक्यं संभ्रान्ता जनकात्मजा
 सीता प्रावेपतोद्वेगात्प्रवाते कदली यथा १४
 तां दृष्ट्वा राघवः सीतां विराधाङ्कगतां शुभाम्
 अब्रवील्लक्ष्मणं वाक्यं मुखेन परिशुष्यता १५
 पश्य सौम्य नरेन्द्रस्य जनकस्यात्मसंभवाम्
 मम भार्या शुभाचारां विराधाङ्के प्रवेशिताम्
 अत्यन्तसुखसंवृद्धां राजपुत्रीं यशस्विनीम् १६
 यदभिप्रेतमस्मासु प्रियं वरवृतं च यत्
 कैकेय्यास्तु सुसंवृतं क्षिप्रमद्यैव लक्ष्मण १७
 या न तुष्यति राज्येन पुत्रार्थे दीर्घदर्शिनी
 ययाहं सर्वभूतानां हितः प्रस्थापितो वनम्
 अद्येदानीं सकामा सा या माता मम मध्यमा १८
 परस्पर्शात्तु वैदेह्या न दुःखतरमस्ति मे
 पितुर्विनाशात्सौमित्रे स्वराज्यहरणात्तथा १९

इति ब्रुवति काकुत्स्थे बाष्पशोकपरिप्लुते
 अब्रवील्लक्ष्मणः क्रुद्धो रुद्धो नाग इव श्वसन् २०
 अनाथ इव भूतानां नाथस्त्वं वासवोपमः
 मया प्रेष्येण काकुत्स्थ किमर्थं परितप्यसे २१
 शरेण निहतस्याद्य मया क्रुद्धेन रक्षसः
 विराधस्य गतासोर्हि मही पास्यति शोणितम् २२
 राज्यकामे मम क्रोधो भरते यो बभूव ह
 तं विराधे विमोक्ष्यामि वज्री वज्रमिवाचले २३
 मम भुजबलवेगवेगितः
 पततु शरोऽस्य महान्महोरसि
 व्यपनयतु तनोश्च जीवितं
 पततु ततश्च महीं विघूर्णितः २४

इति श्रीरामायणे अरण्यकाण्डे द्वितीयः सर्गः २

३-३

अथोवाच पुनर्वाक्यं विराधः पूरयन्वनम्
 आत्मानं पृच्छते ब्रूतं कौ युवां क्व गमिष्यथः १
 तमुवाच ततो रामो राक्षसं ज्वलिताननम्
 पृच्छन्तं सुमहातेजा इक्ष्वाकुकुलमात्मनः २
 क्षत्रियौ वृत्तसंपन्नौ विद्धि नौ वनगोचरौ
 त्वां तु वेदितुमिच्छावः कस्त्वं चरसि दण्डकान् ३
 तमुवाच विराधस्तु रामं सत्यपराक्रमम्
 हन्त वक्ष्यामि ते राजन्निबोध मम राघव ४
 पुत्रः किल जयस्याहं माता मम शतहृदा
 विराध इति मामाहुः पृथिव्यां सर्वराक्षसाः ५
 तपसा चापि मे प्राप्ता ब्रह्मणो हि प्रसादजा
 शस्त्रेणावध्यता लोकेऽच्छेद्याभेद्यत्वमेव च ६
 उत्सृज्य प्रमदामेनामनपेक्षौ यथागतम्
 त्वरमाणौ पलायेथां न वां जीवितमाददे ७
 तं रामः प्रत्युवाचेदं कोपसंरक्तलोचनः

राक्षसं विकृताकारं विराधं पापचेतसम् ८
 क्षुद्र धिक्त्वां तु हीनार्थं मृत्युमन्वेषसे ध्रुवम्
 रणे संप्राप्स्यसे तिष्ठ न मे जीवन्गमिष्यसि ९
 ततः सज्यं धनुः कृत्वा रामः सुनिशिताञ्शरान्
 सुशीघ्रमभिसंधाय राक्षसं निजघान ह १०
 धनुषा ज्यागुणवता सप्त बाणान्मुमोच ह
 रुक्मपुङ्खान्महावेगान्सुपर्णानिलतुल्यगान् ११
 ते शरीरं विराधस्य भित्त्वा बर्हिणवाससः
 निपेतुः शोणितादिग्धा धरण्यां पावकोपमाः १२
 स विनद्य महानादं शूलं शक्रध्वजोपमम्
 प्रगृह्याशोभत तदा व्यात्तानन इवान्तकः १३
 तच्छूलं वज्रसंकाशं गगने ज्वलनोपमम्
 द्वाभ्यां शराभ्यां चिच्छेद रामः शस्त्रभृतां वरः १४
 तस्य रौद्रस्य सौमित्रिर्बाहुं सव्यं बभञ्ज ह
 रामस्तु दक्षिणं बाहुं तरसा तस्य रक्षसः १५
 स भग्नबाहुः संविग्रो निपपाताशु राक्षसः
 धरण्यां मेघसंकाशो वज्रभिन्न इवाचलः
 इदं प्रोवाच काकुत्स्थं विराधः पुरुषर्षभम् १६
 कौसल्या सुप्रजास्तात रामस्त्वं विदितो मया
 वैदेही च महाभागा लक्ष्मणश्च महायशाः १७
 अभिशापादहं घोरं प्रविष्टो राक्षसीं तनुम्
 तुम्बुरुर्नाम गन्धर्वः शप्तो वैश्रवणेन हि १८
 प्रसाद्यमानश्च मया सोऽब्रवीन्मां महायशाः
 यदा दाशरथी रामस्त्वां वधिष्यति संयुगे १९
 तदा प्रकृतिमापन्नो भवान्स्वर्गं गमिष्यति
 इति वैश्रवणो राजा रम्भासक्तमुवाच ह २०
 अनुपस्थीयमानो मां संक्रुद्धो व्याजहार ह
 तव प्रसादान्मुक्तोऽहमभिशपात्सुदारुणात्
 भवनं स्वं गमिष्यामि स्वस्ति वोऽस्तु परंतप २१
 इतो वसति धर्मात्मा शरभङ्गः प्रतापवान्

अध्यर्धयोजने तात महर्षिः सूर्यसंनिभः २२
तं क्षिप्रमभिगच्छ त्वं स ते श्रेयो विधास्यति
अवटे चापि मां राम निक्षिप्य कुशली व्रज २३
रक्षसां गतसत्त्वानामेष धर्मः सनातनः
अवटे ये निधीयन्ते तेषां लोकाः सनातनाः २४
एवमुक्त्वा तु काकुत्स्थं विराधः शरपीडितः
बभूव स्वर्गस्रंपाप्नो न्यस्तदेहो महाबलः २५
तं मुक्तकण्ठमुत्क्षिप्य शङ्कुकर्णं महास्वनम्
विराधं प्राक्षिपच्छ्वभ्रे नदन्तं भैरवस्वनम् २६
ततस्तु तौ काञ्चनचित्रकार्मुकौ
निहत्य रक्षः परिगृह्य मैथिलीम्
विजहतुस्तौ मुदितौ महावने
दिवि स्थितौ चन्द्रदिवाकराविव २७

इति श्रीरामायणे अरण्यकाण्डे तृतीयः सर्गः ३

३-४

हत्वा तु तं भीमबलं विराधं राक्षसं वने
ततः सीतां परिष्वज्य समाश्वास्य च वीर्यवान्
अब्रवील्लक्ष्मणं रामो भ्रातरं दीप्ततेजसम् १
कष्टं वनमिदं दुर्गं न च स्मो वनगोचराः
अभिगच्छामहे शीघ्रं शरभङ्गं तपोधनम् २
आश्रमं शरभङ्गस्य राघवोऽभिजगाम ह ३
तस्य देवप्रभावस्य तपसा भावितात्मनः
समीपे शरभङ्गस्य ददर्श महदद्भुतम् ४
विभ्राजमानं वपुषा सूर्यवैश्वानरोपमम्
असंस्पृशन्तं वसुधां ददर्श विबुधेश्वरम् ५
सुप्रभाभरणं देवं विरजोऽम्बरधारिणम्
तद्विधैरेव बहुभिः पूज्यमानं महात्मभिः ६
हरिभिर्वाजिभिर्युक्तमन्तरिक्षगतं रथम्
ददर्शादूरतस्तस्य तरुणादित्यसंनिभम् ७

पाण्डुराभ्रघनप्रख्यं चन्द्रमण्डलसंनिभम्
 अपश्यद्विमलं छत्रं चित्रमाल्योपशोभितम् ८
 चामरव्यजने चाग्ये रुक्मदण्डे महाधने
 गृहीते वरनारीभ्यां धूयमाने च मूर्धनि ९
 गन्धर्वामरसिद्धाश्च बहवः परमर्षयः
 अन्तरिक्षगतं देवं वाग्भिरग्याभिरीडिरे १०
 दृष्ट्वा शतक्रतुं तत्र रामो लक्ष्मणमब्रवीत्
 ये हयाः पुरुहूतस्य पुरा शक्रस्य नः श्रुताः
 अन्तरिक्षगता दिव्यास्त इमे हरयो ध्रुवम् ११
 इमे च पुरुषव्याघ्र ये तिष्ठन्त्यभितो रथम्
 शतं शतं कुण्डलिनो युवानः खड्गपाणयः १२
 उरोदेशेषु सर्वेषां हारा ज्वलनसंनिभाः
 रूपं बिभ्रति सौमित्रे पञ्चविंशतिवार्षिकम् १३
 एतद्धि किल देवानां वयो भवति नित्यदा
 यथेमे पुरुषव्याघ्रा दृश्यन्ते प्रियदर्शनाः १४
 इहैव सह वैदेह्या मुहूर्तं तिष्ठ लक्ष्मण
 यावज्जानाम्यहं व्यक्तं क एष द्युतिमान्नथे १५
 तमेवमुक्त्वा सौमित्रिमिहैव स्थीयतामिति
 अभिचक्राम काकुत्स्थः शरभङ्गाश्रमं प्रति १६
 ततः समभिगच्छन्तं प्रेक्ष्य रामं शचीपतिः
 शरभङ्गमनुज्ञाप्य विबुधानिदमब्रवीत् १७
 इहोपयात्यसौ रामो यावन्मां नाभिभाषते
 निष्ठां नयत तावत्तु ततो मां द्रष्टुमर्हति १८
 जितवन्तं कृतार्थं च द्रष्टाहमचिरादिमम्
 कर्म ह्यनेन कर्तव्यं महदन्यैः सुदुष्करम् १९
 इति वज्री तमामन्त्र्य मानयित्वा च तापसम्
 रथेन हरियुक्तेन ययौ दिवमरिन्दमः २०
 प्रयाते तु सहस्राक्षे राघवः सपरिच्छदः
 अग्निहोत्रमुपासीनं शरभङ्गमुपागमत् २१
 तस्य पादौ च संगृह्य रामः सीता च लक्ष्मणः

निषेदुस्तदनुज्ञाता लब्धवासा निमन्त्रिताः २२
ततः शक्रोपयानं तु पर्यपृच्छत्स राघवः
शरभङ्गश्च तत्सर्वं राघवाय न्यवेदयत् २३
मामेष वरदो राम ब्रह्मलोकं निनीषति
जितमुग्रेण तपसा दुष्प्रापमकृतात्मभिः २४
अहं ज्ञात्वा नरव्याघ्र वर्तमानमदूरतः
ब्रह्मलोकं न गच्छामि त्वामदृष्ट्वा प्रियातिथिम् २५
समागम्य गमिष्यामि त्रिदिवं देवसेवितम्
अक्षया नरशार्दूल जिता लोका मया शुभाः
ब्राह्म्याश्च नाकपृष्ठ्याश्च प्रतिगृह्णीष्व मामकान् २६
एवमुक्तो नरव्याघ्रः सर्वशास्त्रविशारदः
ऋषिणा शरभङ्गेन राघवो वाक्यमब्रवीत् २७
अहमेवाहरिष्यामि सर्वाल्लोकान्महामुने
आवासं त्वहमिच्छामि प्रदिष्टमिह कानने २८
राघवेणैवमुक्तस्तु शक्रतुल्यबलेन वै
शरभङ्गो महाप्राज्ञः पुनरेवाब्रवीद्वचः २९
सुतीक्ष्णमभिगच्छ त्वं शुचौ देशे तपस्विनम्
रमणीये वनोद्देशे स ते वासं विधास्यति ३०
एष पन्था नरव्याघ्र मुहूर्तं पश्य तात माम्
यावज्जहामि गात्राणि जीर्णां त्वचमिवोरगः ३१
ततोऽग्निं स समाधाय हुत्वा चाज्येन मन्त्रवित्
शरभङ्गो महातेजाः प्रविवेश हुताशनम् ३२
तस्य रोमाणि केशांश्च ददाहाग्निर्महात्मनः
जीर्णां त्वचं तथास्थीनि यच्च मांसं च शोणितम् ३३
स च पावकसंकाशः कुमारः समपद्यत
उत्थायाग्निचयात्तस्माच्छरभङ्गो व्यरोचत ३४
स लोकानाहिताग्नीनामृषीणां च महात्मनाम्
देवानां च व्यतिक्रम्य ब्रह्मलोकं व्यरोहत ३५
स पुण्यकर्मा भुवने द्विजर्षभः
पितामहं सानुचरं ददर्श ह

पितामहश्चापि समीक्ष्य तं द्विजं
ननन्द सुस्वागतमित्युवाच ह ३६

इति श्रीरामायणे अरण्यकाण्डे चतुर्थः सर्गः ४

३-५

शरभङ्गे दिवं प्राप्ते मुनिसंघाः समागताः
अभ्यगच्छन्त काकुत्स्थं रामं ज्वलिततेजसम् १
वैखानसा वालखिल्याः संप्रक्षाला मरीचिपाः
अश्मकुट्टाश्च बहवः पत्राहाराश्च तापसाः २
दन्तोलूखलिनश्चैव तथैवोन्मज्जकाः परे
मुनयः सलिलाहारा वायुभक्षास्तथापरे ३
आकाशनिलयाश्चैव तथा स्थण्डिलशायिनः
तथोर्ध्ववासिनो दान्तास्तथार्द्रपटवाससः ४
सजपाश्च तपोनित्यास्तथा पञ्चतपोऽन्विताः
सर्वे ब्राह्म्या श्रिया जुष्टा दृढयोगसमाहिताः
शरभङ्गाश्रमे राममभिजग्मुश्च तापसाः ५
अभिगम्य च धर्मज्ञा रामं धर्मभृतां वरम्
ऊचुः परमधर्मज्ञमृषिसंघाः समाहिताः ६
त्वमिद्धवाकुकुलस्यास्य पृथिव्याश्च महारथः
प्रधानश्चासि नाथश्च देवानां मघवानिव ७
विश्रुतस्त्रिषु लोकेषु यशसा विक्रमेण च
पितृव्रतत्वं सत्यं च त्वयि धर्मश्च पुष्कलः ८
त्वामासाद्य महात्मानं धर्मज्ञं धर्मवत्सलम्
अर्थित्वान्नाथ वक्ष्यामस्तच्च नः क्षन्तुमर्हसि ९
अधर्मस्तु महांस्तात भवेत्तस्य महीपतेः
यो हरेद्वलिषड्भागं न च रक्षति पुत्रवत् १०
युञ्जानः स्वानिव प्राणान्प्राणैरिष्टान्सुतानिव
नित्ययुक्तः सदा रक्षन्सर्वान्विषयवासिनः ११
प्राप्नोति शाश्वतीं राम कीर्तिं स बहुवार्षिकीम्
ब्रह्मणः स्थानमासाद्य तत्र चापि महीयते १२

यत्करोति परं धर्मं मुनिर्मूलफलाशनः
 तत्र राज्ञश्चतुर्भागः प्रजा धर्मेण रक्षतः १३
 सोऽय ब्राह्मणभूयिष्ठो वानप्रस्थगणो महान्
 त्वन्नाथोऽनाथवद्राम राक्षसैर्वध्यते भृशम् १४
 एहि पश्य शरीराणि मुनीनां भावितात्मनाम्
 हतानां राक्षसैर्घोरैर्बहूनां बहुधा वने १५
 पम्पानदीनिवासानामनुमन्दाकिनीमपि
 चित्रकूटालयानां च क्रियते कदनं महत् १६
 एवं वयं न मृष्यामो विप्रकारं तपस्विनाम्
 क्रियमाणं वने घोरं रक्षोभिर्भीमकर्मभिः १७
 ततस्त्वां शरणार्थं च शरण्यं समुपस्थिताः
 परिपालय नो राम वध्यमानान्निशाचरैः १८
 एतच्छ्रुत्वा तु काकुत्स्थस्तापसानां तपस्विनाम्
 इदं प्रोवाच धर्मात्मा सर्वानिव तपस्विनः
 नैवमर्हथ मां वक्तुमाज्ञाप्योऽह तपस्विनाम् १९
 भवतामर्थसिद्ध्यर्थमागतोऽह यदृच्छया
 तस्य मेऽय वने वासो भविष्यति महाफलः
 तपस्विनां रणे शत्रून्हन्तुमिच्छामि राक्षसान् २०
 दत्त्वा वरं चापि तपोधनानां
 धर्मे धृतात्मा सह लक्ष्मणेन
 तपोधनैश्चापि सहाय्यवृत्तः
 सुतीक्ष्णमेवाभिजगाम वीरः २१

इति श्रीरामायणे अरण्यकान्डे पञ्चमः सर्गः ५

३-६

रामस्तु सहितो भ्रात्रा सीतया च परंतपः
 सुतीक्ष्णस्याश्रमपदं जगाम सह तैर्द्विजैः १
 स गत्वा दूरमध्वानं नदीस्तीर्त्वा बहूदकाः
 ददर्श विपुलं शैलं महामेघमिवोन्नतम् २
 ततस्तदिदवाकुवरौ सततं विविधैर्द्रुमैः

काननं तौ विविशतुः सीतया सह राघवौ ३
 प्रविष्टस्तु वनं घोरं बहुपुष्पफलद्रुमम्
 ददर्शाश्रममेकान्ते चीरमालापरिष्कृतम् ४
 तत्र तापसमासीनं मलपङ्कजटाधरम्
 रामः सुतीक्ष्णं विधिवत्तपोवृद्धमभाषत ५
 रामोऽहमस्मि भगवन्भवन्तं द्रष्टुमागतः
 तन्माभिवद धर्मज्ञ महर्षे सत्यविक्रम ६
 स निरीक्ष्य ततो वीरं रामं धर्मभृतां वरम्
 समाश्लिष्य च बाहुभ्यामिदं वचनमब्रवीत् ७
 स्वागतं खलु ते वीर राम धर्मभृतां वर
 आश्रमोऽय त्वयाक्रान्तः सनाथ इव सांप्रतम् ८
 प्रतीक्षमाणस्त्वामेव नारोहेऽह महायशः
 देवलोकमितो वीर देहं त्यक्त्वा महीतले ९
 चित्रकूटमुपादाय राज्यभ्रष्टोऽसि मे श्रुतः
 इहोपयातः काकुत्स्थ देवराजः शतक्रतुः
 सर्वाल्लोकाञ्जितानाह मम पुण्येन कर्मणा १०
 तेषु देवर्षिजुष्टेषु जितेषु तपसा मया
 मत्प्रसादात्सभार्यस्त्वं विहरस्व सलक्ष्मणः ११
 तमुग्रतपसं दीप्तं महर्षिं सत्यवादिनम्
 प्रत्युवाचात्मवान्नामो ब्रह्माणमिव वासवः १२
 अहमेवाहरिष्यामि स्वयं लोकान्महामुने
 आवासं त्वहमिच्छामि प्रदिष्टमिह कानने १३
 भवान्सर्वत्र कुशलः सर्वभूतहिते रतः
 आख्यातः शरभङ्गेन गौतमेन महात्मना १४
 एवमुक्तस्तु रामेण महर्षिलोकविश्रुतः
 अब्रवीन्मधुरं वाक्यं हर्षेण महताप्लुतः १५
 अयमेवाश्रमो राम गुणवान्नम्यतामिह
 ऋषिसंघानुचरितः सदा मूलफलैर्युतः १६
 इममाश्रममागम्य मृगसंघा महायशः
 अटित्वा प्रतिगच्छन्ति लोभयित्वाकुतोभयाः १७

तच्छ्रुत्वा वचनं तस्य महर्षेर्लक्ष्मणाग्रजः
उवाच वचनं धीरो विकृष्य सशरं धनुः १८
तानहं सुमहाभाग मृगसंधान्समागतान्
हन्यां निशितधारेण शरेणाशनिवर्चसा १९
भवांस्तत्राभिषज्येत किं स्यात्कृच्छ्रतरं ततः
एतस्मिन्नाश्रमे वासं चिरं तु न समर्थये २०
तमेवमुक्त्वा वरदं रामः संध्यामुपागमत्
अन्वास्य पश्चिमां संध्यां तत्र वासमकल्पयत् २१
ततः शुभं तापसभोज्यमन्नं
स्वयं सुतीक्ष्णः पुरुषर्षभाभ्याम्
ताभ्यां सुसत्कृत्य ददौ महात्मा
संध्यानिवृतौ रजनीं समीक्ष्य २२

इति श्रीरामायणे अरण्यकाण्डे षष्ठः सर्गः ६

३-७

रामस्तु सहसौमित्रिः सुतीक्ष्णेनाभिपूजितः
परिणाम्य निशां तत्र प्रभाते प्रत्यबुध्यत १
उत्थाय तु यथाकालं राघवः सह सीतया
उपास्पृशत्सुशीतेन जलेनोत्पलगन्धिना २
अथ तेऽग्निं सुरांश्चैव वैदेही रामलक्ष्मणौ
काल्यं विधिवदभ्यर्च्य तपस्विशरणे वने ३
उदयन्तं दिनकरं दृष्ट्वा विगतकल्मषाः
सुतीक्ष्णमभिगम्येदं श्लक्ष्णं वचनमब्रुवन् ४
सुखोषिताः स्म भगवंस्त्वया पूज्येन पूजिताः
आपृच्छामः प्रयास्यामो मुनयस्त्वरयन्ति नः ५
त्वरामहे वयं द्रष्टुं कृत्स्नमाश्रममण्डलम्
ऋषीणां पुण्यशीलानां दण्डकारण्यवासिनाम् ६
अभ्यनुज्ञातुमिच्छामः सहैभिर्मुनिपुंगवैः
धर्मनित्यैस्तपोदान्तैर्विशिखैरिव पावकैः ७
अविषह्यातपो यावत्सूर्यो नातिविराजते

अमार्गेणागतां लक्ष्मीं प्राप्येवान्वयवर्जितः ८
 तावदिच्छामहे गन्तुमित्युक्त्वा चरणौ मुनेः
 ववन्दे सहसौमित्रिः सीतया सह राघवः ९
 तौ संस्पृशन्तौ चरणावुत्थाप्य मुनिपुंगवः
 गाढमालिङ्ग्य सस्नेहमिदं वचनमब्रवीत् १०
 अरिष्टं गच्छ पन्थानं राम सौमित्रिणा सह
 सीतया चानया सार्धं छाययेवानुवृत्तया ११
 पश्याश्रमपदं रम्यं दण्डकारण्यवासिनाम्
 एषां तपस्विनां वीर तपसा भावितात्मनाम् १२
 सुप्राज्यफलमूलानि पुष्पितानि वनानि च
 प्रशान्तमृगयूथानि शान्तपक्षिगणानि च १३
 फुल्लपङ्कजषण्डानि प्रसन्नसलिलानि च
 कारण्डवविकीर्णानि तटाकानि सरांसि च १४
 द्रक्ष्यसे दृष्टिरम्याणि गिरिप्रस्रवणानि च
 रमणीयान्यरण्यानि मयूराभिरुतानि च १५
 गम्यतां वत्स सौमित्रे भवानपि च गच्छतु
 आगन्तव्यं च ते दृष्ट्वा पुनरेवाश्रमं मम १६
 एवमुक्तस्तथेत्युक्त्वा काकुत्स्थः सहलक्ष्मणः
 प्रदक्षिणं मुनिं कृत्वा प्रस्थातुमुपचक्रमे १७
 ततः शुभतरे तूणी धनुषी चायतेक्षणा
 ददौ सीता तयोर्भ्रात्रोः खड्गौ च विमलौ ततः १८
 आबध्य च शुभे तूणी चापे चादाय सस्वने
 निष्क्रान्तावाश्रमाद्गन्तुमुभौ तौ रामलक्ष्मणौ १९

इति श्रीरामायणे अरण्यकाण्डे सप्तमः सर्गः ७

३-८

सुतीक्ष्णेनाभ्यनुज्ञातं प्रस्थितं रघुनन्दनम्
 वैदेही स्निग्धया वाचा भर्तारमिदमब्रवीत् १
 अयं धर्मः सुसूक्ष्मेण विधिना प्राप्यते महान्
 निवृत्तेन च शक्योऽय व्यसनात्कामजादिह २

त्रीण्येव व्यसनान्यत्र कामजानि भवन्त्युत
 मिथ्यावाक्यं परमकं तस्माद्गुरुतरावुभौ
 परदाराभिगमनं विना वैरं च रौद्रता ३
 मिथ्यावाक्यं न ते भूतं न भविष्यति राघव
 कुतोऽभिलषणं स्त्रीणां परेषां धर्मनाशनम् ४
 तच्च सर्वं महाबाहो शक्यं वोढुं जितेन्द्रियैः
 तव वश्येन्द्रियत्वं च जानामि शुभदर्शन ५
 तृतीयं यदिदं रौद्रं परप्राणाभिहिंसनम्
 निर्वैरं क्रियते मोहात्तच्च ते समुपस्थितम् ६
 प्रतिज्ञातस्त्वया वीर दण्डकारण्यवासिनाम्
 ऋषीणां रक्षणार्थाय वधः संयति रक्षसाम् ७
 एतन्निमित्तं च वनं दण्डका इति विश्रुतम्
 प्रस्थितस्त्वं सह भ्रात्रा धृतबाणशरासनः ८
 ततस्त्वां प्रस्थितं दृष्ट्वा मम चिन्ताकुलं मनः
 त्वद्वृत्तं चिन्तयन्त्या वै भवेन्निःश्रेयसं हितम् ९
 न हि मे रोचते वीर गमनं दण्डकान्प्रति
 कारणं तत्र वक्ष्यामि वदन्त्याः श्रूयतां मम १०
 त्वं हि बाणधनुष्पाणिभ्रात्रा सह वनं गतः
 दृष्ट्वा वनचरान्सर्वान्कञ्चित्कुर्याः शरव्ययम् ११
 क्षत्रियाणामिह धनुर्हुताशस्येन्धनानि च
 समीपतः स्थितं तेजोबलमुच्छ्रयते भृशम् १२
 पुरा किल महाबाहो तपस्वी सत्यवाक्शुचिः
 कस्मिंश्चिदभवत्पुण्ये वने रतमृगद्विजे १३
 तस्यैव तपसो विघ्नं कर्तुमिन्द्रः शचीपतिः
 खड्गपाणिरथागच्छदाश्रमं भटरूपधृक् १४
 तस्मिंस्तदाश्रमपदे निहितः खड्ग उत्तमः
 स न्यासविधिना दत्तः पुण्ये तपसि तिष्ठतः १५
 स तच्छस्त्रमनुप्राप्य न्यासरक्षणतत्परः
 वने तु विचरत्येव रक्षन्प्रत्ययमात्मनः १६
 यत्र गच्छत्युपादातुं मूलानि च फलानि च

न विना याति तं खड्गं न्यासरक्षणतत्परः १७
 नित्यं शस्त्रं परिवहन्वरेण स तपोधनः
 चकार रौद्रीं स्वां बुद्धिं त्यक्त्वा तपसि निश्चयम् १८
 ततः स रौद्राभिरतः प्रमत्तोऽधर्मकर्षितः
 तस्य शस्त्रस्य संवासाञ्जगाम नरकं मुनिः १९
 स्नेहाच्च बहुमानाच्च स्मारये त्वां न शिक्तये
 न कथंचन सा कार्या गृहीतधनुषा त्वया २०
 बुद्धिवैरं विना हन्तुं राक्षसान्ददण्डकाश्रितान्
 अपराधं विना हन्तुं लोकान्वीर न कामये २१
 क्षत्रियाणां तु वीराणां वनेषु नियतात्मनाम्
 धनुषा कार्यमेतावदार्तानामभिरक्षणम् २२
 क्व च शस्त्रं क्व च वनं क्व च क्षात्रं तपः क्व च
 व्याविद्धमिदमस्माभिर्देशधर्मस्तु पूज्यताम् २३
 तदार्य कलुषा बुद्धिर्जायते शस्त्रसेवनात्
 पुनर्गत्वा त्वयोध्यायां क्षत्रधर्मं चरिष्यसि २४
 अक्षया तु भवेत्प्रीतिः श्वश्रूश्चशुरयोर्मम
 यदि राज्यं हि सन्न्यस्य भवेस्त्वं निरतो मुनिः २५
 धर्मादर्थः प्रभवति धर्मात्प्रभवते सुखम्
 धर्मेण लभते सर्वं धर्मसारमिदं जगत् २६
 आत्मानं नियमैस्तैस्तैः कर्षयित्वा प्रयत्नतः
 प्राप्यते निपुणैर्धर्मो न सुखाल्लभ्यते सुखम् २७
 नित्यं शुचिमतिः सौम्य चर धर्मं तपोवने
 सर्वं हि विदितं तुभ्यं त्रैलोक्यमपि तत्त्वतः २८
 स्त्रीचापलादेतदुदाहृतं मे
 धर्मं च वक्तुं तव कः समर्थः
 विचार्य बुद्ध्या तु सहानुजेन
 यद्रोचते तत्कुरु माचिरेण २९

इति श्रीरामायणे अरण्यकाण्डे अष्टमः सर्गः ८

३-६

वाक्यमेतत्तु वैदेह्या व्याहृतं भर्तृभक्त्या
 श्रुत्वा धर्मे स्थितो रामः प्रत्युवाचाथ मैथिलीम् १
 हितमुक्तं त्वया देवि स्निग्धया सदृशं वचः
 कुलं व्यपदिशन्त्या च धर्मज्ञे जनकात्मजे २
 किं तु वक्ष्याम्यहं देवि त्वयैवोक्तमिदं वचः
 क्षत्रियैर्धार्यते चापो नार्तशब्दो भवेदिति ३
 ते चार्ता दण्डकारण्ये मुनयः संशितव्रताः
 मां सीते स्वयमागम्य शरण्याः शरणं गताः ४
 वसन्तो धर्मनिरता वने मूलफलाशनाः
 न लभन्ते सुखं भीता राक्षसैः क्रूरकर्मभिः ५
 काले काले च निरता नियमैर्विविधैर्वने
 भक्ष्यन्ते राक्षसैर्भीमैर्नरमांसोपजीविभिः ६
 ते भक्ष्यमाणा मुनयो दण्डकारण्यवासिनः
 अस्मान्भ्यवपद्येति मामूचुर्द्विजसत्तमाः ७
 मया तु वचनं श्रुत्वा तेषामेवं मुखाच्च्युतम्
 कृत्वा चरणशुश्रूषां वाक्यमेतदुदाहृतम् ८
 प्रसीदन्तु भवन्तो मे ह्रीरेषा ममातुला
 यदीदृशैरहं विप्रैरुपस्थेयैरुपस्थितः
 किं करोमीति च मया व्याहृतं द्विजसंनिधौ ९
 सर्वैरेव समागम्य वागियं समुदाहता
 राक्षसैर्दण्डकारण्ये बहुभिः कामरूपिभिः
 अर्दिताः स्म भृशं राम भवान्नस्त्रातुमर्हति १०
 होमकाले तु संप्राप्ते पर्वकालेषु चानघ
 धर्षयन्ति स्म दुर्धर्षा राक्षसाः पिशिताशनाः ११
 राक्षसैर्धर्षितानां च तापसानां तपस्विनाम्
 गतिं मृगयमाणानां भवान्नः परमा गतिः १२
 कामं तपःप्रभावेन शक्ता हन्तुं निशाचरान्
 चिरार्जितं तु नेच्छामस्तपः खण्डयितुं वयम् १३
 बहुविघ्नं तपो नित्यं दुश्चरं चैव राघव

तेन शापं न मुञ्चामो भक्ष्यमाणाश्च राक्षसैः १४
 तदर्घ्यमानान्नक्षोभिर्दण्डकारण्यवासिभिः
 रक्ष नस्त्वं सह भ्रात्रा त्वन्नाथा हि वयं वने १५
 मया चैतद्वचः श्रुत्वा कात्स्न्येन परिपालनम्
 ऋषीणां दण्डकारण्ये संश्रुतं जनकात्मजे १६
 संश्रुत्य च न शक्यामि जीवमानः प्रतिश्रवम्
 मुनीनामन्यथा कर्तुं सत्यमिष्टं हि मे सदा १७
 अप्यहं जीवितं जह्यां त्वां वा सीते सलक्ष्मणाम्
 न तु प्रतिज्ञां संश्रुत्य ब्राह्मणेभ्यो विशेषतः १८
 तदवश्यं मया कार्यमृषीणां परिपालनम्
 अनुक्तेनापि वैदेही प्रतिज्ञाय तु किं पुनः १९
 मम स्नेहाच्च सौहार्दादिदमुक्तं त्वया वचः
 परितुष्टोऽस्म्यहं सीते न ह्यनिष्टोऽनुशिष्यते
 सदृशं चानुरूपं च कुलस्य तव शोभने २०
 इत्येवमुक्त्वा वचनं महात्मा
 सीतां प्रियां मैथिलराजपुत्रीम्
 रामो धनुष्मान्सह लक्ष्मणेन
 जगाम रम्याणि तपोवनानि २१

इति श्रीरामायणे अरण्यकाण्डे नवमः सर्गः ९

३-१०

अग्रतः प्रययौ रामः सीता मध्ये सुमध्यमा
 पृष्ठतस्तु धनुष्पाणिर्लक्ष्मणोऽनुजगाम ह १
 तौ पश्यमानौ विविधाञ्शैलप्रस्थान्वनानि च
 नदीश्च विविधा रम्या जग्मतुः सह सीतया २
 सारसांश्चक्रवाकांश्च नदीपुलिनचारिणः
 सरांसि च सपद्मानि युतानि जलजैः खगैः ३
 यूथबद्धांश्च पृषतान्मदोन्मत्तान्विषाणिनः
 महिषांश्च वराहांश्च गजांश्च द्रुमवैरिणः ४
 ते गत्वा दूरमध्वानं लम्बमाने दिवाकरे

ददृशुः सहिता रम्यं तटाकं योजनायतम् ५
 पद्मपुष्करसंबाधं गजयूथैरलंकृतम्
 सारसैहंसकादम्बैः संकुलं जलचारिभिः ६
 प्रसन्नसलिले रम्ये तस्मिन्सरसि शुश्रुवे
 गीतवादित्रनिर्घोषो न तु कश्चन दृश्यते ७
 ततः कौतूहलाद्रामो लक्ष्मणश्च महारथः
 मुनिं धर्मभृतं नाम प्रष्टुं समुपचक्रमे ८
 इदमत्यद्भुतं श्रुत्वा सर्वेषां नो महामुने
 कौतूहलं महज्जातं किमिदं साधु कथ्यताम् ९
 तेनैवमुक्तो धर्मात्मा राघवेण मुनिस्तदा
 प्रभावं सरसः कृत्स्नमाख्यातुमुपचक्रमे १०
 इदं पञ्चाप्सरो नाम तटाकं सार्वकालिकम्
 निर्मितं तपसा राम मुनिना माण्डकर्णिना ११
 स हि तेपे तपस्तीव्रं माण्डकर्णिर्महामुनिः
 दशवर्षसहस्राणि वायुभक्षो जलाश्रयः १२
 ततः प्रव्यथिताः सर्वे देवाः साग्निपुरोगमाः
 अब्रुवन्वचनं सर्वे परस्परसमागताः
 अस्माकं कस्यचित्स्थानमेष प्रार्थयते मुनिः १३
 ततः कर्तुं तपोविघ्नं सर्वैर्देवैर्नियोजिताः
 प्रधानाप्सरसः पञ्च विद्युच्चलितवर्चसः १४
 अप्सरोभिस्ततस्ताभिर्मुनिर्दृष्टपरावरः
 नीतो मदनवश्यत्वं सुराणां कार्यसिद्धये १५
 ताश्चैवाप्सरसः पञ्च मुनेः पत्नीत्वमागताः
 तटाके निर्मितं तासामस्मिन्नन्तर्हितं गृहम् १६
 तत्रैवाप्सरसः पञ्च निवसन्त्यो यथासुखम्
 रमयन्ति तपोयोगान्मुनिं यौवनमास्थितम् १७
 तासां संक्रीडमानानामेष वादित्रनिःस्वनः
 श्रूयते भूषणोन्मिश्रो गीतशब्दो मनोहरः १८
 आश्चर्यमिति तस्यैतद्वचनं भावितात्मनः
 राघवः प्रतिजग्राह सह भ्रात्रा महायशाः १९

एवं कथयमानस्य ददर्शाश्रममण्डलम्
 कुशचीरपरिच्छिप्तं नानावृक्षसमावृतम् २०
 प्रविश्य सह वैदेह्या लक्ष्मणेन च राघवः
 तदा तस्मिन्स काकुत्स्थः श्रीमत्याश्रममण्डले २१
 उषित्वा सुसुखं तत्र पूज्यमानो महर्षिभिः
 जगाम चाश्रमांस्तेषां पर्यायेण तपस्विनाम् २२
 येषामुषितवान्पूर्वं सकाशे स महास्त्रवित्
 क्वचित्परिदशान्मासानेकं संवत्सरं क्वचित् २३
 क्वचिच्च चतुरो मासान्पञ्च षट्चापरान्क्वचित्
 अपरत्राधिकान्मासानध्यर्धमधिकं क्वचित् २४
 त्रीन्मासानष्टमासांश्च राघवो न्यवसत्सुखम्
 तथा संवसतस्तस्य मुनीनामाश्रमेषु वै
 रमतश्चानुकूल्येन ययुः संवत्सरा दश २५
 परिसृज्य च धर्मज्ञो राघवः सह सीतया
 सुतीक्ष्णस्याश्रमं श्रीमान्पुनरेवाजगाम ह २६
 स तमाश्रममागम्य मुनिभिः प्रतिपूजितः
 तत्रापि न्यवसद्रामः कंचित्कालमरिंदमः २७
 अथाश्रमस्थो विनयात्कदाचित्तं महामुनिम्
 उपासीनः स काकुत्स्थः सुतीक्ष्णमिदमब्रवीत् २८
 अस्मिन्नरण्ये भगवन्नगस्त्यो मुनिसत्तमः
 वसतीति मया नित्यं कथाः कथयतां श्रुतम् २९
 न तु जानामि तं देशं वनस्यास्य महत्तया
 कुत्राश्रमपदं पुण्यं महर्षेस्तस्य धीमतः ३०
 प्रसादात्तत्र भवतः सानुजः सह सीतया
 अगस्त्यमभिगच्छेयमभिवादयितुं मुनिम् ३१
 मनोरथो महानेष हृदि संपरिवर्तते
 यदहं तं मुनिवरं शुश्रूषेयमपि स्वयम् ३२
 इति रामस्य स मुनिः श्रुत्वा धर्मात्मनो वचः
 सुतीक्ष्णः प्रत्युवाचेदं प्रीतो दशरथात्मजम् ३३
 अहमप्येतदेव त्वां वक्तुकामः सलक्ष्मणम्

अगस्त्यमभिगच्छेति सीतया सह राघव ३४
 दिष्ट्या त्विदानीमर्थेऽस्मिन् स्वयमेव ब्रवीषि माम्
 अहमाख्यामि ते वत्स यत्रागस्त्यो महामुनिः ३५
 योजनान्याश्रमात्तात याहि चत्वारि वै ततः
 दक्षिणेन महाञ्जरीमानगस्त्यभ्रातुराश्रमः ३६
 स्थलप्राये वनोद्देशे पिप्पलीवनशोभिते
 बहुपुष्पफले रम्ये नानाशकुनिनादिते ३७
 पद्मिन्यो विविधास्तत्र प्रसन्नसलिलाः शिवाः
 हंसकारण्डवाकीर्णाश्चक्रवाकोपशोभिताः ३८
 तत्रैकां रजनीमुष्य प्रभाते राम गम्यताम्
 दक्षिणां दिशमास्थाय वनखण्डस्य पार्श्वतः ३९
 तत्रागस्त्याश्रमपदं गत्वा योजनमन्तरम्
 रमणीये वनोद्देशे बहुपादपसंवृते
 रंस्यते तत्र वैदेही लक्ष्मणश्च त्वया सह ४०
 स हि रम्यो वनोद्देशो बहुपादपसंकुलः
 यदि बुद्धिः कृता द्रष्टुमगस्त्यं तं महामुनिम्
 अद्यैव गमने बुद्धिं रोचयस्व महायशः ४१
 इति रामो मुनेः श्रुत्वा सह भ्रात्राभिवाद्य च
 प्रतस्थेऽगस्त्यमुद्दिश्य सानुजः सह सीतया ४२
 पश्यन्वनानि चित्राणि पर्वतांश्चाभ्रसंनिभान्
 सरांसि सरितश्चैव पथि मार्गवशानुगाः ४३
 सुतीक्ष्णेनोपदिष्टेन गत्वा तेन पथा सुखम्
 इदं परमसंहृष्टो वाक्यं लक्ष्मणमब्रवीत् ४४
 एतदेवाश्रमपदं नूनं तस्य महात्मनः
 अगस्त्यस्य मुनेर्भ्रातुर्दृश्यते पुण्यकर्मणः ४५
 यथा हीमे वनस्यास्य ज्ञाताः पथि सहस्रशः
 संनताः फलभारेण पुष्पभारेण च द्रुमाः ४६
 पिप्पलीनां च पक्वानां वनादस्मादुपागतः
 गन्धोऽय पवनोत्क्षिप्तः सहसा कटुकोदयः ४७
 तत्र तत्र च दृश्यन्ते संक्षिप्ताः काष्ठसंचयाः

लूनाश्च पथि दृश्यन्ते दर्भा वैदूर्यवर्चसः ४८
एतच्च वनमध्यस्थं कृष्णाभ्रशिखरोपमम्
पावकस्याश्रमस्थस्य धूमाग्रं संप्रदृश्यते ४९
विविक्तेषु च तीर्थेषु कृतस्नाना द्विजातयः
पुष्पोपहारं कुर्वन्ति कुसुमैः स्वयमार्जितैः ५०
तत्सुतीक्ष्णस्य वचनं यथा सौम्य मया श्रुतम्
अगस्त्यस्याश्रमो भ्रातुर्नूनमेष भविष्यति ५१
निगृह्य तरसा मृत्युं लोकानां हितकाम्यया
यस्य भ्रात्रा कृतेयं दिक्शरण्या पुण्यकर्मणा ५२
इहैकदा किल क्रूरो वातापिरपि चेल्वलः
भ्रातरौ सहितावास्तां ब्राह्मणघ्नौ महासुरौ ५३
धारयन्ब्राह्मणं रूपमिल्वलः संस्कृतं वदन्
आमन्त्रयति विप्रान्स श्राद्धमुद्दिश्य निर्घृणः ५४
भ्रातरं संस्कृतं भ्राता ततस्तं मेषरूपिणम्
तान्द्विजान्भोजयामास श्राद्धदृष्टेन कर्मणा ५५
ततो भुक्तवतां तेषां विप्राणामिल्वलोऽब्रवीत्
वातापे निष्क्रमस्वेति स्वरेण महता वदन् ५६
ततो भ्रातुर्वचः श्रुत्वा वातापिर्मेषवन्नदन्
भित्त्वा भित्त्वा शरीराणि ब्राह्मणानां विनिष्पतत् ५७
ब्राह्मणानां सहस्राणि तैरेवं कामरूपिभिः
विनाशितानि संहत्य नित्यशः पिशिताशनैः ५८
अगस्त्येन तदा देवैः प्रार्थितेन महर्षिणा
अनुभूय किल श्राद्धे भक्षितः स महासुरः ५९
ततः संपन्नमित्युक्त्वा दत्त्वा हस्तावसेचनम्
भ्रातरं निष्क्रमस्वेति इल्वलः सोऽभ्यभाषत ६०
तं तथा भाषमाणं तु भ्रातरं विप्रघातिनम्
अब्रवीत्प्रहसन्धीमानगस्त्यो मुनिसत्तमः ६१
कुतो निष्क्रमितुं शक्तिर्मया जीर्णस्य रक्षसः
भ्रातुस्ते मेषरूपस्य गतस्य यमसादनम् ६२
अथ तस्य वचः श्रुत्वा भ्रातुर्निधनसंश्रितम्

प्रधर्षयितुमारेभे मुनिं क्रोधान्निशाचरः ६३
 सोऽभ्यद्रवद्विजेन्द्रं तं मुनिना दीप्ततेजसा
 चक्षुषानलकल्पेन निर्दग्धो निधनं गतः ६४
 तस्यायमाश्रमो भ्रातुस्तटाकवनशोभितः
 विप्रानुकम्पया येन कर्मेदं दुष्करं कृतम् ६५
 एवं कथयमानस्य तस्य सौमित्रिणा सह
 रामस्यास्तं गतः सूर्यः संध्याकालोऽभ्यवर्तत ६६
 उपास्य पश्चिमां संध्यां सह भ्रात्रा यथाविधि
 प्रविवेशाश्रमपदं तमृषिं चाभ्यवादयत् ६७
 सम्यक्प्रतिगृहीतस्तु मुनिना तेन राघवः
 न्यवसत्तां निशामेकां प्राश्य मूलफलानि च ६८
 तस्यां रात्र्यां व्यतीतायां विमले सूर्यमण्डले
 भ्रातरं तमगस्त्यस्य आमन्त्रयत राघवः ६९
 अभिवादये त्वा भगवन्सुखमध्युषितो निशाम्
 आमन्त्रये त्वां गच्छामि गुरुं ते द्रष्टुमग्रजम् ७०
 गम्यतामिति तेनोक्तो जगाम रघुनन्दनः
 यथोद्दिष्टेन मार्गेण वनं तच्चावलोकयन् ७१
 नीवारान्पनसांस्तालांस्तिमिशान्वञ्जुलान्धवान्
 चिरिबिल्वान्मधूकांश्च बिल्वानपि च तिन्दुकान् ७२
 पुष्पितान्पुष्पिताग्राभिर्लताभिरनुवेष्टितान्
 ददर्श रामः शतशस्तत्र कान्तारपादपान् ७३
 हस्तिहस्तैर्विमृदितान्वानरैरुपशोभितान्
 मत्तैः शकुनिसंघैश्च शतशः प्रतिनादितान् ७४
 ततोऽब्रवीत्समीपस्थं रामो राजीवलोचनः
 पृष्ठतोऽनुगतं वीरं लक्ष्मणं लक्ष्मिवर्धनम् ७५
 स्निग्धपत्रा यथा वृक्षा यथा क्षान्ता मृगद्विजाः
 आश्रमो नातिदूरस्थो महर्षेर्भावितात्मनः ७६
 अगस्त्य इति विख्यातो लोके स्वेनैव कर्मणा
 आश्रमो दृश्यते तस्य परिश्रान्तश्रमापहः ७७
 प्राज्यधूमाकुलवनश्चीरमालापरिष्कृतः

प्रशान्तमृगयूथश्च नानाशकुनिनादितः ७८
 निगृह्य तरसा मृत्युं लोकानां हितकाम्यया
 दक्षिणा दिक्कृता येन शरण्या पुण्यकर्मणा ७९
 तस्येदमाश्रमपदं प्रभावाद्यस्य राक्षसैः
 दिगियं दक्षिणा त्रासाद्दृश्यते नोपभुज्यते ८०
 यदा प्रभृति चाक्रान्ता दिगियं पुण्यकर्मणा
 तदा प्रभृति निर्वैराः प्रशान्ता रजनीचराः ८१
 नाम्ना चेयं भगवतो दक्षिणा दिक्प्रदक्षिणा
 प्रथिता त्रिषु लोकेषु दुर्धर्षा क्रूरकर्मभिः ८२
 मार्गं निरोद्धुं सततं भास्करस्याचलोत्तमः
 संदेशं पालयंस्तस्य विन्ध्यशैलो न वर्धते ८३
 अयं दीर्घायुषस्तस्य लोके विश्रुतकर्मणः
 अगस्त्यस्याश्रमः श्रीमान्विनीतमृगसेवितः ८४
 एष लोकार्चितः साधुर्हिते नित्यं रतः सताम्
 अस्मानधिगतानेष श्रेयसा योजयिष्यति ८५
 आराधयिष्याम्यत्राहमगस्त्यं तं महामुनिम्
 शेषं च वनवासस्य सौम्य वत्स्याम्यहं प्रभो ८६
 अत्र देवाः सगन्धर्वाः सिद्धाश्च परमर्षयः
 अगस्त्यं नियताहारं सततं पर्युपासते ८७
 नात्र जीवेन्मृषावादी क्रूरो वा यदि वा शठः
 नृशंसः कामवृत्तो वा मुनिरेष तथाविधः ८८
 अत्र देवाश्च यक्षाश्च नागाश्च पतंगैः सह
 वसन्ति नियताहारा धर्ममाराधयिष्णवः ८९
 अत्र सिद्धा महात्मानो विमानैः सूर्यसंनिभैः
 त्यक्त्वा देहान्नवैर्देहैः स्वर्याताः परमर्षयः ९०
 यक्षत्वममरत्वं च राज्यानि विविधानि च
 अत्र देवाः प्रयच्छन्ति भूतैराराधिताः शुभैः ९१
 आगताः स्माश्रमपदं सौमित्रे प्रविशाग्रतः
 निवेदयेह मां प्राप्तमृषये सह सीतया ९२

इति श्रीरामायणे अरण्यकाण्डे दशमः सर्गः १०

३-११

स प्रविश्याश्रमपदं लक्ष्मणो राघवानुजः
 अगस्त्यशिष्यमासाद्य वाक्यमेतदुवाच ह १
 राजा दशरथो नाम ज्येष्ठस्तस्य सुतो बली
 रामः प्राप्तो मुनिं द्रष्टुं भार्यया सह सीतया २
 लक्ष्मणो नाम तस्याहं भ्राता त्ववरजो हितः
 अनुकूलश्च भक्तश्च यदि ते श्रोत्रमागतः ३
 ते वयं वनमत्युग्रं प्रविष्टाः पितृशासनात्
 द्रष्टुमिच्छामहे सर्वे भगवन्तं निवेद्यताम् ४
 तस्य तद्वचनं श्रुत्वा लक्ष्मणस्य तपोधनः
 तथेत्युक्त्वाग्निशरणं प्रविवेश निवेदितुम् ५
 स प्रविश्य मुनिश्रेष्ठं तपसा दुष्प्रधर्षणम्
 कृताञ्जलिरुवाचेदं रामागमनमञ्जसा ६
 पुत्रौ दशरथस्येमौ रामो लक्ष्मण एव च
 प्रविष्टावाश्रमपदं सीतया सह भार्यया ७
 द्रष्टुं भवन्तमायातौ शुश्रूषार्थमरिंदमौ
 यदत्रानन्तरं तत्त्वमाज्ञापयितुमर्हसि ८
 ततः शिष्यादुपश्रुत्य प्राप्तं रामं सलक्ष्मणम्
 वैदेहीं च महाभागामिदं वचनमब्रवीत् ९
 दिष्ट्या रामश्चिरस्याद्य द्रष्टुं मां समुपागतः
 मनसा काङ्क्षितं ह्यस्य मयाप्यागमनं प्रति १०
 गम्यतां सत्कृतो रामः सभार्यः सहलक्ष्मणः
 प्रवेश्यतां समीपं मे किं चासौ न प्रवेशितः ११
 एवमुक्तस्तु मुनिना धर्मज्ञेन महात्मना
 अभिवाद्याब्रवीच्छिष्यस्तथेति नियताञ्जलि १२
 ततो निष्क्रम्य संभ्रान्तः शिष्यो लक्ष्मणमब्रवीत्
 क्वासौ रामो मुनिं द्रष्टुमेतु प्रविशतु स्वयम् १३
 ततो गत्वाश्रमपदं शिष्येण सह लक्ष्मणः
 दर्शयामास काकुत्स्थं सीतां च जनकात्मजाम् १४
 तं शिष्यः प्रश्रितं वाक्यमगस्त्यवचनं ब्रुवन्

प्रावेशयद्यथान्यायं सत्कारार्हं सुसत्कृतम् १५
 प्रविवेश ततो रामः सीतया सहलक्ष्मणः
 प्रशान्तहरिणाकीर्णमाश्रमं ह्यवलोकयन् १६
 स तत्र ब्रह्मणः स्थानमग्नेः स्थानं तथैव च
 विष्णोः स्थानं महेन्द्रस्य स्थानं चैव विवस्वतः १७
 सोमस्थानं भगस्थानं स्थानं कौबेरमेव च
 धातुर्विधातुः स्थानं च वायोः स्थानं तथैव च १८
 ततः शिष्यैः परिवृतो मुनिरप्यभिनिष्पतत्
 तं ददर्शाग्रतो रामो मुनीनां दीप्ततेजसम्
 अब्रवीद्ब्रह्मणं वीरो लक्ष्मणं लक्ष्मिवर्धनम् १९
 एष लक्ष्मण निष्क्रामत्यगस्त्यो भगवानृषिः
 औदार्येणावगच्छामि निधानं तपसामिमम् २०
 एवमुक्त्वा महाबाहुरगस्त्यं सूर्यवर्चसम्
 जग्राह परमप्रीतस्तस्य पादौ परंतपः २१
 अभिवाद्य तु धर्मात्मा तस्थौ रामः कृताञ्जलि
 सीतया सह वैदेह्या तदा रामः सलक्ष्मणः २२
 प्रतिगृह्य च काकुत्स्थमर्चयित्वासनोदकैः
 कुशलप्रश्नमुक्त्वा च आस्यतामिति सोऽब्रवीत् २३
 अग्निं हुत्वा प्रदायार्घ्यमतिथिं प्रतिपूज्य च
 वानप्रस्थेन धर्मेण स तेषां भोजनं ददौ २४
 प्रथमं चोपविश्याथ धर्मज्ञो मुनिपुंगवः
 उवाच राममासीनं प्राञ्जलि धर्मकोविदम् २५
 अन्यथा खलु काकुत्स्थ तपस्वी समुदाचरन्
 दुःसाक्षीव परे लोके स्वानि मांसानि भक्षयेत् २६
 राजा सर्वस्य लोकस्य धर्मचारी महारथः
 पूजनीयश्च मान्यश्च भवान्प्राप्तः प्रियातिथिः २७
 एवमुक्त्वा फलैर्मूलैः पुष्पैश्चान्यैश्च राघवम्
 पूजयित्वा यथाकामं पुनरेव ततोऽब्रवीत् २८
 इदं दिव्यं महद्वापं हेमवज्रविभूषितम्
 वैष्णवं पुरुषव्याघ्र निर्मितं विश्वकर्मणा २९

अमोघः सूर्यसंकाशो ब्रह्मदत्तः शरोत्तमः
 दत्तो मम महेन्द्रेण तूणी चाक्षयसायकौ ३०
 संपूर्णौ निशितैर्बाणैर्ज्वलद्भिरिव पावकैः
 महाराजतकोशोऽयमसिर्हेमविभूषितः ३१
 अनेन धनुषा राम हत्वा संख्ये महासुरान्
 आजहार श्रियं दीप्तां पुरा विष्णुर्दिवोकसाम् ३२
 तद्धनुस्तौ च तूणीरौ शरं खड्गं च मानद
 जयाय प्रतिगृह्णीष्व वज्रं वज्रधरो यथा ३३
 एवमुक्त्वा महातेजाः समस्तं तद्वरायुधम्
 दत्त्वा रामाय भगवानगस्त्यः पुनरब्रवीत् ३४

इति श्रीरामायणे अरण्यकाण्डे एकादशः सर्गः ११

३-१२

राम प्रीतोऽस्मि भद्रं ते परितुष्टोऽस्मि लक्ष्मण
 अभिवादयितुं यन्मां प्राप्तौ स्थः सह सीतया १
 अध्वश्रमेण वां खेदो बाधते प्रचुरश्रमः
 व्यक्तमुत्करठते चापि मैथिली जनकात्मजा २
 एषा हि सुकुमारी च दुःखैश्च न विमानिता
 प्राज्यदोषं वनं प्राप्ता भर्तृस्नेहप्रचोदिता ३
 यथैषा रमते राम इह सीता तथा कुरु
 दुष्करं कृतवत्येषा वने त्वामनुगच्छती ४
 एषा हि प्रकृतिः स्त्रीणामासृष्टे रघुनन्दन
 समस्थमनुरज्यन्ते विषमस्थं त्यजन्ति च ५
 शतहृदानां लोलत्वं शस्त्राणां तीक्ष्णतां तथा
 गरुडानिलयोः शैर्घ्यमनुगच्छन्ति योषितः ६
 इयं तु भवतो भार्या दोषैरेतैर्विवर्जिता
 श्लाघ्या च व्यपदेश्या च यथा देवी ह्यरुन्धती ७
 अलंकृतोऽय देशश्च यत्र सौमित्रिणा सह
 वैदेह्या चानया राम वत्स्यसि त्वमरिंदम ८
 एवमुक्तस्तु मुनिना राघवः संयताञ्जलि

उवाच प्रश्रितं वाक्यमृषिं दीप्तमिवानलम् ६
 धन्योऽस्म्यनुगृहीतोऽस्मि यस्य मे मुनिपुंगवः
 गुणैः सभ्रातृभार्यस्य वरदः परितुष्यति १०
 किं तु व्यादिश मे देशं सोदकं बहुकाननम्
 यत्राश्रमपदं कृत्वा वसेयं निरतः सुखम् ११
 ततोऽब्रवीन्मुनिश्रेष्ठः श्रुत्वा रामस्य भाषितम्
 ध्यात्वा मुहूर्तं धर्मात्मा धीरो धीरतरं वचः १२
 इतो द्वियोजने तात बहुमूलफलोदकः
 देशो बहुमृगः श्रीमान्पञ्चवट्यभिविश्रुतः १३
 तत्र गत्वाश्रमपदं कृत्वा सौमित्रिणा सह
 रमस्व त्वं पितुर्वाक्यं यथोक्तमनुपालयन् १४
 विदितो ह्येष वृत्तान्तो मम सर्वस्तवानघ
 तपसश्च प्रभावेन स्नेहाद्दशरथस्य च १५
 हृदयस्थश्च ते छन्दो विज्ञातस्तपसा मया
 इह वासं प्रतिज्ञाय मया सह तपोवने १६
 अतश्च त्वामहं ब्रूमि गच्छ पञ्चवटीमिति
 स हि रम्यो वनोद्देशो मैथिली तत्र रंस्यते १७
 स देशः श्लाघनीयश्च नातिदूरे च राघव
 गोदावर्याः समीपे च मैथिली तत्र रंस्यते १८
 प्राज्यमूलफलश्चैव नानाद्विजगणैर्युतः
 विविक्तश्च महाबाहो पुण्यो रम्यस्तथैव च १९
 भवानपि सदारश्च शक्तश्च परिरक्षणे
 अपि चात्र वसन्नाम तापसान्पालयिष्यसि २०
 एतदालक्ष्यते वीर मधूकानां महद्वनम्
 उत्तरेणास्य गन्तव्यं न्यग्रोधमभिगच्छता २१
 ततः स्थलमुपारुह्य पर्वतस्याविदूरतः
 ख्यातः पञ्चवटीत्येव नित्यपुष्पितकाननः २२
 अगस्त्येनैवमुक्तस्तु रामः सौमित्रिणा सह
 सत्कृत्यामन्त्रयामास तमृषिं सत्यवादिनम् २३
 तौ तु तेनाभ्यनुज्ञातौ कृतपादाभिवन्दनौ

तदाश्रमात्पञ्चवटीं जग्मतुः सह सीतया २४
गृहीतचापौ तु नराधिपात्मजौ
विषक्तूणौ समरेष्वकातरौ
यथोपदिष्टेन पथा महर्षिणा
प्रजग्मतुः पञ्चवटीं समाहितौ २५

इति श्रीरामायणे अरण्यकाण्डे द्वादशः सर्गः १२

३-१३

अथ पञ्चवटीं गच्छन्नन्तरा रघुनन्दनः
आससाद महाकायं गृध्रं भीमपराक्रमम् १
तं दृष्ट्वा तौ महाभागौ वनस्थं रामलक्ष्मणौ
मेनाते राक्षसं पक्षिं ब्रुवाणौ को भवानिति २
स तौ मधुरया वाचा सौम्यया प्रीणयन्निव
उवाच वत्स मां विद्धि वयस्यं पितुरात्मनः ३
स तं पितृसखं बुद्ध्वा पूजयामास राघवः
स तस्य कुलमव्यग्रमथ पप्रच्छ नाम च ४
रामस्य वचनं श्रुत्वा कुलमात्मानमेव च
आचचक्षे द्विजस्तस्मै सर्वभूतसमुद्भवम् ५
पूर्वकाले महाबाहो ये प्रजापतयोऽभवन्
तान्मे निगदतः सर्वानादितः शृणु राघव ६
कर्दमः प्रथमस्तेषां विकृतस्तदनन्तरम्
शेषश्च संश्रयश्चैव बहुपुत्रश्च वीर्यवान् ७
स्थाणुर्मरीचिरत्रिश्च क्रतुश्चैव महाबलः
पुलस्त्यश्चाङ्गिराश्चैव प्रचेताः पुलहस्तथा ८
दक्षो विवस्वानपरोऽरिष्टनेमिश्च राघव
कश्यपश्च महातेजास्तेषामासीच्च पश्चिमः ९
प्रजापतेस्तु दक्षस्य बभूवुरिति नः श्रुतम्
षष्टिर्दुहितरो राम यशस्विन्यो महायशः १०
कश्यपः प्रतिजग्राह तासामष्टौ सुमध्यमाः
अदितिं च दितिं चैव दनूमपि च कालकाम् ११

ताम्रां क्रोधवशां चैव मनुं चाप्यनलामपि
 तास्तु कन्यास्ततः प्रीतः कश्यपः पुनरब्रवीत् १२
 पुत्रांस्त्रैलोक्यभर्तृन्वै जनयिष्यथ मत्समान्
 अदितिस्तन्मना राम दितिश्च दनुरेव च १३
 कालका च महाबाहो शेषास्त्वमनसोऽभवन्
 अदित्यां जज्ञिरे देवास्त्रयस्त्रिंशदरिंदम १४
 आदित्या वसवो रुद्रा अश्विनौ च परंतप
 दितिस्त्वजनयत्पुत्रान्दैत्यांस्तात यशस्विनः १५
 तेषामियं वसुमती पुरासीत्सवनार्णवा
 दनुस्त्वजनयत्पुत्रमश्वग्रीवमरिंदम १६
 नरकं कालकं चैव कालकापि व्यजायत
 क्रौञ्चीं भासीं तथा श्येनीं धृतराष्ट्रीं तथा शुकीम् १७
 ताम्रापि सुषुवे कन्याः पञ्चैता लोकविश्रुताः
 उलूकाञ्जनयत्क्रौञ्ची भासी भासान्व्यजायत १८
 श्येनी श्येनांश्च गृध्रांश्च व्यजायत सुतेजसः
 धृतराष्ट्री तु हंसांश्च कलहंसांश्च सर्वशः १९
 चक्रवाकांश्च भद्रं ते विजज्ञे सापि भामिनी
 शुकी नतां विजज्ञे तु नताया विनता सुता २०
 दश क्रोधवशा राम विजज्ञेऽप्यात्मसंभवाः
 मृगीं च मृगमन्दां च हरीं भद्रमदामपि २१
 मातङ्गीमथ शार्दूलद्यं श्वेतां च सुरभीं तथा
 सर्वलक्षणसम्पन्नां सुरसां कद्रुकामपि २२
 अपत्यं तु मृगाः सर्वे मृग्या नरवरोत्तम
 ऋक्षाश्च मृगमन्दायाः सृमराश्चमरास्तथा २३
 ततस्त्विरावतीं नाम जज्ञे भद्रमदा सुताम्
 तस्यास्त्वैरावतः पुत्रो लोकनाथो महागजः २४
 हर्याश्च हरयोऽपत्यं वानराश्च तपस्विनः
 गोलाङ्गलांश्च शार्दूली व्याघ्रांश्चाजनयत्सुतान् २५
 मातङ्ग्यास्त्वथ मातङ्गा अपत्यं मनुजर्षभ
 दिशागजं तु श्वेताक्षं श्वेता व्यजनयत्सुतम् २६

ततो दुहितरौ राम सुरभिर्देव्यजायत
 रोहिणीं नाम भद्रं ते गन्धर्वीं च यशस्विनीम् २७
 रोहिण्यजनयद्वा वै गन्धर्वी वाजिनः सुतान्
 सुरसाजनयन्नागान्नाम कद्रूश्च पन्नगान् २८
 मनुर्मनुष्याञ्जनयत्कश्यपस्य महात्मनः
 ब्राह्मणान्क्षत्रियान्वैश्याञ्शूद्रांश्च मनुजर्षभ २९
 मुखतो ब्राह्मणा जाता उरसः क्षत्रियास्तथा
 ऊरुभ्यां जज्ञिरे वैश्याः पद्भ्यां शूद्रा इति श्रुतिः ३०
 सर्वान्पुण्यफलान्वृत्ताननलापि व्यजायत
 विनता च शुकीपौत्री कद्रूश्च सुरसास्वसा ३१
 कद्रूनागसहस्रं तु विजज्ञे धरणीधरम्
 द्वौ पुत्रौ विनतायास्तु गरुडोऽरुण एव च ३२
 तस्माज्जातोऽहमरुणात्संपातिश्च ममाग्रजः
 जटायुरिति मां विद्धि श्येनीपुत्रमरिंदम ३३
 सोऽह वाससहायस्ते भविष्यामि यदीच्छसि
 सीतां च तात रक्षिष्ये त्वयि याते सलक्ष्मणे ३४
 जटायुषं तु प्रतिपूज्य राघवो
 मुदा परिष्वज्य च संनतोऽभवत्
 पितुर्हि शुश्राव सखित्वमात्मवा-
 ज्जटायुषा संकथितं पुनः पुनः ३५
 स तत्र सीतां परिदाय मैथिलद्यं
 सहैव तेनातिबलेन पक्षिणा
 जगाम तां पञ्चवटीं सलक्ष्मणे
 रिपून्दिधक्षञ्शलभानिवालः ३६

इति श्रीरामायणे अरण्यकाण्डे त्रयोदशः सर्गः १३

३-१४

ततः पञ्चवटीं गत्वा नानाव्यालमृगायुताम्
 उवाच भ्रातरं रामो लक्ष्मणं दीप्ततेजसम् १
 आगताः स्म यथोद्दिष्टममुं देशं महर्षिणा

अयं पञ्चवटीदेशः सौम्य पुष्पितकाननः २
 सर्वतश्चार्यतां दृष्टिः कानने निपुणो ह्यसि
 आश्रमः कतरस्मिन्नो देशे भवति संमतः ३
 रमते यत्र वैदेही त्वमहं चैव लक्ष्मण
 तादृशो दृश्यतां देशः संनिकृष्टजलाशयः ४
 वनरामणयकं यत्र जलरामणयकं तथा
 संनिकृष्टं च यत्र स्यात्समित्पुष्पकुशोदकम् ५
 एवमुक्तस्तु रामेण लक्ष्मणः संयताञ्जलि
 सीतासमक्षं काकुत्स्थमिदं वचनमब्रवीत् ६
 परवानस्मि काकुत्स्थ त्वयि वर्षशतं स्थिते
 स्वयं तु रुचिरे देशे क्रियतामिति मां वद ७
 सुप्रीतस्तेन वाक्येन लक्ष्मणस्य महाद्युतिः
 विमृशन्नोचयामास देशं सर्वगुणान्वितम् ८
 स तं रुचिरमाक्रम्य देशमाश्रमकर्मणि
 हस्ते गृहीत्वा हस्तेन रामः सौमित्रिमब्रवीत् ९
 अयं देशः समः श्रीमान् पुष्पितैस्तरुभिर्वृतः
 इहाश्रमपदं सौम्य यथावत्कर्तुमर्हसि १०
 इयमादित्यसंकाशैः पद्मैः सुरभिगन्धिभिः
 अदूरे दृश्यते रम्या पद्मिनी पद्मशोभिता ११
 यथाख्यातमगस्त्येन मुनिना भावितात्मना
 इयं गोदावरी रम्या पुष्पितैस्तरुभिर्वृता १२
 हंसकारणडवाकीर्णा चक्रवाकोपशोभिता
 नातिदूरे न चासन्ने मृगयूथनिपीडिता १३
 मयूरनादिता रम्याः प्रांशवो बहुकन्दराः
 दृश्यन्ते गिरयः सौम्य फुल्लैस्तरुभिरावृताः १४
 सौवर्णे राजतैस्ताम्रैर्देशे देशे च धातुभिः
 गवाक्षिता इवाभान्ति गजाः परमभक्तिभिः १५
 सालैस्तालैस्तमालैश्च खजूरैः पनसाम्रकैः
 नीवारैस्तिमिशैश्चैव पुंनागैश्चोपशोभिताः १६
 चूतैरशोकैस्तिलकैश्चम्पकैः केतकैरपि

पुष्पगुल्मलतोपेतैस्तैस्तैस्तरुभिरावृताः १७
 चन्दनैः स्यन्दनैर्नीपैः पनसैर्लकुचैरपि
 धवाश्वकर्णखदिरैः शमीकिंशुकपाटलैः १८
 इदं पुण्यमिदं मेध्यमिदं बहुमृगद्विजम्
 इह वत्स्याम सौमित्रे सार्धमेतेन पक्षिणा १९
 एवमुक्तस्तु रामेण लक्ष्मणः परवीरहा
 अचिरेणाश्रमं भ्रातृश्चकार सुमहाबलः २०
 पर्णशालां सुविपुलां तत्र संघातमृत्तिकाम्
 सुस्तम्भां मस्कुरैर्दीर्घैः कृतवंशां सुशोभनाम् २१
 स गत्वा लक्ष्मणः श्रीमान्नदीं गोदावरीं तदा
 स्नात्वा पद्मानि चादाय सफलः पुनरागतः २२
 ततः पुष्पबलि कृत्वा शान्तिं च स यथाविधि
 दर्शयामास रामाय तदाश्रमपदं कृतम् २३
 स तं दृष्ट्वा कृतं सौम्यमाश्रमं सह सीतया
 राघवः पर्णशालायां हर्षमाहारयत्परम् २४
 सुसंहृष्टः परिष्वज्य बाहुभ्यां लक्ष्मणं तदा
 अतिस्निग्धं च गाढं च वचनं चेदमब्रवीत् २५
 प्रीतोऽस्मि ते महत्कर्म त्वया कृतमिदं प्रभो
 प्रदेयो यन्निमित्तं ते परिष्वङ्गो मया कृतः २६
 भावज्ञेन कृतज्ञेन धर्मज्ञेन च लक्ष्मण
 त्वया पुत्रेण धर्मात्मा न संवृत्तः पिता मम २७
 एवं लक्ष्मणमुक्त्वा तु राघवो लक्ष्मिवर्धनः
 तस्मिन्देशे बहुफले न्यवसत्स सुखं वशी २८
 कंचित्कालं स धर्मात्मा सीतया लक्ष्मणेन च
 अन्वास्यमानो न्यवसत्स्वर्गलोके यथामरः २९

इति श्रीरामायणे अरण्यकाण्डे चतुर्दशः सर्गः १४

३-१५

वसतस्तस्य तु सुखं राघवस्य महात्मनः
 शरद्व्यपाये हेमन्त ऋतुरिष्टः प्रवर्तते १

स कदाचित्प्रभातायां शर्वर्या रघुनन्दनः
 प्रययावभिषेकार्थं रम्यां गोदावरीं नदीम् २
 प्रह्वः कलशहस्तस्तं सीतया सह वीर्यवान्
 पृष्ठतोऽनुव्रजन्भ्राता सौमित्रिरिदमब्रवीत् ३
 अयं स कालः संप्राप्तः प्रियो यस्ते प्रियंवद
 अलंकृत इवाभाति येन संवत्सरः शुभः ४
 नीहारपरुषो लोकः पृथिवी सस्यमालिनी
 जलान्यनुपभोग्यानि सुभगो हव्यवाहनः ५
 नवाग्रयणपूजाभिरभ्यर्च्य पितृदेवताः
 कृताग्रयणकाः काले सन्तो विगतकल्मषाः ६
 प्राज्यकामा जनपदाः सम्पन्नतरगोरसाः
 विचरन्ति महीपाला यात्रार्थं विजिगीषवः ७
 सेवमाने दृढं सूर्ये दिशमन्तकसेविताम्
 विहीनतिलकेव स्त्री नोत्तरा दिक्प्रकाशते ८
 प्रकृत्या हिमकोशाढ्यो दूरसूर्यश्च साम्प्रतम्
 यथार्थनामा सुव्यक्तं हिमवान्हिमवान्गिरिः ९
 अत्यन्तसुखसंचारा मध्याह्ने स्पर्शतः सुखाः
 दिवसाः सुभगादित्याश्रयासलिलदुर्भगाः १०
 मृदुसूर्याः सनीहाराः पटुशीताः समारुताः
 शून्यारण्या हिमध्वस्ता दिवसा भान्ति साम्प्रतम् ११
 निवृत्ताकाशशयनाः पुष्यनीता हिमारुणाः
 शीता वृद्धतरायामास्त्रियामा यान्ति साम्प्रतम् १२
 रविसंक्रान्तसौभाग्यस्तुषारारुणमण्डलः
 निःश्वासान्ध इवादर्शश्चन्द्रमा न प्रकाशते १३
 ज्योत्स्ना तुषारमलिना पौर्णमास्यां न राजते
 सीतेव चातपश्यामा लक्ष्यते न तु शोभते १४
 प्रकृत्या शीतलस्पर्शो हिमविद्धश्च साम्प्रतम्
 प्रवाति पश्चिमो वायुः काले द्विगुणशीतलः १५
 बाष्पच्छन्नान्यरण्यानि यवगोधूमवन्ति च
 शोभन्तेऽभ्युदिते सूर्ये नदद्भिः क्रौञ्चसारसैः १६

खजूरपुष्पाकृतिभिः शिरोभिः पूर्णतरुडुलैः
 शोभन्ते किञ्चिदालम्बाः शालयः कनकप्रभाः १७
 मयूखैरुपसर्पद्भिर्हिमनीहारसंवृतैः
 दूरमभ्युदितः सूर्यः शशाङ्क इव लक्ष्यते १८
 अग्राह्यवीर्यः पूर्वाह्ने मध्याह्ने स्पर्शतः सुखः
 संरक्तः किञ्चिदापाण्डुरातपः शोभते क्षितौ १९
 अवश्यायनिपातेन किञ्चित्प्रक्लिन्नशाद्वला
 वनानां शोभते भूमिर्निविष्टतरुणातपा २०
 अवश्यायतमो नद्धा नीहारतमसावृताः
 प्रसुप्ता इव लक्ष्यन्ते विपुष्पा वनराजयः २१
 बाष्पसंछन्नसलिला रुतविज्ञेयसारसाः
 हिमार्द्रवालुकैस्तीरैः सरितो भान्ति साम्प्रतम् २२
 तुषारपतनाञ्चैव मृदुत्वाद्भास्करस्य च
 शैत्यादगाग्रस्थमपि प्रायेण रसवज्जलम् २३
 जराजर्जरितैः परैः शीर्णकिसरकर्णिकैः
 नालशेषा हिमध्वस्ता न भान्ति कमलाकराः २४
 अस्मिंस्तु पुरुषव्याघ्र काले दुःखसमन्वितः
 तपश्चरति धर्मात्मा त्वद्भक्त्या भरतः पुरे २५
 त्यक्त्वा राज्यं च मानं च भोगांश्च विविधान्बहून्
 तपस्वी नियताहारः शेते शीते महीतले २६
 सोऽपि वेलामिमां नूनमभिषेकार्थमुद्यतः
 वृतः प्रकृतिभिर्नित्यं प्रयाति सरयूं नदीम् २७
 अत्यन्तसुखसंवृद्धः सुकुमारो हिमार्दितः
 कथं त्वपररात्रेषु सरयूमवगाहते २८
 पद्मपत्रेक्षणः श्यामः श्रीमान्निरुदरो महान्
 धर्मज्ञः सत्यवादी च ह्रीनिषेधो जितेन्द्रियः २९
 प्रियाभिभाषी मधुरो दीर्घबाहुररिंदमः
 संत्यज्य विविधान्सौख्यानार्यं सर्वात्मनाश्रितः ३०
 जितः स्वर्गस्तव भ्रात्रा भरतेन महात्मना
 वनस्थमपि तापस्ये यस्त्वामनुविधीयते ३१

न पित्र्यमनुवर्तन्ते मातृकं द्विपदा इति
 ख्यातो लोकप्रवादोऽय भरतेनान्यथा कृतः ३२
 भर्ता दशरथो यस्याः साधुश्च भरतः सुतः
 कथं नु साम्बा कैकेयी तादृशी क्रूरदर्शिनी ३३
 इत्येवं लक्ष्मणे वाक्यं स्नेहाद्ब्रुवति धार्मिके
 परिव्रादं जनन्यास्तमसहन्नाघवोऽब्रवीत् ३४
 न तेऽम्बा मध्यमा तात गर्हितव्या कथंचन
 तामेवेच्चाकुनाथस्य भरतस्य कथां कुरु ३५
 निश्चितापि हि मे बुद्धिर्वनवासे दृढव्रता
 भरतस्नेहसंतप्ता बालिशीक्रियते पुनः ३६
 इत्येवं विलपंस्तत्र प्राप्य गोदावरीं नदीम्
 चक्रेऽभिषेकं काकुत्स्थः सानुजः सह सीतया ३७
 तर्पयित्वाथ सलिलैस्ते पितृन्दैवतानि च
 स्तुवन्ति स्मोदितं सूर्यं देवताश्च समाहिताः ३८
 कृताभिषेकः स रराज रामः
 सीताद्वितीयः सह लक्ष्मणेन
 कृताभिषेकस्त्वगराजपुत्र्या
 रुद्रः सनन्दिर्भगवानिवेशः ३९

इति श्रीरामायणे अरण्यकाण्डे पञ्चदशः सर्गः १५

३-१६

कृताभिषेको रामस्तु सीता सौमित्रिरेव च
 तस्माद्गोदावरीतीरात्ततो जग्मुः स्वमाश्रमम् १
 आश्रमं तमुपागम्य राघवः सहलक्ष्मणः
 कृत्वा पौर्वाह्निकं कर्म पर्णशालामुपागमत् २
 स रामः पर्णशालायामासीनः सह सीतया
 विरराज महाबाहुश्चित्रया चन्द्रमा इव
 लक्ष्मणेन सह भ्रात्रा चकार विविधाः कथाः ३
 तदासीनस्य रामस्य कथासंसक्तचेतसः
 तं देशं राक्षसी काचिदाजगाम यदृच्छया ४

सा तु शूर्पणखा नाम दशग्रीवस्य रक्षसः
 भगिनी राममासाद्य ददर्श त्रिदशोपमम् ५
 सिंहोरस्कं महाबाहुं पद्मपत्रनिभेक्षणम्
 सुकुमारं महासत्त्वं पार्थिवव्यञ्जनान्वितम् ६
 राममिन्दीवरश्यामं कन्दर्पसदृशप्रभम्
 बभूवेन्द्रोपमं दृष्ट्वा राक्षसी काममोहिता ७
 सुमुखं दुर्मुखी रामं वृत्तमध्यं महोदरी
 विशालाक्षं विरूपाक्षी सुकेशं ताम्रमूर्धजा ८
 प्रियरूपं विरूपा सा सुस्वरं भैरवस्वना
 तरुणं दारुणा वृद्धा दक्षिणं वामभाषिणी ९
 न्यायवृत्तं सुदुर्वृत्ता प्रियमप्रियदर्शना
 शरीरजसमाविष्टा राक्षसी राममब्रवीत् १०
 जटी तापसरूपेण सभार्यः शरचापधृक्
 आगतस्त्वमिमं देशं कथं राक्षससेवितम् ११
 एवमुक्तस्तु राक्षस्या शूर्पणख्या परंतपः
 ऋजुबुद्धितया सर्वमारख्यातुमुपचक्रमे १२
 आसीद्दशरथो नाम राजा त्रिदशविक्रमः
 तस्याहमग्रजः पुत्रो रामो नाम जनैः श्रुतः १३
 भ्रातायं लक्ष्मणो नाम यवीयान्मामनुव्रतः
 इयं भार्या वैदेही मम सीतेति विश्रुता १४
 नियोगात्तु नरेन्द्रस्य पितुर्मातुश्च यन्त्रितः
 धर्मार्थं धर्मकाङ्क्षी च वनं वस्तुमिहागतः १५
 त्वां तु वेदितुमिच्छामि कथ्यतां कासि कस्य वा
 इह वा किंनिमित्तं त्वमागता ब्रूहि तत्त्वतः १६
 साब्रवीद्वचनं श्रुत्वा राक्षसी मदनार्दिता
 श्रूयतां राम वक्ष्यामि तत्त्वार्थं वचनं मम १७
 अहं शूर्पणखा नाम राक्षसी कामरूपिणी
 अरण्यं विचरामीदमेका सर्वभयंकरा १८
 रावणो नाम मे भ्राता राक्षसो राक्षसेश्वरः
 प्रवृद्धनिद्रश्च सदा कुम्भकर्णो महाबलः १९

विभीषणस्तु धर्मात्मा न तु राक्षसचेष्टितः
 प्रख्यातवीर्यो च रणे भ्रातरौ खरदूषणौ २०
 तानहं समतिक्रान्ता राम त्वापूर्वदर्शनात्
 समुपेतास्मि भावेन भर्तारं पुरुषोत्तमम्
 चिराय भव भर्ता मे सीतया किं करिष्यसि २१
 विकृता च विरूपा च न सेयं सदृशी तव
 अहमेवानुरूपा ते भार्यारूपेण पश्य माम् २२
 इमां विरूपामसतीं करालां निर्गतोदरीम्
 अनेन सह ते भ्रात्रा भक्षयिष्यामि मानुषीम् २३
 ततः पर्वतशृङ्गाणि वनानि विविधानि च
 पश्यन्सह मया कान्त दण्डकान्विचरिष्यसि २४
 इत्येवमुक्तः काकुत्स्थः प्रहस्य मदिरेक्षणाम्
 इदं वचनमारेभे वक्तुं वाक्यविशारदः २५

इति श्रीरामायणे अरण्यकाण्डे षोडशः सर्गः १६

३-१७

तां तु शूर्पणखां रामः कामपाशावपाशिताम्
 स्वेच्छया श्लक्ष्णया वाचा स्मितपूर्वमथाब्रवीत् १
 कृतदारोऽस्मि भवति भार्येयं दयिता मम
 त्वद्विधानां तु नारीणां सुदुःखा ससपत्नता २
 अनुजस्त्वेष मे भ्राता शीलवान्प्रियदर्शनः
 श्रीमानकृतदारश्च लक्ष्मणो नाम वीर्यवान् ३
 अपूर्वी भार्यया चार्थी तरुणः प्रियदर्शनः
 अनुरूपश्च ते भर्ता रूपस्यास्य भविष्यति ४
 एनं भज विशालाक्षि भर्तारं भ्रातरं मम
 असपत्ना वरारोहे मेरुमर्कप्रभा यथा ५
 इति रामेण सा प्रोक्ता राक्षसी काममोहिता
 विसृज्य रामं सहसा ततो लक्ष्मणमब्रवीत् ६
 अस्य रूपस्य ते युक्ता भार्याहं वरवर्णिनी
 मया सह सुखं सर्वान्दण्डकान्विचरिष्यसि ७

एवमुक्तस्तु सौमित्री राक्षस्या वाक्यकोविदः
 ततः शूर्पणखीं स्मित्वा लक्ष्मणो युक्तमब्रवीत् ८
 कथं दासस्य मे दासी भार्या भवितुमिच्छसि
 सोऽहमार्येण परवान्भ्रात्रा कमलवर्णिनी ९
 समृद्धार्थस्य सिद्धार्था मुदितामलवर्णिनी
 आर्यस्य त्वं विशालाक्षि भार्या भव यवीयसी १०
 एतां विरूपामसतीं करालां निर्णतोदरीम्
 भार्या वृद्धां परित्यज्य त्वामेवैष भजिष्यति ११
 को हि रूपमिदं श्रेष्ठं संत्यज्य वरवर्णिनि
 मानुषीषु वरारोहे कुर्याद्भ्रावं विचक्षणः १२
 इति सा लक्ष्मणेनोक्ता कराला निर्णतोदरी
 मन्यते तद्वचः सत्यं परिहासाविचक्षणा १३
 सा रामं पर्णशालायामुपविष्टं परंतपम्
 सीतया सह दुर्धर्ममब्रवीत्काममोहिता १४
 इमां विरूपामसतीं करालां निर्णतोदरीम्
 वृद्धां भार्यामवष्टभ्य न मां त्वं बहु मन्यसे १५
 अद्येमां भक्षयिष्यामि पश्यतस्तव मानुषीम्
 त्वया सह चरिष्यामि निःसपत्ना यथासुखम् १६
 इत्युक्त्वा मृगशावाक्षीमलातसदृशेक्षणा
 अभ्यधावत्सुकुद्धा महोल्का रोहिणीमिव १७
 तां मृत्युपाशप्रतिमामापतन्तीं महाबलः
 निगृह्य रामः कुपितस्ततो लक्ष्मणमब्रवीत् १८
 क्रूरैरनार्यैः सौमित्रे परिहासः कथंचन
 न कार्यः पश्य वैदेहीं कथंचित्सौम्य जीवतीम् १९
 इमां विरूपामसतीमतिमत्तां महोदरीम्
 राक्षसीं पुरुषव्याघ्र विरूपयितुमर्हसि २०
 इत्युक्तो लक्ष्मणस्तस्याः क्रुद्धो रामस्य पश्यतः
 उद्धृत्य खड्गं चिच्छेद कर्णनासं महाबलः २१
 निकृत्तकर्णनासा तु विस्वरं सा विनद्य च
 यथागतं प्रदुद्राव घोरा शूर्पणखा वनम् २२

सा विरूपा महाघोरा राक्षसी शोणितोक्षिता
 ननाद विविधान्नादान्यथा प्रावृषि तोयदः २३
 सा विक्षरन्ती रुधिरं बहुधा घोरदर्शना
 प्रगृह्य बाहू गर्जन्ती प्रविवेश महावनम् २४
 ततस्तु सा राक्षससंघसंवृतं
 खरं जनस्थानगतं विरूपिता
 उपेत्य तं भ्रातरमुग्रतेजसं
 पपात भूमौ गगनाद्यथाशनिः २५
 ततः सभार्यं भयमोहमूर्छिता
 सलक्ष्मणं राघवमागतं वनम्
 विरूपणं चात्मनि शोणितोक्षिता
 शशंस सर्वं भगिनी खरस्य सा २६

इति श्रीरामायणे अरण्यकाण्डे सप्तदशः सर्गः १७

३-१८

तां तथा पतितां दृष्ट्वा विरूपां शोणितोक्षिताम्
 भगिनीं क्रोधसंतप्तः खरः पप्रच्छ राक्षसः १
 बलविक्रमसम्पन्ना कामगा कामरूपिणी
 इमामवस्थां नीता त्वं केनान्तकसमा गता २
 देवगन्धर्वभूतानामृषीणां च महात्मनाम्
 कोऽयमेवं महावीर्यस्त्वां विरूपां चकार ह ३
 न हि पश्याम्यहं लोके यः कुर्यान्मम विप्रियम्
 अन्तरेण सहस्राक्षं महेन्द्रं पाकशासनम् ४
 अद्याहं मार्गणैः प्राणानादास्ये जीवितान्तकैः
 सलिले क्षीरमासक्तं निष्पिबन्निव सारसः ५
 निहतस्य मया संख्ये शरसंकृत्तमर्मणः
 सफेनं रुधिरं रक्तं मेदिनी कस्य पास्यति ६
 कस्य पत्ररथाः कायान्मांसमुत्कृत्य संगताः
 प्रहृष्टा भक्षयिष्यन्ति निहतस्य मया रणे ७
 तं न देवा न गन्धर्वा न पिशाचा न राक्षसाः

मयापकृष्टं कृपणं शक्तास्त्रातुं महाहवे ऽ
उपलभ्य शनैः संज्ञां तं मे शंसितुमर्हसि
येन त्वं दुर्विनीतेन वने विक्रम्य निर्जिता ६
इति भ्रातुर्वचः श्रुत्वा क्रुद्धस्य च विशेषतः
ततः शूर्पणखा वाक्यं सबाष्पमिदमब्रवीत् १०
तरुणौ रूपसम्पन्नौ सुकुमारौ महाबलौ
पुण्डरीकविशालाक्षौ चीरकृष्णाजिनाम्बरौ ११
गन्धर्वराजप्रतिमौ पार्थिवव्यञ्जनान्वितौ
देवौ वा मानुषौ वा तौ न तर्कयितुमुत्सहे १२
तरुणी रूपसम्पन्ना सर्वाभरणभूषिता
दृष्टा तत्र मया नारी तयोर्मध्ये सुमध्यमा १३
ताभ्यामुभाभ्यां संभूय प्रमदामधिकृत्य ताम्
इमामवस्थां नीताहं यथानाथासती तथा १४
तस्याश्चानृजुवृत्तायास्तयोश्च हतयोरहम्
सफेनं पातुमिच्छामि रुधिरं रणमूर्धनि १५
एष मे प्रथमः कामः कृतस्तात त्वया भवेत्
तस्यास्तयोश्च रुधिरं पिबेयमहमाहवे १६
इति तस्यां ब्रुवाणायां चतुर्दश महाबलान्
व्यादिदेश खरः क्रुद्धो राक्षसानन्तकोपमान् १७
मानुषौ शस्त्रसम्पन्नौ चीरकृष्णाजिनाम्बरौ
प्रविष्टौ दण्डकारण्यं घोरं प्रमदया सह १८
तौ हत्वा तां च दुर्वृत्तामुपावर्तितुमर्हथ
इयं च रुधिरं तेषां भगिनी मम पास्यति १९
मनोरथोऽयमिष्टोऽस्या भगिन्या मम राक्षसाः
शीघ्रं संपाद्यतां गत्वा तौ प्रमथ्य स्वतेजसा २०
इति प्रतिसमादिष्टा राक्षसास्ते चतुर्दश
तत्र जग्मुस्तया सार्धं घना वातेरिता यथा २१

इति श्रीरामायणे अरण्यकाण्डे अष्टादशः सर्गः १८

३-१६

ततः शूर्पणखा घोरा राघवाश्रममागता
 रक्षसामाचचक्षे तौ भ्रातरौ सह सीतया १
 ते रामं पर्णशालायामुपविष्टं महाबलम्
 ददृशुः सीतया सार्धं वैदेह्या लक्ष्मणेन च २
 तान्दृष्ट्वा राघवः श्रीमानागतां तां च रक्षसीम्
 अब्रवीद्भ्रातरं रामो लक्ष्मणं दीप्ततेजसम् ३
 मुहूर्तं भव सौमित्रे सीतायाः प्रत्यनन्तरः
 इमानस्या वधिष्यामि पदवीमागतानिह ४
 वाक्यमेतत्ततः श्रुत्वा रामस्य विदितात्मनः
 तथेति लक्ष्मणो वाक्यं रामस्य प्रत्यपूजयत् ५
 राघवोऽपि महद्वापं चामीकरविभूषितम्
 चकार सज्यं धर्मात्मा तानि रक्षांसि चाब्रवीत् ६
 पुत्रौ दशरथस्यावां भ्रातरौ रामलक्ष्मणौ
 प्रविष्टौ सीतया सार्धं दुश्चरं दण्डकावनम् ७
 फलमूलाशनौ दान्तौ तापसौ धर्मचारिणौ
 वसन्तौ दण्डकारण्ये किमर्थमुपहिंसथ ८
 युष्मान्यापात्मकान्हन्तुं विप्रकारान्महावने
 ऋषीणां तु नियोगेन प्राप्तोऽहं सशरासनः ९
 तिष्ठतैवात्र संतुष्टा नोपसर्पितुमर्हथ
 यदि प्राणैरिहार्थो वो निवर्तध्वं निशाचराः १०
 तस्य तद्वचनं श्रुत्वा रक्षसास्ते चतुर्दश
 ऊचुर्वाचं सुसंकुद्धा ब्रह्मघ्नाः शूलपाणयः ११
 संरक्तनयना घोरा रामं रक्तान्तलोचनम्
 परुषा मधुराभाषं हृष्टादृष्टपराक्रमम् १२
 क्रोधमुत्पाद्य नो भर्तुः खरस्य सुमहात्मनः
 त्वमेव हास्यसे प्राणानद्यास्माभिर्हतो युधि १३
 का हि ते शक्तिरेकस्य बहूनां रणमूर्धनि
 अस्माकमग्रतः स्थातुं किं पुनर्योद्धुमाहवे १४
 एभिर्बाहुप्रयुक्तैर्नः परिधैः शूलपट्टिशैः

प्राणांस्त्यक्त्यसि वीर्यं च धनुश्च करपीडितम् १५
 इत्येवमुक्त्वा संरब्धा राक्षसास्ते चतुर्दश
 उद्यतायुधनिस्त्रिंशा राममेवाभिदुद्रुवुः
 चिक्षिपुस्तानि शूलानि राघवं प्रति दुर्जयम् १६
 तानि शूलानि काकुत्स्थः समस्तानि चतुर्दश
 तावद्भिरेव चिच्छेद शरैः काञ्चनभूषणैः १७
 ततः पश्चान्महातेजा नाराचान्सूर्यसंनिभान्
 जग्राह परमक्रुद्धश्चतुर्दश शिलाशितान् १८
 गृहीत्वा धनुरायम्य लक्ष्यानुद्दिश्य राक्षसान्
 मुमोच राघवो बाणान्वज्रानिव शतक्रतुः १९
 रुक्मपुङ्खाश्च विशिखाः प्रदीप्ता हेमभूषणाः
 अन्तरिक्षे महोल्कानां बभूवुस्तुल्यवर्चसः २०
 ते भित्त्वा रक्षसां वेगाद्ब्रह्मांसि रुधिराप्लुताः
 विनिष्पेतुस्तदा भूमौ न्यमञ्जन्ताशनिस्वनाः २१
 ते भिन्नहृदया भूमौ छिन्नमूला इव द्रुमाः
 निपेतुः शोणिताद्राङ्गा विकृता विगतासवः २२
 तान्भूमौ पतितान्दृष्ट्वा राक्षसी क्रोधमूर्छिता
 परित्रस्ता पुनस्तत्र व्यसृजद्भैरवं रवम् २३
 सा नदन्ती महानादं जवाच्छूर्पणखा पुनः
 उपगम्य खरं सा तु किञ्चित्संशुष्कशोणिता
 पपात पुनरेवार्ता सनिर्यासेव वल्लरी २४
 निपातितान्प्रेक्ष्य रणे तु राक्षसा-
 न्प्रधाविता शूर्पणखापुनस्ततः
 वधं च तेषां निखिलेन रक्षसां
 शशंस सर्वं भगिनी खरस्य सा २५

इति श्रीरामायणे अरण्यकाण्डे एकोनविंशः सर्गः १६

३-२०

स पुनः पतितां दृष्ट्वा क्रोधाच्छूर्पणखां खरः
 उवाच व्यक्तया वाचा तामनर्थार्थमागताम् १

मया त्विदानीं शूरास्ते राक्षसा रुधिराशनाः
त्वत्प्रियार्थं विनिर्दिष्टाः किमर्थं रुद्यते पुनः २
भक्ताश्चैवानुरक्ताश्च हिताश्च मम नित्यशः
घ्नन्तोऽपि न निहन्तव्या न न कुर्युर्वचो मम ३
किमेतच्छ्रोतुमिच्छामि कारणं यत्कृते पुनः
हा नाथेति विनर्दन्ती सर्पवद्वेष्टसे क्षितौ ४
अनाथवद्विलपसि किं नु नाथे मयि स्थिते
उत्तिष्ठोत्तिष्ठ मा भैषीर्वैक्लव्यं त्यज्यतामिह ५
इत्येवमुक्ता दुर्धर्षा खरेण परिसान्त्विता
विमृज्य नयने सास्त्रे खरं भ्रातरमब्रवीत् ६
प्रेषिताश्च त्वया शूरा राक्षसास्ते चतुर्दश
निहन्तुं राघवं घोरा मत्प्रियार्थं सलक्ष्मणम् ७
ते तु रामेण सामर्षाः शूलपट्टिशपाणयः
समरे निहताः सर्वे सायकैर्मर्मभेदिभिः ८
तान्भूमौ पतितान्दृष्ट्वा क्षणेनैव महाबलान्
रामस्य च महत्कर्म महांस्त्रासोऽभवन्मम ९
सास्मि भीता समुद्विग्ना विषण्णा च निशाचर
शरणं त्वां पुनः प्राप्ता सर्वतो भयदर्शिनी १०
विषादनक्राध्युषिते परित्रासोर्मिमालिनि
किं मां न त्रायसे मग्नां विपुले शोकसागरे ११
एते च निहता भूमौ रामेण निशितैः शरैः
ये च मे पदवीं प्राप्ता राक्षसाः पिशिताशनाः १२
मयि ते यद्यनुक्रोशो यदि रक्षःसु तेषु च
रामेण यदि शक्तिस्ते तेजो वास्ति निशाचर
दण्डकारण्यनिलयं जहि राक्षसकण्टकम् १३
यदि रामं ममामित्रमद्य त्वं न वधिष्यसि
तव चैवाग्रतः प्राणांस्त्यक्त्यामि निरपत्रपा १४
बुद्ध्याहमनुपश्यामि न त्वं रामस्य संयुगे
स्थातुं प्रतिमुखे शक्तः सचापस्य महारणे १५
शूरमानी न शूरस्त्वं मिथ्यारोपितविक्रमः

मानुषौ यन्न शक्नोषि हन्तुं तौ रामलक्ष्मणौ १६
 अपयाहि जनस्थानात्त्वरितः सहबान्धवः
 निःसत्त्वस्याल्पवीर्यस्य वासस्ते क्रीदृशस्त्वह १७
 रामतेजोऽभिभूतो हि त्वं क्षिप्रं विनशिष्यसि
 स हि तेजःसमायुक्तो रामो दशरथात्मजः
 भ्राता चास्य महावीर्यो येन चास्मि विरूपिता १८
 इति श्रीरामायणे अरण्यकाण्डे विंशः सर्गः २०

३-२१

एवमाधर्षितः शूरः शूर्पणख्या खरस्तदा
 उवाच रक्षसां मध्ये खरः खरतरं वचः १
 तवापमानप्रभवः क्रोधोऽयमतुलो मम
 न शक्यते धारयितुं लवणाम्भ इवोत्थितम् २
 न रामं गणये वीर्यान्मानुषं क्षीणजीवितम्
 आत्मदुश्चरितैः प्राणान्हतो योऽद्य विमोक्ष्यति ३
 बाष्पं संहियतामेष संभ्रमश्च विमुच्यताम्
 अहं रामं सह भ्रात्रा नयामि यमसादनम् ४
 परश्वधहतस्याद्य मन्दप्राणस्य भूतले
 रामस्य रुधिरं रक्तमुष्णं पास्यसि राक्षसि ५
 सा प्रहृष्टा वचः श्रुत्वा खरस्य वदनाच्च्युतम्
 प्रशंसं पुनर्मौर्याद्भ्रातरं रक्षसां वरम् ६
 तथा परुषितः पूर्वं पुनरेव प्रशंसितः
 अब्रवीद्दूषणं नाम खरः सेनापतिं तदा ७
 चतुर्दश सहस्राणि मम चित्तानुवर्तिनाम्
 रक्षसां भीमवेगानां समरेष्वनिवर्तिनाम् ८
 नीलजीमूतवर्णानां घोराणां क्रूरकर्मणाम्
 लोकहिंसाविहाराणां बलिनामुग्रतेजसाम् ९
 तेषां शार्दूलदर्पाणां महास्यानां महौजसाम्
 सर्वोद्योगमुदीर्णानां रक्षसां सौम्य कारय १०
 उपस्थापय मे क्षिप्रं रथं सौम्य धनूषि च

शरांश्च चित्रान्खड्गांश्च शक्तीश्च विविधाः शिताः ११
 अग्रे निर्यातुमिच्छामि पौलस्त्यानां महात्मनाम्
 वधार्थं दुर्विनीतस्य रामस्य रणकोविदः १२
 इति तस्य ब्रुवाणस्य सूर्यवर्णं महारथम्
 सदश्वैः शबलैर्युक्तमाचचक्षेऽथ दूषणः १३
 तं मेरुशिखराकारं तप्तकाञ्चनभूषणम्
 हेमचक्रमसंबाधं वैदूर्यमयकूबरम् १४
 मत्स्यैः पुष्पैर्द्रुमैः शैलैश्चन्द्रसूर्यैश्च काञ्चनैः
 माङ्गल्यैः पद्मिसंघैश्च ताराभिश्च समावृतम् १५
 ध्वजनिस्त्रिंशसंपन्नं किङ्किणीकविभूषितम्
 सदश्वयुक्तं सोऽमर्षादारुरोह रथं खरः १६
 निशाम्य तं रथगतं राक्षसा भीमविक्रमाः
 तस्थुः संपरिवार्येनं दूषणं च महाबलम् १७
 खरस्तु तान्महेष्वासान्घोरचर्मायुधध्वजान्
 नियतित्यब्रवीद्दृष्ट्वा रथस्थः सर्वराक्षसान् १८
 ततस्तद्राक्षसं सैन्यं घोरचर्मायुधध्वजम्
 निर्जगाम जनस्थानान्महानादं महाजवम् १९
 मुद्गरैः पट्टिशैः शूलैः सुतीक्ष्णैश्च परश्वधैः
 खड्गैश्चक्रैश्च हस्तस्थैर्भ्राजमानैश्च तोमरैः २०
 शक्तिभिः परिघैर्घोरैरतिमात्रैश्च कार्मुकैः
 गदासिमुसलैर्वज्रैर्गृहीतैर्भीमदर्शनैः २१
 राक्षसानां सुघोराणां सहस्राणि चतुदर्श
 निर्यातानि जनस्थानात्स्वरचित्तानुवर्तिनाम् २२
 तांस्त्वभिद्रवतो दृष्ट्वा राक्षसान्भीमविक्रमान्
 खरस्यापि रथः किञ्चिज्जगाम तदनन्तरम् २३
 ततस्ताञ्शबलानश्वांस्तप्तकाञ्चनभूषितान्
 खरस्य मतमाज्ञाय सारथिः समचोदयत् २४
 स चोदितो रथः शीघ्रं खरस्य रिपुघातिनः
 शब्देनापूरयामास दिशश्च प्रदिशस्तथा २५
 प्रवृद्धमन्युस्तु खरः खरस्वनो

रिपोर्वधार्थं त्वरितो यथान्तकः

अचूचुदत्सारथिमुन्नदन्पुन-

र्महाबलो मेघ इवाश्मवर्षवान् २६

इति श्रीरामायणे अरण्यकाण्डे एकविंशः सर्गः २१

३-२२

तत्प्रयातं बलं घोरमशिवं शोणितोदकम्

अभ्यवर्षन्महामेघस्तुमुलो गर्दभारुणः १

निपेतुस्तुरगास्तस्य रथयुक्ता महाजवाः

समे पुष्पचिते देशे राजमार्गे यदृच्छया २

श्यामं रुधिरपर्यन्तं बभूव परिवेषणम्

अलातचक्रप्रतिमं प्रतिगृह्य दिवाकरम् ३

ततो ध्वजमुपागम्य हेमदण्डं समुच्छ्रितम्

समाक्रम्य महाकायस्तस्थौ गृध्रः सुदारुणः ४

जनस्थानसमीपे च समाक्रम्य खरस्वनाः

विस्वरान्विविधांश्चक्रुर्मासादा मृगपक्षिणः ५

व्याजहुश्च प्रदीप्तायां दिशि वै भैरवस्वनम्

अशिवा यातुधानानां शिवा घोरा महास्वनाः ६

प्रभिन्नगिरिसंकाशास्तोयशोणितधारिणः

आकाशं तदनाकाशं चक्रुर्भीमा बलाहकाः ७

बभूव तिमिरं घोरमुद्धतं रोमहर्षणम्

दिशो वा विदिशो वापि सुव्यक्तं न चकाशिरे ८

क्षतजार्द्रसवर्णाभा संध्या कालं विना बभौ

खरस्याभिमुखं नेदुस्तदा घोरा मृगाः खगाः ९

नित्याशिवकरा युद्धे शिवा घोरनिदर्शनाः

नेदुर्बलस्याभिमुखं ज्वालोद्गारिभिराननैः १०

कबन्धः परिघाभासो दृश्यते भास्करान्तिके

जग्राह सूर्यं स्वर्भानुरपर्वणि महाग्रहः ११

प्रवाति मारुतः शीघ्रं निष्प्रभोऽभूद्दिवाकरः

उत्पेतुश्च विना रात्रिं ताराः खद्योतसप्रभाः १२

संलीनमीनविहगा नलिन्यः शुष्कपङ्कजाः
 तस्मिन्द्वारे बभूवुश्च विना पुष्पफलैर्दुःखमाः १३
 उद्धृतश्च विना वातं रेणुर्जलधरारुणः
 वीचीकूचीति वाश्यन्तो बभूवुस्तत्र सारिकाः १४
 उल्काश्चापि सनिर्घोषा निपेतुर्घोरदर्शनाः
 प्रचचाल मही चापि सशैलवनकानना १५
 खरस्य च रथस्थस्य नर्दमानस्य धीमतः
 प्राकम्पत भुजः सव्यः स्वरश्चास्यावसज्जत १६
 सास्त्रा संपद्यते दृष्टिः पश्यमानस्य सर्वतः
 ललाटे च रुजा जाता न च मोहान्न्यवर्तत १७
 तान्समीक्ष्य महोत्पातानुत्थितान्त्रोमहर्षणान्
 अब्रवीद्राक्षसान्सर्वान्प्रहसन्स खरस्तदा १८
 महोत्पातानिमान्सर्वानुत्थितान्घोरदर्शनान्
 न चिन्तयाम्यहं वीर्याद्वलवान्दुर्बलानिव १९
 तारा अपि शरैस्तीक्ष्णैः पातयेयं नभस्तलात्
 मृत्युं मरणधर्मेण संक्रुद्धो योजयाम्यहम् २०
 राघवं तं बलोत्सिक्तं भ्रातरं चापि लक्ष्मणम्
 अहत्वा सायकैस्तीक्ष्णैर्नोपावर्तितुमुत्सहे २१
 सकामा भगिनी मेऽस्तु पीत्वा तु रुधिरं तयोः
 यन्निमित्तं तु रामस्य लक्ष्मणस्य विपर्ययः २२
 न क्वचित्प्राप्तपूर्वो मे संयुगेषु पराजयः
 युष्माकमेतत्प्रत्यक्षं नानृतं कथयाम्यहम् २३
 देवराजमपि क्रुद्धो मत्तैरावतयायिनम्
 वज्रहस्तं रणे हन्यां किं पुनस्तौ च मानुषौ २४
 सा तस्य गर्जितं श्रुत्वा राक्षसस्य महाचमूः
 प्रहर्षमतुलं लेभे मृत्युपाशावपाशिता २५
 समेयुश्च महात्मानो युद्धदर्शनकाङ्क्षिणः
 ऋषयो देवगन्धर्वाः सिद्धाश्च सह चारणैः २६
 समेत्य चोचुः सहितास्तेऽन्योन्यं पुण्यकर्मणः
 स्वस्ति गोब्राह्मणेभ्योऽस्तु लोकानां ये च संमताः २७

जयतां राघवो युद्धे पौलस्त्यान्नजनीचरान्
चक्रहस्तो यथा युद्धे सर्वानसुरपुंगवान् २८
एतच्चान्यच्च बहुशो ब्रुवाणाः परमर्षयः
ददृशुर्वाहिनीं तेषां राक्षसानां गतायुषाम् २९
रथेन तु खरो वेगात्सैन्यस्याग्राद्विनिःसृतः
तं दृष्ट्वा राक्षसं भूयो राक्षसाश्च विनिःसृताः ३०
श्येनगामी पृथुग्रीवो यज्ञशत्रुर्विहंगमः
दुर्जयः करवीराक्षः परुषः कालकार्मुकः ३१
मेघमाली महामाली सर्पास्यो रुधिराशनः
द्वादशैते महावीर्याः प्रतस्थुरभितः खरम् ३२
महाकपालः स्थूलाक्षः प्रमाथी त्रिशिरास्तथा
चत्वार एते सेनाग्र्या दूषणं पृष्ठतोऽन्वयुः ३३
सा भीमवेगा समराभिकामा
सुदारुणा राक्षसवीरसेना
तौ राजपुत्रौ सहसाभ्युपेता
माला ग्रहाणामिव चन्द्रसूर्यौ ३४

इति श्रीरामायणे अरण्यकाण्डे द्वाविंशः सर्गः २२

३-२३

आश्रमं प्रति याते तु खरे खरपराक्रमे
तानेवौत्पातिकान्नामः सह भ्रात्रा ददर्श ह १
तानुत्पातान्महाघोरानुत्थितान्रोमहर्षणान्
प्रजानामहितान्दृष्ट्वा वाक्यं लक्ष्मणमब्रवीत् २
इमान्पश्य महाबाहो सर्वभूतापहारिणः
समुत्थितान्महोत्पातान्संहर्तुं सर्वराक्षसान् ३
अमी रुधिरधारास्तु विसृजन्तः खरस्वनान्
व्योम्नि मेघा विवर्तन्ते परुषा गर्दभारुणाः ४
सधूमाश्च शराः सर्वे मम युद्धाभिनन्दिनः
रुक्मपृष्ठानि चापानि विवेष्टन्ते च लक्ष्मण ५
यादृशा इह कूजन्ति पक्षिणो वनचारिणः

अग्रतो नो भयं प्राप्तं संशयो जीवितस्य च ६
 संप्रहारस्तु सुमहान्भविष्यति न संशयः
 अयमारुह्याति मे बाहुः स्फुरमाणो मुहुर्मुहुः ७
 संनिकर्षे तु नः शूर जयं शत्रोः पराजयम्
 स्त्रुपभं च प्रसन्नं च तव वक्त्रं हि लक्ष्यते ८
 उद्यतानां हि युद्धार्थं येषां भवति लक्ष्मण
 निष्प्रभं वदनं तेषां भवत्यायुःपरिज्ञयः ९
 अनागतविधानं तु कर्तव्यं शुभमिच्छता
 आपदं शङ्कमानेन पुरुषेण विपश्चिता १०
 तस्माद्गृहीत्वा वैदेहीं शरपाणिर्धनुर्धरः
 गुहामाश्रय शैलस्य दुर्गां पादपसंकुलाम् ११
 प्रतिकूलितुमिच्छामि न हि वाक्यमिदं त्वया
 शापितो मम पादाभ्यां गम्यतां वत्स माचिरम् १२
 एवमुक्तस्तु रामेण लक्ष्मणः सह सीतया
 शरानादाय चापं च गुहां दुर्गां समाश्रयत् १३
 तस्मिन्प्रविष्टे तु गुहां लक्ष्मणे सह सीतया
 हन्त निर्युक्तमित्युक्त्वा रामः कवचमाविशत् १४
 स तेनाग्निनिकाशेन कवचेन विभूषितः
 बभूव रामस्तिमिरे विधूमोऽग्निरिवोत्थितः १५
 स चापमुद्यम्य महच्छरानादाय वीर्यवान्
 बभूवावस्थितस्तत्र ज्यास्वनैः पूरयन्दिशः १६
 ततो देवाः सगन्धर्वाः सिद्धाश्च सह चारणैः
 ऊचुः परमसंत्रस्ता गुह्यकाश्च परस्परम् १७
 चतुर्दश सहस्राणि रक्षसां भीमकर्मणाम्
 एकश्च रामो धर्मात्मा कथं युद्धं भविष्यति १८
 ततो गम्भीरनिर्हादं घोरवर्मायुधध्वजम्
 अनीकं यातुधानानां समन्तात्प्रत्यदृश्यत १९
 सिंहनादं विसृजतामन्योन्यमभिगर्जताम्
 चापानि विस्फारयतां जृम्भतां चाप्यभीक्ष्णशः २०
 विप्रघुष्टस्वनानां च दुन्दुभींश्चापि निघ्नताम्

तेषां सुतुमलः शब्दः पूरयामास तद्वनम् २१
 तेन शब्देन वित्रस्ताः श्वापदा वनचारिणः
 दुद्रुवुर्यत्र निःशब्दं पृष्ठतो नावलोकयन् २२
 तत्त्वनीकं महावेगं रामं समुपसर्पत
 धृतनानाप्रहरणं गम्भीरं सागरोपमम् २३
 रामोऽपि चारयंश्चक्षुः सर्वतो रणपरिडतः
 ददर्श खरसैन्यं तद्युद्धाभिमुखमुद्यतम् २४
 वितत्य च धनुर्भीमं तूण्याश्चोद्धृत्य सायकान्
 क्रोधमाहारयत्तीव्रं वधार्थं सर्वरक्षसाम् २५
 दुष्प्रेक्ष्यः सोऽभवत्क्रुद्धो युगान्ताग्निरिव ज्वलन्
 तं दृष्ट्वा तेजसाविष्टं प्राव्यथन्वनदेवताः २६
 तस्य क्रुद्धस्य रूपं तु रामस्य ददृशे तदा
 दक्षस्येव क्रतुं हन्तुमुद्यतस्य पिनाकिनः २७

इति श्रीरामायणे अरण्यकाण्डे त्रयोविंशः सर्गः २३

३-२४

अवष्टब्धधनुं रामं क्रुद्धं च रिपुघातिनम्
 ददर्शाश्रममागम्य खरः सह पुरः सरैः १
 तं दृष्ट्वा सगुणं चापमुद्यम्य खरनिःस्वनम्
 रामस्याभिमुखं सूतं चोद्यतामित्यचोदयत् २
 स खरस्याज्ञया सूतस्तुरगान्समचोदयत्
 यत्र रामो महाबाहुरेको धुन्वन्धनुः स्थितः ३
 तं तु निष्पतितं दृष्ट्वा सर्वे ते रजनीचराः
 नर्दमाना महानादं सचिवाः पर्यवारयन् ४
 स तेषां यातुधानानां मध्ये रथगतः खरः
 बभूव मध्ये ताराणां लोहिताङ्ग इवोदितः ५
 ततस्तं भीमधन्वानं क्रुद्धाः सर्वे निशाचराः
 रामं नानाविधैः शस्त्रैरभ्यवर्षन्त दुर्जयम् ६
 मुद्गरैरायसैः शूलैः प्रासैः खड्गैः परश्वधैः
 राक्षसाः समरे रामं निजघ्नू रोषतत्पराः ७

ते बलाहकसंकाशा महानादा महाबलाः
 अभ्यधावन्त काकुत्स्थं रामं युद्धे जिघांसवः ८
 ते रामे शरवर्षाणि व्यसृजन्नक्षसां गणाः
 शैलेन्द्रमिव धाराभिर्वर्षमाणा महाघनाः ९
 स तैः परिवृतो घोरै राघवो रक्षसां गणैः
 तिथिष्विव महादेवो वृतः पारिषदां गणैः १०
 तानि मुक्तानि शस्त्राणि यातुधानैः स राघवः
 प्रतिजग्राह विशिखैर्नद्योघानिव सागरः ११
 स तैः प्रहरणैर्घोरैर्भिन्नगात्रो न विव्यथे
 रामः प्रदीप्तैर्वहुभिर्वज्रैरिव महाचलः १२
 स विद्धः क्षतजादिग्धः सर्वगात्रेषु राघवः
 बभूव रामः संध्याभ्रैर्दिवाकर इवावृतः १३
 विषेदुर्देवगन्धर्वाः सिद्धाश्च परमर्षयः
 एकं सहस्रैर्बहुभिस्तदा दृष्ट्वा समावृतम् १४
 ततो रामः सुसंकुद्धो मण्डलीकृतकार्मुकः
 ससर्ज निशितान्बाणाञ्शतशोऽथ सहस्रशः १५
 दुरावारान्दुर्विषहान्कालपाशोपमान्त्रणे
 मुमोच लीलया रामः कङ्कपत्रानजिह्वगान् १६
 ते शराः शत्रुसैन्येषु मुक्ता रामेण लीलया
 आददू रक्षसां प्राणान्पाशाः कालकृता इव १७
 भित्त्वा राक्षसदेहांस्तांस्ते शरा रूधिराप्लुताः
 अन्तरिक्षगता रेजुर्दीप्ताग्निसमतेजसः १८
 असंख्येयास्तु रामस्य सायकाश्चापमण्डलात्
 विनिष्पेतुरतीवोग्रा रक्षःप्राणापहारिणः १९
 तैर्धनूंषि ध्वजाग्राणि वर्माणि च शिरांसि च
 बाहून्सहस्ताभरणानूरून्करिकरोपमान्
 चिच्छेद रामः समरे शतशोऽथ सहस्रशः २०
 ततो नालीकनाराचैस्तीक्ष्णाग्रैश्च विकर्णिभिः
 भीममार्तस्वरं चक्रुर्भिद्यमाना निशाचराः २१
 तत्सैन्यं निशितैर्वाणैरर्दितं मर्मभेदिभिः

रामेण न सुखं लेभे शुष्कं वनमिवाग्निना २२
 केचिद्धीमबलाः शूराः शूलान्खड्गान्परश्वधान्
 चिह्नितपुः परमक्रुद्धा रामाय रजनीचराः २३
 तानि बाणैर्महाबाहुः शस्त्राण्यवाचार्य राघवः
 जहार समरे प्राणांश्चिच्छेद च शिरोधरान् २४
 अवशिष्टाश्च ये तत्र विषण्णाश्च निशाचराः
 खरमेवाभ्यधावन्त शरणार्थं शरार्दिताः २५
 तान्सर्वान्पुनरादाय समाश्वास्य च दूषणः
 अभ्यधावत काकुत्स्थं क्रुद्धो रुद्रमिवान्तकः २६
 निवृत्तास्तु पुनः सर्वे दूषणाश्रयनिर्भयाः
 राममेवाभ्यधावन्त सालतालशिलायुधाः २७
 तद्भूवाद्भुतं युद्धं तुमुलं रोमहर्षणम्
 रामस्यास्य महाघोरं पुनस्तेषां च रक्षसाम् २८
 इति श्रीरामायणे अरण्यकाण्डे चतुर्विंशः सर्गः २४

३-२५

तद्द्रुमाणां शिलानां च वर्षं प्राणहरं महत्
 प्रतिजग्राह धर्मात्मा राघवस्तीक्ष्णसायकैः १
 प्रतिगृह्य च तद्वर्षं निमीलित इवर्षभः
 रामः क्रोधं परं भेजे वधार्थं सर्वरक्षसाम् २
 ततः क्रोधसमाविष्टः प्रदीप्त इव तेजसा
 शरैरभ्यकिरत्सैन्यं सर्वतः सहदूषणम् ३
 ततः सेनापतिः क्रुद्धो दूषणः शत्रुदूषणः
 जग्राह गिरिशृङ्गाभं परिघं रोमहर्षणम् ४
 वेष्टितं काञ्चनैः पट्टैर्देवसैन्याभिमर्दनम्
 आयसैः शङ्कुभिस्तीक्ष्णैः कीर्णं परवसोक्षितम् ५
 वज्राशनिसमस्पर्शं परगोपुरदारणम्
 तं महोरगसंकाशं प्रगृह्य परिघं रणे
 दूषणोऽभ्यपतद्रामं क्रूरकर्मा निशाचरः ६
 तस्याभिपतमानस्य दूषणस्य स राघवः

द्वाभ्यां शराभ्यां चिच्छेद सहस्ताभरणौ भुजौ ७
 भ्रष्टस्तस्य महाकायः पपात रणमूर्धनि
 परिघशिखन्नहस्तस्य शक्रध्वज इवाग्रतः ८
 स कराभ्यां विकीर्णाभ्यां पपात भुवि दूषणः
 विषाणाभ्यां विशीर्णाभ्यां मनस्वीव महागजः ९
 दृष्ट्वा तं पतितं भूमौ दूषणं निहतं रणे
 साधु साध्विति काकुत्स्थं सर्वभूतान्यपूजयन् १०
 एतस्मिन्नन्तरे क्रुद्धास्त्रयः सेनाग्रयायिनः
 संहत्याभ्यद्रवन्नामं मृत्युपाशावपाशिताः
 महाकपालः स्थूलाक्षः प्रमाथी च महाबलः ११
 महाकपालो विपुलं शूलमुद्यम्य राक्षसः
 स्थूलाक्षः पट्टिशं गृह्य प्रमाथी च परश्वधम् १२
 दृष्ट्वापततस्तांस्तु राघवः सायकैः शितैः
 तीक्ष्णाग्रैः प्रतिजग्राह संप्राप्तानतिथीनिव १३
 महाकपालस्य शिरश्चिच्छेद रघुनन्दनः
 असंख्येयैस्तु बाणौघैः प्रममाथ प्रमाथिनम् १४
 स्थूलाक्षस्याक्षिणी तीक्ष्णैः पूरयामास सायकैः
 स पपात हतो भूमौ विटपीव महाद्रुमः १५
 ततः पावकसंकाशैर्हेमवज्रविभूषितैः
 जघान शेषं तेजस्वी तस्य सैन्यस्य सायकैः १६
 ते रुक्मपुङ्खा विशिखाः सधूमा इव पावकाः
 निजघ्नुस्तानि रक्षांसि वज्रा इव महाद्रुमान् १७
 रक्षसां तु शतं रामः शतेनैकेन कर्णिना
 सहस्रं च सहस्रेण जघान रणमूर्धनि १८
 तैर्भिन्नवर्माभरणाशिखन्नभिन्नशरासनाः
 निपेतुः शोणितादिग्धा धरण्यां रजनीचराः १९
 तैर्मुक्तकेशैः समरे पतितैः शोणितोक्षितैः
 आस्तीर्णा वसुधा कृत्स्ना महावेदिः कुशैरिव २०
 क्षणेन तु महाघोरं वनं निहतराक्षसम्
 बभूव निरयप्रख्यं मांसशोणितकर्दमम् २१

चतुर्दश सहस्राणि रक्षसां भीमकर्मणाम्
हतान्येकेन रामेण मानुषेण पदातिना २२
तस्य सैन्यस्य सर्वस्य खरः शेषो महारथः
राक्षसस्त्रिशिराश्चैव रामश्च रिपुसूदनः २३
ततस्तु तद्भीमबलं महाहवे
समीक्ष्य रामेण हतं बलीयसा
रथेन रामं महता खरस्ततः
समाससादेन्द्र इवोद्यताशनिः २४

इति श्रीरामायणे अरण्यकाण्डे पञ्चविंशः सर्गः २५

३-२६

खरं तु रामाभिमुखं प्रयान्तं वाहिनीपतिः
राक्षसस्त्रिशिरा नाम संनिपत्येदमब्रवीत् १
मां नियोजय विक्रान्त संनिवर्तस्व साहसात्
पश्य रामं महाबाहुं संयुगे विनिपातितम् २
प्रतिजानामि ते सत्यमायुधं चाहमालभे
यथा रामं वधिष्यामि वधार्हं सर्वरक्षसाम् ३
अहं वास्य रणे मृत्युरेष वा समरे मम
विनिवर्त्य रणोत्साहं मुहूर्तं प्राशिनको भव ४
प्रहृष्टो वा हते रामे जनस्थानं प्रयास्यसि
मयि वा निहते रामं संयुगायोपयास्यसि ५
खरस्त्रिशिरसा तेन मृत्युलोभात्प्रसादितः
गच्छ युध्येत्यनुज्ञातो राघवाभिमुखो ययौ ६
त्रिशिराश्च रथेनैव वाजियुक्तेन भास्वता
अभ्यद्रवद्रणे रामं त्रिशृङ्ग इव पर्वतः ७
शरधारासमूहान्स महामेघ इवोत्सृजन्
व्यसृजत्सदृशं नादं जलार्द्रस्येव दुन्दुभेः ८
आगच्छन्तं त्रिशिरसं राक्षसं प्रेक्ष्य राघवः
धनुषा प्रतिजग्राह विधुन्वन्सायकाञ्छितान् ९
स संप्रहारस्तुमुलो रामत्रिशिरसोर्महान्

बभूवातीवबलिनोः सिंहकुञ्जरयोरिव १०
 ततस्त्रिशिरसा बाणैर्ललाटे ताडितस्त्रिभिः
 अमर्षी कुपितो रामः संरब्धमिदमब्रवीत् ११
 अहो विक्रमशूरस्य राक्षसस्येदृशं बलम्
 पुष्पैरिव शरैर्यस्य ललाटेऽस्मि परिक्षतः
 ममापि प्रतिगृहीष्व शरांश्चापगुणच्युतान् १२
 एवमुक्त्वा तु संरब्धः शरानाशीविषोपमान्
 त्रिशिरोवक्षसि क्रुद्धो निजघान चतुर्दश १३
 चतुर्भिस्तुरगानस्य शरैः संनतपर्वभिः
 न्यपातयत तेजस्वी चतुरस्तस्य वाजिनः १४
 अष्टभिः सायकैः सूतं रथोपस्थे न्यपातयत्
 रामश्चिच्छेद बाणेन ध्वजं चास्य समुच्छ्रितम् १५
 ततो हतरथान्तस्मादुत्पतन्तं निशाचरम्
 बिभेद रामस्तं बाणैर्हृदये सोऽभवज्जडः १६
 सायकैश्चाप्रमेयात्मा सामर्षस्तस्य रक्षसः
 शिरांस्यपातयत्त्रीणि वेगवद्भिस्त्रिभिः शितैः १७
 स भूमौ शोणितोद्गारी रामबाणाभिपीडितः
 न्यपतत्पतितैः पूर्वं स्वशिरोभिर्निशाचरः १८
 हतशेषास्ततो भग्ना राक्षसाः खरसंश्रयाः
 द्रवन्ति स्म न तिष्ठन्ति व्याघ्रत्रस्ता मृगा इव १९
 तान्खरो द्रवतो दृष्ट्वा निवर्त्य रुषितः स्वयम्
 राममेवाभिदुद्राव राहुश्चन्द्रमसं यथा २०

इति श्रीरामायणे अरण्यकाण्डे षड्विंशः सर्गः २६

३-२७

निहतं दूषणं दृष्ट्वा रणे त्रिशिरसा सह
 खरस्याप्यभवत्त्रासो दृष्ट्वा रामस्य विक्रमम् १
 स दृष्ट्वा राक्षसं सैन्यमविषह्यं महाबलम्
 हतमेकेन रामेण दूषणस्त्रिशिरा अपि २
 तद्वलं हतभूयिष्ठं विमनाः प्रेक्ष्य राक्षसः

आससाद खरो रामं नमुचिर्वासवं यथा ३
 विकृष्य बलवद्घ्रापं नाराचान्नक्तभोजनान्
 खरश्चिद्धेप रामाय क्रुद्धानाशीविषानिव ४
 ज्यां विधुन्वन्सुबहुशः शिक्तयास्त्राणि दर्शयन्
 चचार समरे मार्गाञ्शरै रथगतः खरः ५
 स सर्वाश्च दिशो बाणैः प्रदिशश्च महारथः
 पूरयामास तं दृष्ट्वा रामोऽपि सुमहद्धनुः ६
 स सायकैर्दुर्विषहैः सस्फुलिङ्गैरिवाग्निभिः
 नभश्चकाराविवरं पर्जन्य इव वृष्टिभिः ७
 तद्वभूव शितैर्बाणैः खररामविसर्जितैः
 पर्याकाशमनाकाशं सर्वतः शरसंकुलम् ८
 शरजालावृतः सूर्यो न तदा स्म प्रकाशते
 अन्योन्यवधसंरम्भादुभयोः संप्रयुध्यतोः ९
 ततो नालीकनाराचैस्तीक्ष्णाग्रैश्च विकर्णिभिः
 आजघान रणे रामं तोत्रैरिव महाद्विपम् १०
 तं रथस्थं धनुष्पाणिं राक्षसं पर्यवस्थितम्
 ददृशुः सर्वभूतानि पाशहस्तमिवान्तकम् ११
 तं सिंहमिव विक्रान्तं सिंहविक्रान्तगामिनम्
 दृष्ट्वा नोद्विजते रामः सिंहः क्षुद्रमृगं यथा १२
 ततः सूर्यनिकाशेन रथेन महता खरः
 आससाद रणे रामं पतङ्ग इव पावकम् १३
 ततोऽस्य सशरं चापं मुष्टिदेशे महात्मनः
 खरश्चिच्छेद रामस्य दर्शयन्पाणिलाघवम् १४
 स पुनस्त्वपरान्सप्त शरानादाय वर्मणि
 निजघान रणे क्रुद्धः शक्राशनिसमप्रभान् १५
 ततस्तत्प्रहतं बाणैः खरमुत्तैः सुपर्वभिः
 पपात कवचं भूमौ रामस्यादित्यवर्चसः १६
 स शरैरर्पितः क्रुद्धः सर्वगात्रेषु राघवः
 रराज समरे रामो विधूमोऽग्निरिव ज्वलन् १७
 ततो गम्भीरनिर्हादं रामः शत्रुनिबर्हणः

चकारान्ताय स रिपोः सज्यमन्यन्महद्धनुः १८
 सुमहद्वैष्णवं यत्तदतिसृष्टं महर्षिणा
 वरं तद्धनुरुद्यम्य खरं समभिधावत १९
 ततः कनकपुङ्खैस्तु शरैः संनतपर्वभिः
 चिच्छेद रामः संक्रुद्धः खरस्य समरे ध्वजम् २०
 स दर्शनीयो बहुधा विच्छिन्नः काञ्चनो ध्वजः
 जगाम धरणीं सूर्यो देवतानामिवाज्ञया २१
 तं चतुर्भिः खरः क्रुद्धो रामं गात्रेषु मार्गणैः
 विव्याध हृदि मर्मज्ञो मातङ्गमिव तोमरैः २२
 स रामो बहुभिर्बाणैः खरकार्मुकनिःसृतैः
 विद्धो रुधिरसिक्ताङ्गो बभूव रुषितो भृशम् २३
 स धनुर्धन्विनां श्रेष्ठः प्रगृह्य परमाहवे
 मुमोच परमेष्वासः षट्शरानभिलक्षितान् २४
 शिरस्येकेन बाणेन द्वाभ्यां बाहोरथार्पयत्
 त्रिभिश्चन्द्रार्धवक्त्रैश्च वक्षस्यभिजघान ह २५
 ततः पश्चान्महातेजा नाराचान्भास्करोपमान्
 जिघांसू राक्षसं क्रुद्धस्त्रयोदश शिलाशितान् २६
 ततोऽस्य युगमेकेन चतुर्भिश्चतुरो हयान्
 षष्ठेन च शिरः संख्ये चिच्छेद खरसारथेः २७
 त्रिभिस्त्रिवेणुं बलवान्द्वाभ्यामक्षं महाबलः
 द्वादशेन तु बाणेन खरस्य सशरं धनुः
 छित्त्वा वज्रनिकाशेन राघवः प्रहसन्निव
 त्रयोदशेनेन्द्रसमो बिभेद समरे खरम् २८
 प्रभग्नधन्वा विरथो हताश्वो हतसारथिः
 गदापाणिरवप्लुत्य तस्थौ भूमौ खरस्तदा २९
 तत्कर्म रामस्य महारथस्य
 समेत्य देवाश्च महर्षयश्च
 अपूजयन्प्राञ्जलयः प्रहृष्टा
 स्तदाविमानाग्रगताः समेताः ३०

इति श्रीरामायणे अरण्यकाण्डे सप्तविंशः सर्ग २७

३-२८

खरं तु विरथं रामो गदापाणिमवस्थितम्
मृदुपूर्वं महातेजाः परुषं वाक्यमब्रवीत् १
गजाश्वरथसंबाधे बले महति तिष्ठता
कृतं सुदारुणं कर्म सर्वलोकजुगुप्सितम् २
उद्वेजनीयो भूतानां नृशंसः पापकर्मकृत्
त्रयाणामपि लोकानामीश्वरोऽपि न तिष्ठति ३
कर्म लोकविरुद्धं तु कुर्वाणं क्षणदाचर
तीक्ष्णं सर्वजनो हन्ति सर्पं दुष्टमिवागतम् ४
लोभात्पापानि कुर्वाणः कामाद्वा यो न बुध्यते
भ्रष्टः पश्यति तस्यान्तं ब्राह्मणी करकादिव ५
वसतो दण्डकारण्ये तापसान्धर्मचारिणः
किं नु हत्वा महाभागान्फलं प्राप्स्यसि राजस ६
न चिरं पापकर्माणः क्रूरा लोकजुगुप्सिताः
एश्वर्यं प्राप्य तिष्ठन्ति शीर्णमूला इव द्रुमाः ७
अवश्यं लभते कर्ता फलं पापस्य कर्मणः
घोरं पर्यागते काले द्रुमः पुष्पमिवार्तवम् ८
नचिरात्प्राप्यते लोके पापानां कर्मणां फलम्
सविषाणामिवान्नानां भुक्तानां क्षणदाचर ९
पापमाचरतां घोरं लोकस्याप्रियमिच्छताम्
अहमासादितो राजा प्राणान्हन्तुं निशाचर १०
अद्य हि त्वां मया मुक्ताः शराः काञ्चनभूषणाः
विदार्य निपतिष्यन्ति वल्मीकमिव पन्नगाः ११
ये त्वया दण्डकारण्ये भक्षिता धर्मचारिणः
तानद्य निहतः संख्ये ससैन्योऽनुगमिष्यसि १२
अद्य त्वां निहतं बाणैः पश्यन्तु परमर्षयः
निरयस्थं विमानस्था ये त्वया हिंसिताः पुरा १३
प्रहर त्वं यथाकामं कुरु यत्नं कुलाधम
अद्य ते पातयिष्यामि शिरस्तालफलं यथा १४
एवमुक्तस्तु रामेण क्रुद्धः संरक्तलोचनः

प्रत्युवाच ततो रामं प्रहसन्करोधमूर्छितः १५
 प्राकृतान्नाक्षसान्हत्वा युद्धे दशरथात्मज
 आत्मना कथमात्मानमप्रशस्यं प्रशंससि १६
 विक्रान्ता बलवन्तो वा ये भवन्ति नरर्षभाः
 कथयन्ति न ते किञ्चित्तेजसा स्वेन गर्विताः १७
 प्राकृतास्त्वकृतात्मानो लोके क्षत्रियपांसनाः
 निरर्थकं विकत्थन्ते यथा राम विकत्थसे १८
 कुलं व्यपदिशन्वीरः समरे कोऽभिधास्यति
 मृत्युकाले हि संप्राप्ते स्वयमप्रस्तवे स्तवम् १९
 सर्वथा तु लघुत्वं ते कत्थनेन विदर्शितम्
 सुवर्णप्रतिरूपेण तप्तेनेव कुशाग्रिना २०
 न तु मामिह तिष्ठन्तं पश्यसि त्वं गदाधरम्
 धराधरमिवाकम्प्यं पर्वतं धातुभिश्चितम् २१
 पर्याप्तोऽहं गदापाणिर्हन्तुं प्राणान्नरे तव
 त्रयाणामपि लोकानां पाशहस्त इवान्तकः २२
 कामं बह्वपि वक्तव्यं त्वयि वक्ष्यामि न त्वहम्
 अस्तं गच्छेद्धि सविता युद्धविघ्नस्ततो भवेत् २३
 चतुर्दश सहस्राणि राक्षसानां हतानि ते
 त्वद्विनाशात्करोम्यद्य तेषामश्रुप्रमार्जनम् २४
 इत्युक्त्वा परमक्रुद्धस्तां गदां परमाङ्गदाम्
 खरश्चिक्षेप रामाय प्रदीप्तामशनिं यथा २५
 खरबाहुप्रमुक्ता सा प्रदीप्ता महती गदा
 भस्म वृक्षांश्च गुल्मांश्च कृत्वागात्तत्समीपतः २६
 तामापतन्तीं ज्वलितां मृत्युपाशोपमां गदाम्
 अन्तरिक्षगतां रामश्चिच्छेद बहुधा शरैः २७
 सा विशीर्णा शरैर्भिन्ना पपात धरणीतले
 गदा मन्त्रौषधिबलैर्व्यालीव विनिपातिता २८

इति श्रीरामयणे अरण्यकाण्डे अष्टाविंशं सर्गः २८

२-२६

भित्त्वा तु तां गदां बाणै राघवो धर्मवत्सलः
 स्मयमानः खरं वाक्यं संरब्धमिदमब्रवीत् १
 एतत्ते बलसर्वस्वं दर्शितं राक्षसाधम
 शक्तिहीनतरो मत्तो वृथा त्वमुपगर्जसि २
 एषा बाणविनिर्भिन्ना गदा भूमितलं गता
 अभिधानप्रगल्भस्य तव प्रत्ययघातिनी ३
 यत्त्वयोक्तं विनष्टानामिदमश्रुप्रमार्जनम्
 राक्षसानां करोमीति मिथ्या तदपि ते वचः ४
 नीचस्य क्षुद्रशीलस्य मिथ्यावृत्तस्य रक्षसः
 प्राणानपहरिष्यामि गरुत्मानमृतं यथा ५
 अद्य ते भिन्नकण्ठस्य फेनबुद्बुदभूषितम्
 विदारितस्य मद्बाणैर्मही पास्यति शोणितम् ६
 पांसुरुषितसर्वाङ्गः स्रस्तन्यस्तभुजद्वयः
 स्वप्स्यसे गां समाश्लिष्य दुर्लभां प्रमदामिव ७
 प्रवृद्धनिद्रे शयिते त्वयि राक्षसपांसने
 भविष्यन्त्यशरणानां शरणया दण्डका इमे ८
 जनस्थाने हतस्थाने तव राक्षस मच्छरैः
 निर्भया विचरिष्यन्ति सर्वतो मुनयो वने ९
 अद्य विप्रसरिष्यन्ति राक्षस्यो हतबान्धवाः
 बाष्पार्द्रवदना दीना भयादन्यभयावहाः १०
 अद्य शोकरसज्ञास्ता भविष्यन्ति निशाचर
 अनुरूपकुलाः पत्न्यो यासां त्वं पतिरीदृशः ११
 नृशंसशील क्षुद्रात्मन्नित्यं ब्राह्मणकण्ठक
 त्वत्कृते शङ्कितैरग्नौ मुनिभिः पात्यते हविः १२
 तमेवमभिसंरब्धं बुवाणं राघवं रणे
 खरो निर्भर्त्सयामास रोषात्खरतरस्वनः १३
 दृढं खल्ववलिप्तोऽसि भयेष्वपि च निर्भयः
 वाच्यावाच्यं ततो हि त्वं मृत्युवश्यो न बुध्यसे १४
 कालपाशपरिक्षिप्ता भवन्ति पुरुषा हि ये

कार्याकार्यं न जानन्ति ते निरस्तषडिन्द्रियाः १५
 एवमुक्त्वा ततो रामं संरुध्य भृकुटिं ततः
 स ददर्श महासालमविदूरे निशाचरः १६
 रणे प्रहरणस्यार्थे सर्वतो ह्यवलोकयन्
 स तमुत्पाटयामास संदश्य दशनच्छदम् १७
 तं समुत्क्षिप्य बाहुभ्यां विनर्दित्वा महाबलः
 राममुद्दिश्य चिक्षेप हतस्त्वमिति चाब्रवीत् १८
 तमापतन्तं बाणौघैश्छित्त्वा रामः प्रतापवान्
 रोषमाहारयत्तीव्रं निहन्तुं समरे खरम् १९
 जातस्वेदस्ततो रामो रोषाद्रक्तान्तलोचनः
 निर्बिभेद सहस्रेण बाणानां समरे खरम् २०
 तस्य बाणान्तराद्रक्तं बहु सुस्त्राव फेनिलम्
 गिरेः प्रस्रवणस्येव तोयधारापरिस्रवः २१
 विह्वलः स कृतो बाणैः खरो रामेण संयुगे
 मत्तो रुधिरगन्धेन तमेवाभ्यद्रवद्द्रुतम् २२
 तमापतन्तं संरब्धं कृतास्त्रो रुधिराप्लुतम्
 अपासर्पत्प्रतिपदं किञ्चित्त्वरितविक्रमः २३
 ततः पावकसंकाशं वधाय समरे शरम्
 खरस्य रामो जग्राह ब्रह्मदण्डमिवापरम् २४
 स तद्दत्तं मघवता सुरराजेन धीमता
 संदधे च स धर्मात्मा मुमोच च खरं प्रति २५
 स विमुक्तो महाबाणो निर्घातसमनिःस्वनः
 रामेण धनुरुद्यम्य खरस्योरसि चापतत् २६
 स पपात खरो भूमौ दह्यमानः शराग्निना
 रुद्रेणेव विनिर्दग्धः श्वेतारण्ये यथान्धकः २७
 स वृत्र इव वज्रेण फेनेन नमुचिर्यथा
 बलो वेन्द्राशनिहतो निपपात हतः खरः २८
 ततो राजर्षयः सर्वे संगताः परमर्षयः
 सभाज्य मुदिता राममिदं वचनमब्रुवन् २९
 एतदर्थं महातेजा महेन्द्रः पाकशासनः

शरभङ्गाश्रमं पुण्यमाजगाम पुरंदरः ३०
 आनीतस्त्वमिमं देशमुपायेन महर्षिभिः
 एषां वधार्थं क्रूराणां रक्षसां पापकर्मणाम् ३१
 तदिदं नः कृतं कार्यं त्वया दशरथात्मज
 सुखं धर्मं चरिष्यन्ति दण्डकेषु महर्षयः ३२
 एतस्मिन्नन्तरे वीरो लक्ष्मणः सह सीतया
 गिरिदुर्गाद्विनिष्क्रम्य संविवेशाश्रमं सुखी ३३
 ततो रामस्तु विजयी पूज्यमानो महर्षिभिः
 प्रविवेशाश्रमं वीरो लक्ष्मणेनाभिवादितः ३४
 तं दृष्ट्वा शत्रुहन्तारं महर्षीणां सुखावहम्
 बभूव हृष्टा वैदेही भर्तारं परिष्वजे ३५

इति श्रीरामायणे अरण्यकाण्डे एकोनत्रिंशः सर्गः २६

३-३०

ततः शूर्पणखा दृष्ट्वा सहस्राणि चतुर्दश
 हतान्येकेन रामेण रक्षसां भीमकर्मणाम् १
 दूषणं च खरं चैव हतं त्रिशिरसं रणे
 दृष्ट्वा पुनर्महानादं ननाद जलदोपमा २
 सा दृष्ट्वा कर्म रामस्य कृतमन्यैः सुदुष्करम्
 जगाम परमोद्विग्ना लङ्कां रावणपालिताम् ३
 सा ददर्श विमानाग्रे रावणं दीप्ततेजसम्
 उपोपविष्टं सचिवैर्मरुद्भिरिव वासवम् ४
 आसीनं सूर्यसंकाशे काञ्चने परमासने
 रुक्मवेदिगतं प्राज्यं ज्वलन्तमिव पावकम् ५
 देवगन्धर्वभूतानामृषीणां च महात्मनाम्
 अजेयं समरे शूरं व्यात्ताननमिवान्तकम् ६
 देवासुरविमर्देषु वज्राशनिकृतव्रणम्
 एरावतविषाणाग्रैरुत्कृष्टकिणवक्षसम् ७
 विंशद्भुजं दशग्रीवं दर्शनीयपरिच्छदम्
 विशालवक्षसं वीरं राजलक्षणलक्षितम् ८

स्निग्धवैदूर्यसंकाशं तप्तकाञ्चनकुण्डलम्
 सुभुजं शुक्लदशनं महास्यं पर्वतोपमम् ६
 विष्णुचक्रनिपातैश्च शतशो देवसंयुगे
 आहताङ्गं समस्तैश्च देवप्रहरणैस्तथा १०
 अक्षोभ्याणां समुद्राणां क्षोभणं क्षिप्रकारिणम्
 क्षेप्तारं पर्वताग्राणां सुराणां च प्रमर्दनम्
 उच्छेत्तारं च धर्माणां परदाराभिमर्शनम्
 सर्वदिव्यास्त्रयोक्तारं यज्ञविघ्नकरं सदा १२
 पुरीं भोगवतीं गत्वा पराजित्य च वासुकिम्
 तक्षकस्य प्रियां भार्यां पराजित्य जहार यः १३
 कैलासं पर्वतं गत्वा विजित्य नरवाहनम्
 विमानं पुष्पकं तस्य कामगं वै जहार यः १४
 वनं चैत्ररथं दिव्यं नलिनीं नन्दनं वनम्
 विनाशयति यः क्रोधाद्देवोद्यानानि वीर्यवान् १५
 चन्द्रसूर्यौ महाभागावुत्तिष्ठन्तौ परंतपौ
 निवारयति बाहुभ्यां यः शैलशिखरोपमः १६
 दशवर्षसहस्राणि तपस्तप्त्वा महावने
 पुरा स्वयंभुवे धीरः शिरांस्युपजहार यः १७
 देवदानवगन्धर्वपिशाचपतगोरगैः
 अभयं यस्य सङ्ग्रामे मृत्युतो मानुषादृते १८
 मन्त्रैरभिष्टुतं पुण्यमध्वरेषु द्विजातिभिः
 हविर्धानेषु यः सोममुपहन्ति महाबलः १९
 आप्तयज्ञहरं क्रूरं ब्रह्मघ्नं दुष्टचारिणम्
 कर्कशं निरनुक्रोशं प्रजानामहिते रतम्
 रावणं सर्वभूतानां सर्वलोकभयावहम् २०
 राक्षसी भ्रातरं क्रूरं सा ददर्श महाबलम्
 तं दिव्यवस्त्राभरणं दिव्यमाल्योपशोभितम्
 राक्षसेन्द्रं महाभागं पौलस्त्यकुलनन्दनम् २१
 तमब्रवीद्दीप्तविशाललोचनं
 प्रदर्शयित्वा भयमोहमूर्च्छिता

सुदारुणं वाक्यमभीतचारिणी

महात्मना शूर्पणखा विरूपिता २२

इति श्रीरामायणे अरण्यकाण्डे त्रिंशः सर्गः ३०

३-३१

ततः शूर्पणखा दीना रावणं लोकरावणम्
अमात्यमध्ये संक्रुद्धा परुषं वाक्यमब्रवीत् १
प्रमत्तः कामभोगेषु स्वैरवृत्तो निरङ्कुशः
समुत्पन्नं भयं घोरं बोद्धव्यं नावबुध्यसे २
सक्तं ग्राम्येषु भोगेषु कामवृत्तं महीपतिम्
लुब्धं न बहु मन्यन्ते श्मशानाग्निमिव प्रजाः ३
स्वयं कार्याणि यः काले नानुतिष्ठति पार्थिवः
स तु वै सह राज्येन तैश्च कार्यैर्विनश्यति ४
अयुक्तचारं दुर्दर्शमस्वाधीनं नराधिपम्
वर्जयन्ति नरा दूरान्नदीपङ्कमिव द्विपाः ५
ये न रक्षन्ति विषयमस्वाधीना नराधिपाः
ते न वृद्ध्युः प्रकाशन्ते गिरयः सागरे यथा ६
आत्मवद्भिर्विगृह्य त्वं देवगन्धर्वदानवैः
अयुक्तचारश्चपलः कथं राजा भविष्यसि ७
येषां चारश्च कोशश्च नयश्च जयतां वर
अस्वाधीना नरेन्द्राणां प्राकृतैस्ते जनैः समाः ८
यस्मात्पश्यन्ति दूरस्थान्सर्वानर्थान्नराधिपाः
चारेण तस्मादुच्यन्ते राजानो दीर्घचक्षुषः ९
अयुक्तचारं मन्ये त्वां प्राकृतैः सचिवैर्वृतम्
स्वजनं च जनस्थानं हतं यो नावबुध्यसे १०
चतुर्दश सहस्राणि रक्षसां भीमकर्मणाम्
हतान्येकेन रामेण खरश्च सहदूषणः ११
ऋषीणामभयं दत्तं कृतक्षेमाश्च दण्डकाः
धर्षितं च जनस्थानं रामेणाक्लिष्टकर्मणा १२
त्वं तु लुब्धः प्रमत्तश्च पराधीनश्च रावण

विषये स्वे समुत्पन्नं भयं यो नावबुध्यसे १३
 तीक्ष्णमल्पप्रदातारं प्रमत्तं गर्वितं शठम्
 व्यसने सर्वभूतानि नाभिधावन्ति पार्थिवम् १४
 अतिमानिनमग्राह्यमात्मसंभावितं नरम्
 क्रोधनं व्यसने हन्ति स्वजनोऽपि नराधिपम् १५
 नानुतिष्ठति कार्याणि भयेषु न बिभेति च
 क्षिप्रं राज्याच्च्युतो दीनस्तृणैस्तुल्यो भविष्यति १६
 शुष्ककाष्ठैर्भवेत्कार्यं लोष्ठैरपि च पांसुभिः
 न तु स्थानात्परिभ्रष्टैः कार्यं स्याद्वसुधाधिपैः १७
 उपभुक्तं यथा वासः स्रजो वा मृदिता यथा
 एवं राज्यात्परिभ्रष्टः समर्थोऽपि निरर्थकः १८
 अप्रमत्तश्च यो राजा सर्वज्ञो विजितेन्द्रियः
 कृतज्ञो धर्मशीलश्च स राजा तिष्ठते चिरम् १९
 नयनाभ्यां प्रसुप्तोऽपि जागर्ति नयचक्षुषा
 व्यक्तक्रोधप्रसादश्च स राजा पूज्यते जनैः २०
 त्वं तु रावण दुर्बुद्धिर्गुणैरेतैर्विवर्जितः
 यस्य तेऽविदितश्चरै रक्षसां सुमहान्वधः २१
 परावमन्ता विषयेषु संगतो
 नदेशकालप्रविभागतत्त्ववित्
 अयुक्तबुद्धिर्गुणदोषनिश्चये
 विपन्नराज्यो न चिराद्विपत्स्यते २२
 इति स्वदोषान्परिकीर्तितांस्तया
 समीक्ष्य बुद्ध्या क्षणदाचरेश्वरः
 धनेन दर्पेण बलेन चान्वितो
 विचिन्तयामास चिरं स रावणः २३

इति श्रीरामायणे अरण्यकाण्डे एकत्रिंशः सर्गः ३१

३-३२

ततः शूर्पणखां क्रुद्धां ब्रुवतीं परुषं वचः
 अमात्यमध्ये संक्रुद्धः परिपप्रच्छ रावणः १

कश्च रामः कथंवीर्यः किंरूपः किंपराक्रमः
 किमर्थं दण्डकारण्यं प्रविष्टश्च सुदुश्चरम् २
 आयुधं किं च रामस्य निहता येन राक्षसाः
 खरश्च निहतः संख्ये दूषणस्त्रिशिरास्तथा ३
 इत्युक्त्वा राक्षसेन्द्रेण राक्षसी क्रोधमूर्छिता
 ततो रामं यथान्यायमाख्यातुमुपचक्रमे ४
 दीर्घबाहुर्विशालाक्षश्चीरकृष्णाजिनाम्बरः
 कन्दर्पसमरूपश्च रामो दशरथात्मजः ५
 शक्रचापनिभं चापं विकृष्य कनकाङ्गदम्
 दीप्तान्क्षिपति नाराचान्सर्पानिव महाविषान् ६
 नाददानं शरान्घोरान् मुञ्चन्तं महाबलम्
 न कार्मुकं विकर्षन्तं रामं पश्यामि संयुगे ७
 हन्यमानं तु तत्सैन्यं पश्यामि शरवृष्टिभिः
 इन्द्रेणोत्तमं सस्यमाहतं त्वश्मवृष्टिभिः ८
 रक्षसां भीमवीर्याणां सहस्राणि चतुर्दश
 निहतानि शरैस्तीक्ष्णैस्तेनैकेन पदातिना ९
 अर्धाधिकमुहूर्तेन खरश्च सहदूषणः
 ऋषीणामभयं दत्तं कृतक्षेमाश्च दण्डकाः १०
 एका कथंचिन्मुक्त्वाहं परिभूय महात्मना
 स्त्रीवधं शङ्कमानेन रामेण विदितात्मना ११
 भ्राता चास्य महातेजा गुणतस्तुल्यविक्रमः
 अनुरक्तश्च भक्तश्च लक्ष्मणो नाम वीर्यवान् १२
 अमर्षी दुर्जयो जेता विक्रान्तो बुद्धिमान्बली
 रामस्य दक्षिणो बाहुर्नित्यं प्राणो बहिश्चरः १३
 रामस्य तु विशालाक्षी धर्मपत्नी यशस्विनी
 सीता नाम वरारोहा वैदेही तनुमध्यमा १४
 नैव देवी न गन्धर्वी न यक्षी न च किंनरी
 तथारूपा मया नारी दृष्टपूर्वा महीतले १५
 यस्य सीता भवेद्भार्या यं च हृष्टा परिष्वजेत्
 अतिजीवेत्स सर्वेषु लोकेष्वपि पुरंदरात् १६

सा सुशीला वपुःश्लाघ्या रूपेणाप्रतिमा भुवि
 तवानुरूपा भार्या सा त्वं च तस्यास्तथा पतिः १७
 तां तु विस्तीर्णजघनां पीनोत्तुङ्गपयोधराम्
 भार्यार्थे तु तवानेतुमुद्यताहं वराननाम् १८
 तां तु दृष्ट्वाद्य वैदेहीं पूर्णचन्द्रनिभाननाम्
 मन्मथस्य शराणां च त्वं विधेयो भविष्यसि १९
 यदि तस्यामभिप्रायो भार्यार्थे तव जायते
 शीघ्रमुद्घ्रियतां पादो जयार्थमिह दक्षिणः २०
 कुरु प्रियं तथा तेषां रक्षसां राक्षसेश्वर
 वधात्तस्य नृशंसस्य रामस्याश्रमवासिनः २१
 तं शरैर्निशितैर्हत्वा लक्ष्मणं च महारथम्
 हतनाथां सुखं सीतां यथावदुपभोक्ष्यसे २२
 रोचते यदि ते वाक्यं ममैतद्राक्षसेश्वर
 क्रियतां निर्विशङ्केन वचनं मम रावण २३
 निशम्य रामेण शरैरजिह्वगै
 र्हताञ्जनस्थानगतान्निशाचरान्
 खरं च बुद्ध्वा निहतं च दूषणं
 त्वमद्य कृत्यं प्रतिपत्तुमर्हसि २४
 इति श्रीरामायणे अरण्यकाण्डे द्वात्रिंशःसर्गः ३२

३-३३

ततः शूर्पणखावाक्यं तच्छ्रुत्वा रोमहर्षणम्
 सचिवानभ्यनुज्ञाय कार्यं बुद्ध्वा जगाम ह १
 तत्कार्यमनुगम्याथ यथावदुपलभ्य च
 दोषाणां च गुणानां च संप्रधार्य बलाबलम् २
 इति कर्तव्यमित्येव कृत्वा निश्चयमात्मनः
 स्थिरबुद्धिस्ततो रम्यां यानशालां जगाम ह ३
 यानशालां ततो गत्वा प्रच्छन्नं राक्षसाधिपः
 सूतं संचोदयामास रथः संयुज्यतामिति ४
 एवमुक्तः क्षणेनैव सारथिर्लघुविक्रमः

रथं संयोजयामास तस्याभिमतमुत्तमम् ५
 काञ्चनं रथमास्थाय कामगं रत्नभूषितम्
 पिशाचवदनैर्युक्तं खरैः कनकभूषणैः ६
 मेघप्रतिमनादेन स तेन धनदानुजः
 राक्षसाधिपतिः श्रीमान्ययौ नदनदीपतिम् ७
 स श्वेतबालव्यजनः श्वेतच्छत्रो दशाननः
 स्निग्धवैदूर्यसंकाशस्तप्तकाञ्चनभूषणः ८
 दशास्यो विंशतिभुजो दर्शनीयपरिच्छदः
 त्रिदशारिर्मुनीन्द्रघ्नो दशशीर्ष इवाद्रिराट् ९
 कामगं रथमास्थाय शुशुभे राक्षसाधिपः
 विद्युन्मण्डलवान्मेघः सबलाक इवाम्बरे १०
 सशैलं सागरानूपं वीर्यवानवलोकयन्
 नानापुष्पफलैर्वृक्षैरनुकीर्णं सहस्रशः ११
 शीतमङ्गलतोयाभिः पद्मिनीभिः समन्ततः
 विशालैराश्रमपदैर्वेदिमद्भिः समावृतम् १२
 कदल्याढकिसंबाधं नालिकेरोपशोभितम्
 सालैस्तालैस्तमालैश्च तरुभिश्च सुपुष्पितैः १३
 अत्यन्तनियताहारैः शोभितं परमर्षिभिः
 नागैः सुपर्णैर्गन्धर्वैः किंनरैश्च सहस्रशः १४
 जितकामैश्च सिद्धैश्च चारुणैश्चोपशोभितम्
 आजैर्वैखानसैर्मर्षैर्वालखिल्यैर्मरीचिपैः १५
 दिव्याभरणमाल्याभिर्दिव्यरूपाभिरावृतम्
 क्रीडारतिविधिज्ञाभिरप्सरोभिः सहस्रशः १६
 सेवितं देवपत्नीभिः श्रीमतीभिः श्रिया वृतम्
 देवदानवसंघैश्च चरितं त्वमृताशिभिः १७
 हंसक्रौञ्चप्लवाकीर्णं सारसैः संप्रणादितम्
 वैदूर्यप्रस्तरं रम्यं स्निग्धं सागरतेजसा १८
 पाण्डुराणि विशालानि दिव्यमाल्ययुतानि च
 तूर्यगीताभिजुष्टानि विमानानि समन्ततः १९
 तपसा जितलोकानां कामगान्यभिसंपतन्

गन्धर्वाप्सरसश्चैव ददर्श धनदानुजः २०
 निर्यासरसमूलानां चन्दनानां सहस्रशः
 वनानि पश्यन्सौम्यानि घ्राणतृप्तिकराणि च २१
 अग्ररूणां च मुख्यानां वनान्युपवनानि च
 तक्कोलानां च जात्यानां फलानां च सुगन्धिनाम् २२
 पुष्पाणि च तमालस्य गुल्मानि मरिचस्य च
 मुक्तानां च समूहानि शुष्यमाणानि तीरतः २३
 शङ्खानां प्रस्तरं चैव प्रवालनिचयं तथा
 काञ्चनानि च शैलानि राजतानि च सर्वशः २४
 प्रस्त्रवाणि मनोज्ञानि प्रसन्नानि हृदानि च
 धनधान्योपपन्नानि स्त्रीरत्नैरावृतानि च २५
 हस्त्यश्वरथगाढानि नगराण्यवलोकयन्
 तं समं सर्वतः स्निग्धं मृदुसंस्पर्शमारुतम् २६
 अनूपं सिन्धुराजस्य ददर्श त्रिदिवोपमम्
 तत्रापश्यत्स मेघाभं न्यग्रोधमृषिभिर्वृतम् २७
 समन्ताद्यस्य ताः शाखाः शतयोजनमायताः
 यस्य हस्तिनमादाय महाकायं च कच्छपम्
 भक्षार्थं गरुडः शाखामाजगाम महाबलः २८
 तस्य तां सहसा शाखां भारेण पतगोत्तमः
 सुपर्णः पर्णबहुलां बभञ्जाथ महाबलः २९
 तत्र वैखानसा माषा वालखिल्या मरीचिपाः
 अजा बभूवुर्धूम्राश्च संगताः परमर्षयः ३०
 तेषां दयार्थं गरुडस्तां शाखां शतयोजनाम्
 जगामादाय वेगेन तौ चोभौ गजकच्छपौ ३१
 एकपादेन धर्मात्मा भक्षयित्वा तदामिषम्
 निषादविषयं हत्वा शाखया पतगोत्तमः
 प्रहर्षमतुलं लेभे मोक्षयित्वा महामुनीन् ३२
 स तेनैव प्रहर्षेण द्विगुणीकृतविक्रमः
 अमृतानयनार्थं वै चकार मतिमान्मतिम् ३३
 अयोजालानि निर्मथ्य भित्त्वा रत्नगृहं वरम्

महेन्द्रभवनाद्गुप्तमाजहारामृतं ततः ३४
तं महर्षिगणैर्जुष्टं सुपर्णकृतलक्षणम्
नाम्ना सुभद्रं न्यग्रोधं ददर्श धनदानुजः ३५
तं तु गत्वा परं पारं समुद्रस्य नदीपतेः
ददर्शाश्रममेकान्ते पुण्ये रम्ये वनान्तरे ३६
तत्र कृष्णाजिनधरं जटावल्कलधारिणम्
ददर्श नियताहारं मारीचं नाम राक्षसम् ३७
स रावणः समागम्य विधिवत्तेन रक्षसा
ततः पश्चादिदं वाक्यमब्रवीद्वाक्यकोविदः ३८

इति श्रीरामायणे अरण्यकाण्डे त्रयस्त्रिंशः सर्गः ३३

३-३४

मारीच श्रूयतां तात वचनं मम भाषतः
आर्तोऽस्मि मम चार्तस्य भवान्हि परमा गतिः १
जानीषे त्वं जनस्थानं भ्राता यत्र खरो मम
दूषणश्च महाबाहुः स्वसा शूर्पणखा च मे २
त्रिशिराश्च महातेजा राक्षसः पिशिताशनः
अन्ये च बहवः शूरा लब्धलक्षा निशाचराः ३
वसन्ति मन्त्रियोगेन अधिवासं च राक्षसाः
बाधमाना महारण्ये मुनीन्ये धर्मचारिणः ४
चतुर्दश सहस्राणि रक्षसां भीमकर्मणाम्
शूराणां लब्धलक्षाणां खरचित्तानुवर्तिनाम् ५
ते त्विदानीं जनस्थाने वसमाना महाबलाः
संगताः परमायत्ता रामेण सह संयुगे ६
तेन संजातरोषेण रामेण रणमूर्धनि
अनुक्त्वा परुषं किञ्चिच्छरैर्व्यापारितं धनुः ७
चतुर्दश सहस्राणि रक्षसामुग्रतेजसाम्
निहतानि शरैस्तीक्ष्णैर्मानुषेण पदातिना ८
खरश्च निहतः संख्ये दूषणश्च निपातितः
हत्वा त्रिशिरसं चापि निर्भया दण्डकाः कृताः ९

पित्रा निरस्तः क्रुद्धेन सभार्यः क्षीणजीवितः
 स हन्ता तस्य सैन्यस्य रामः क्षत्रियपांसनः १०
 अशीलः कर्कशस्तीक्ष्णो मूर्खो लुब्धोऽजितेन्द्रियः
 त्यक्तधर्मस्त्वधर्मात्मा भूतानामहिते रतः ११
 येन वैरं विनारण्ये सत्त्वमाश्रित्य केवलम्
 कर्णनासापहारेण भगिनी मे विरूपिता १२
 तस्य भार्या जनस्थानात्सीतां सुरसुतोपमाम्
 आनयिष्यामि विक्रम्य सहायस्तत्र मे भव १३
 त्वया ह्यहं सहायेन पार्श्वस्थेन महाबल
 भ्रातृभिश्च सुरान्युद्धे समग्रान्नाभिचिन्तये १४
 तत्सहायो भव त्वं मे समर्थो ह्यसि राजस
 वीर्ये युद्धे च दर्पे च न ह्यस्ति सदृशस्तव १५
 एतदर्थमहं प्राप्तस्त्वत्समीपं निशाचर
 शृणु तत्कर्म साहाय्ये यत्कार्यं वचनान्मम १६
 सौवर्णस्त्वं मृगो भूत्वा चित्रो रजतबिन्दुभिः
 आश्रमे तस्य रामस्य सीतायाः प्रमुखे चर १७
 त्वां तु निःसंशयं सीता दृष्ट्वा तु मृगरूपिणम्
 गृह्यतामिति भर्तारं लक्ष्मणं चाभिधास्यति १८
 ततस्तयोरपाये तु शून्ये सीतां यथासुखम्
 निराबाधो हरिष्यामि राहुश्चन्द्रप्रभामिव १९
 ततः पश्चात्सुखं रामे भार्याहरणकश्चिति
 विस्रब्धं प्रहरिष्यामि कृतार्थेनान्तरात्मना २०
 तस्य रामकथां श्रुत्वा मारीचस्य महात्मनः
 शुष्कं समभवद्वक्त्रं परित्रस्तो बभूव च २१
 स रावणं त्रस्तविषण्णचेता
 महावने रामपराक्रमज्ञः
 कृताञ्जलिस्तत्त्वमुवाच वाक्यं
 हितं च तस्मै हितमात्मनश्च २२
 इति श्रीरामायणे अरण्यकाण्डे चतुस्त्रिंशः सर्गः ३४

३-३५

तच्छ्रुत्वा राक्षसेन्द्रस्य वाक्यं वाक्यविशारदः
 प्रत्युवाच महाप्राज्ञो मारीचो राक्षसेश्वरम् १
 सुलभाः पुरुषा राजन्सततं प्रियवादिनः
 अप्रियस्य च पथ्यस्य वक्ता श्रोता च दुर्लभः २
 न नूनं बुध्यसे रामं महावीर्यं गुणोन्नतम्
 अयुक्तचारश्चपलो महेन्द्रवरुणोपमम् ३
 अपि स्वस्ति भवेत्तात सर्वेषां भुवि रक्षसाम्
 अपि रामो न संक्रुद्धः कुर्याल्लोकमराक्षसम् ४
 अपि ते जीवितान्ताय नोत्पन्ना जनकात्मजा
 अपि सीतानिमित्तं च न भवेद्व्यसनं महत् ५
 अपि त्वामीश्वरं प्राप्य कामवृत्तं निरङ्कुशम्
 न विनश्येत्पुरी लङ्का त्वया सह सराक्षसा ६
 त्वद्विधः कामवृत्तो हि दुःशीलः पापमन्त्रितः
 आत्मानं स्वजनं राष्ट्रं स राजा हन्ति दुर्मतिः ७
 न च पित्रा परित्यक्तो नामर्यादः कथंचन
 न लुब्धो न च दुःशीलो न च क्षत्रियपांसनः ८
 न च धर्मगुणैर्हीनः कौसल्यानन्दवर्धनः
 न च तीक्ष्णो हि भूतानां सर्वेषां च हिते रतः ९
 वञ्चितं पितरं दृष्ट्वा कैकेय्या सत्यवादिनम्
 करिष्यामीति धर्मात्मा ततः प्रव्रजितो वनम् १०
 कैकेय्याः प्रियकामार्थं पितुर्दशरथस्य च
 हित्वा राज्यं च भोगांश्च प्रविष्टो दण्डकावनम् ११
 न रामः कर्कशस्तात नाविद्वान्नाजितेन्द्रियः
 अनृतं न श्रुतं चैव नैव त्वं वक्तुमर्हसि १२
 रामो विग्रहवान्धर्मः साधुः सत्यपराक्रमः
 राजा सर्वस्य लोकस्य देवानामिव वासवः १३
 कथं त्वं तस्य वैदेहीं रक्षितां स्वेन तेजसा
 इच्छसि प्रसभं हर्तुं प्रभामिव विवस्वतः १४
 शरार्चिषमनाधृष्यं चापखड्गेन्धनं रणे

रामाग्निं सहसा दीप्तं न प्रवेष्टुं त्वमर्हसि १५
 धनुर्व्यादितदीप्तास्यं शरार्चिषममर्षणम्
 चापबाणधरं वीरं शत्रुसेनापहारिणम् १६
 राज्यं सुखं च संत्यज्य जीवितं चेष्टमात्मनः
 नात्यासादयितुं तात रामान्तकमिहार्हसि १७
 अप्रमेयं हि तत्तेजो यस्य सा जनकात्मजा
 न त्वं समर्थस्तां हर्तुं रामचापाश्रयां वने १८
 प्राणेभ्योऽपि प्रियतरा भार्या नित्यमनुव्रता
 दीप्तस्येव हुताशस्य शिखा सीता सुमध्यमा १९
 किमुद्यमं व्यर्थमिमं कृत्वा ते राक्षसाधिप
 दृष्टश्चेत्त्वं रणे तेन तदन्तं तव जीवितम्
 जीवितं च सुखं चैव राज्यं चैव सुदुर्लभम् २०
 स सर्वैः सचिवैः सार्धं विभीषणपुरस्कृतैः
 मन्त्रयित्वा तु धर्मिष्ठैः कृत्वा निश्चयमात्मनः २१
 दोषाणां च गुणानां च संप्रधार्य बलाबलम्
 आत्मनश्च बलं ज्ञात्वा राघवस्य च तत्त्वतः
 हितं हि तव निश्चित्य क्षमं त्वं कर्तुमर्हसि २२
 अहं तु मन्ये तव न क्षमं रणे
 समागमं कोसलराजसूनुना
 इदं हि भूयः शृणु वाक्यमुत्तमं
 क्षमं च युक्तं च निशाचराधिप २३

इति श्रीरामायणे अरण्यकाण्डे पञ्चत्रिंशः सर्गः ३५

३-३६

कदाचिदप्यहं वीर्यात्पर्यटन्पृथिवीमिमाम्
 बलं नागसहस्रस्य धारयन्पर्वतोपमः १
 नीलजीमूतसंकाशस्तप्तकाञ्चनकुरडलः
 भयं लोकस्य जनयन्किरीटी परिघायुधः
 व्यचरं दण्डकारण्यमृषिमांसानि भक्षयन् २
 विश्वामित्रोऽथ धर्मात्मा मद्वित्रस्तो महामुनिः

स्वयं गत्वा दशरथं नरेन्द्रमिदमब्रवीत् ३
 अयं रक्षतु मां रामः पर्वकाले समाहितः
 मारीचान्मे भयं घोरं समुत्पन्नं नरेश्वर ४
 इत्येवमुक्तो धर्मात्मा राजा दशरथस्तदा
 प्रत्युवाच महाभागं विश्वामित्रं महामुनिम् ५
 ऊनषोडशवर्षोऽयमकृतास्त्रश्च राघवः
 कामं तु मम यत्सैन्यं मया सह गमिष्यति
 वधिष्यामि मुनिश्रेष्ठ शत्रुं तव यथेप्सितम् ६
 इत्येवमुक्तः स मुनी राजानं पुनरब्रवीत्
 रामान्नान्यद्वलं लोके पर्याप्तं तस्य रक्षसः ७
 बालोऽप्येष महातेजाः समर्थस्तस्य निग्रहे
 गमिष्ये राममादाय स्वस्ति तेऽस्तु परंतप ८
 इत्येवमुक्त्वा स मुनिस्तमादाय नृपात्मजम्
 जगाम परमप्रीतो विश्वामित्रः स्वमाश्रमम् ९
 तं तदा दण्डकारण्ये यज्ञमुद्दिश्य दीक्षितम्
 बभूवावस्थितो रामश्चित्रं विस्फारयन्धनुः १०
 अजातव्यञ्जनः श्रीमान्बालः श्यामः शुभेक्षणः
 एकवस्त्रधरो धन्वी शिखी कनकमालया ११
 शोभयन्दण्डकारण्यं दीप्तेन स्वेन तेजसा
 अदृश्यत तदा रामो बालचन्द्र इवोदितः १२
 ततोऽह मेघसंकाशस्तप्तकाञ्चनकुण्डलः
 बली दत्तवरो दर्पादाजगाम तदाश्रमम् १३
 तेन दृष्टः प्रविष्टोऽह सहसैवोद्यतायुधः
 मां तु दृष्ट्वा धनुः सज्यमसंभ्रान्तश्चकार ह १४
 अवजानन्नहं मोहाद्बालोऽयमिति राघवम्
 विश्वामित्रस्य तां वेदिमभ्यधावं कृतत्वरः १५
 तेन मुक्तस्ततो बाणः शितः शत्रुनिबर्हणः
 तेनाहं ताडितः क्षिप्तः समुद्रे शतयोजने १६
 रामस्य शरवेगेन निरस्तो भ्रान्तचेतनः
 पातितोऽह तदा तेन गम्भीरे सागराम्भसि

प्राप्य संज्ञां चिरात्तात लङ्कां प्रति गतः पुरीम् १७
 एवमस्मि तदा मुक्तः सहायास्ते निपातिताः
 अकृतास्त्रेण रामेण बालेनाक्लिष्टकर्मणा १८
 तन्मया वार्यमाणस्त्वं यदि रामेण विग्रहम्
 करिष्यस्यापदं घोरां क्षिप्रं प्राप्य नशिष्यसि १९
 क्रीडारतिविधिज्ञानां समाजोत्सवशालिनाम्
 रक्षसां चैव संतापमनर्थं चाहरिष्यसि २०
 हर्म्यप्रासादसंबाधां नानारत्नविभूषिताम्
 द्रक्ष्यसि त्वं पुरीं लङ्कां विनष्टां मैथिलीकृते २१
 अकुर्वन्तोऽपि पापानि शुचयः पापसंश्रयात्
 परपापैर्विनश्यन्ति मत्स्या नागहृदे यथा २२
 दिव्यचन्दनदिग्धाङ्गान्दिव्याभरणभूषितान्
 द्रक्ष्यस्यभिहतान्भूमौ तव दोषात्तु राक्षसान् २३
 हतदारान्सदारांश्च दश विद्रवतो दिशः
 हतशेषानशरणान्द्रक्ष्यसि त्वं निशाचरान् २४
 शरजालपरिक्षिप्तामग्निज्वालासमावृताम्
 प्रदग्धभवनां लङ्कां द्रक्ष्यसि त्वमसंशयम् २५
 प्रमदानां सहस्राणि तव राजन्परिग्रहः
 भव स्वदारनिरतः स्वकुलं रक्ष राक्षस २६
 मानं वृद्धिं च राज्यं च जीवितं चेष्टमात्मनः
 यदीच्छसि चिरं भोक्तुं मा कृथा रामविप्रियम् २७
 निवार्यमाणः सुहृदा मया भृशं
 प्रसह्य सीतां यदि धर्षयिष्यसि
 गमिष्यसि क्षीणबलः सबान्धवो
 यमक्षयं रामशरात्तजीवितः २८

इति श्रीरामायणे अरण्यकाण्डे षट्त्रिंशः सर्गः ३६

३-३७

एवमस्मि तदा मुक्तः कथंचित्तेन संयुगे
 इदानीमपि यद्वृत्तं तच्छृणुष्व यदुत्तरम् १

राक्षसाभ्यामहं द्वाभ्यामनिर्विण्णस्तथाकृतः
 सहितो मृगरूपाभ्यां प्रविष्टो दण्डकावनम् २
 दीप्तजिह्वो महाकायस्तीक्ष्णशृङ्गो महाबलः
 व्यचरन्दण्डकारण्यं मांसभक्षो महामृगः ३
 अग्निहोत्रेषु तीर्थेषु चैत्यवृक्षेषु रावण
 अत्यन्तघोरो व्यचरंस्तापसांस्तान्प्रधर्षयन् ४
 निहत्य दण्डकारण्ये तापसान्धर्मचारिणः
 रुधिराणि पिबंस्तेषां तथा मांसानि भक्षयन् ५
 ऋषिमांसाशनः क्रूरस्त्रासयन्वनगोचरान्
 तदा रुधिरमत्तोऽह व्यचरं दण्डकावनम् ६
 तदाहं दण्डकारण्ये विचरन्धर्मदूषकः
 आसादयं तदा रामं तापसं धर्ममाश्रितम् ७
 वैदेहीं च महाभागां लक्ष्मणां च महारथम्
 तापसं नियताहारं सर्वभूतहिते रतम् ८
 सोऽह वनगतं रामं परिभूय महाबलम्
 तापसोऽयमिति ज्ञात्वा पूर्ववैरमनुस्मरन् ९
 अभ्यधावं सुसंकुद्धस्तीक्ष्णशृङ्गो मृगाकृतिः
 जिघांसुरकृतप्रज्ञस्तं प्रहारमनुस्मरन् १०
 तेन मुक्तास्त्रयो बाणाः शिताः शत्रुनिबर्हणाः
 विकृष्य बलवद्बाणं सुपर्णानिलतुल्यगाः ११
 ते बाणाः वज्रसंकाशाः सुघोरा रक्तभोजनाः
 आजग्मुः सहिताः सर्वे त्रयः संनतपर्वणः १२
 पराक्रमज्ञो रामस्य शठो दृष्टभयः पुरा
 समुत्क्रान्तस्ततो मुक्तस्तावुभौ राक्षसौ हतौ १३
 शरेण मुक्तो रामस्य कथंचित्प्राप्य जीवितम्
 इह प्रव्राजितो युक्तस्तापसोऽह समाहितः १४
 वृक्षे वृक्षे हि पश्यामि चीरकृष्णाजिनाम्बरम्
 गृहीतधनुषं रामं पाशहस्तमिवान्तकम् १५
 अपि रामसहस्राणि भीतः पश्यामि रावण
 रामभूतमिदं सर्वमरण्यं प्रतिभाति मे १६

राममेव हि पश्यामि रहिते राक्षसेश्वर
 दृष्ट्वा स्वप्रगतं राममुद्भ्रमामि विचेतनः १७
 रकारादीनि नामानि रामत्रस्तस्य रावण
 रत्नानि च रथाश्चैव त्रासं संजनयन्ति मे १८
 अहं तस्य प्रभावज्ञो न युद्धं तेन ते क्षमम्
 रणे रामेण युध्यस्व क्षमां वा कुरु राक्षस
 न ते रामकथा कार्या यदि मां द्रष्टुमिच्छसि १९
 इदं वचो बन्धुहितार्थिना मया
 यथोच्यमानं यदि नाभिपत्स्यसे
 सबान्धवस्त्यक्षयसि जीवितं रणे
 हतोऽद्य रामेण शरैरजिह्मगैः २०

इति श्रीरामायणे अरण्यकाण्डे सप्तत्रिंशः सर्गः ३७

३-३८

मारीचेन तु तद्वाक्यं क्षमं युक्तं च रावणः
 उक्तो न प्रतिजग्राह मर्तुकाम इवौषधम् १
 तं पथ्यहितवक्तारं मारीचं राक्षसाधिपः
 अब्रवीत्परुषं वाक्यमयुक्तं कालचोदितः २
 यत्किलैतदयुक्तार्थं मारीच मयि कथ्यते
 वाक्यं निष्फलमत्यर्थं बीजमुत्तमिवोषरे ३
 त्वद्वाक्यैर्न तु मां शक्यं भेत्तुं रामस्य संयुगे
 पापशीलस्य मूर्खस्य मानुषस्य विशेषतः ४
 यस्त्यक्त्वा सुहृदो राज्यं मातरं पितरं तथा
 स्त्रीवाक्यं प्राकृतं श्रुत्वा वनमेकपदे गतः ५
 अवश्यं तु मया तस्य संयुगे खरघातिनः
 प्राणैः प्रियतरा सीता हर्तव्या तव संनिधौ ६
 एवं मे निश्चिता बुद्धिर्हृदि मारीच वर्तते
 न व्यावर्तयितुं शक्या सेन्द्रैरपि सुरासुरैः ७
 दोषं गुणं वा संपृष्टस्त्वमेवं वक्तुमर्हसि
 अपायं वाप्युपायं वा कार्यस्यास्य विनिश्चये ८

संपृष्टेन तु वक्तव्यं सचिवेन विपश्चिता
 उद्यताञ्जलिना राज्ञो य इच्छेद्भूतिमात्मनः ६
 वाक्यमप्रतिकूलं तु मृदुपूर्वं शुभं हितम्
 उपचारेण युक्तं च वक्तव्यो वसुधाधिपः १०
 सावमर्दं तु यद्वाक्यं मारीच हितमुच्यते
 नाभिनन्दति तद्राजा मानार्हो मानवर्जितम् ११
 पञ्च रूपाणि राजानो धारयन्त्यमितौजसः
 अग्नेरिन्द्रस्य सोमस्य यमस्य वरुणस्य च
 औष्ण्यं तथा विक्रमं च सौम्यं दण्डं प्रसन्नताम् १२
 तस्मात्सर्वास्ववस्थासु मान्याः पूज्याश्च पार्थिवाः
 त्वं तु धर्ममविज्ञाय केवलं मोहमास्थितः १३
 अभ्यागतं मां दौरात्म्यात्परुषं वदसीदृशम्
 गुणदोषौ न पृच्छामि क्षमं चात्मनि राक्षस
 अस्मिंस्तु स भवान्कृत्ये साहाय्यं कर्तुमर्हति १४
 सौवर्णस्त्वं मृगो भूत्वा चित्रो रजतबिन्दुभिः
 प्रलोभयित्वा वैदेहीं यथेष्टं गन्तुमर्हसि १५
 त्वां तु मायामृगं दृष्ट्वा काञ्चनं जातविस्मया
 आनयैनमिति क्षिप्रं रामं वक्ष्यति मैथिली १६
 अपक्रान्ते च काकुत्स्थे लक्ष्मणे च यथासुखम्
 आनयिष्यामि वैदेहीं सहस्राक्षः शचीमिव १७
 एवं कृत्वा त्विदं कार्यं यथेष्टं गच्छ राक्षस
 राज्यस्यार्धं प्रदास्यामि मारीच तव सुव्रत १८
 गच्छ सौम्य शिवं मार्गं कार्यस्यास्य विवृद्धये
 प्राप्य सीतामयुद्धेन वञ्चयित्वा तु राघवम्
 लङ्का प्रति गमिष्यामि कृतकार्यः सह त्वया १९
 एतत्कार्यमवश्यं मे बलादपि करिष्यसि
 राज्ञो हि प्रतिकूलस्थो न जातु सुखमेधते २०
 आसाद्य तं जीवितसंशयस्ते
 मृत्युर्ध्रुवो ह्यद्य मया विरुध्य
 एतद्यथावत्परिगृह्य बुद्ध्या

यदत्र पथ्यं कुरु तत्तथा त्वम् २१

इति श्रीरामायणे अरण्यकाण्डे अष्टात्रिंशः सर्गः ३८

३-३६

आज्ञप्तो राजवद्वाक्यं प्रतिकूलं निशाचरः
 अब्रवीत्परुषं वाक्यं मारीचो राक्षसाधिपम् १
 केनायमुपदिष्टस्ते विनाशः पापकर्मणा
 सपुत्रस्य सराष्ट्रस्य सामात्यस्य निशाचर २
 कस्त्वया सुखिना राजन्नाभिनन्दति पापकृत्
 केनेदमुपदिष्टं ते मृत्युद्वारमुपायतः ३
 शत्रवस्तव सुव्यक्तं हीनवीर्या निशाचर
 इच्छन्ति त्वां विनश्यन्तमुपरुद्धं बलीयसा ४
 केनेदमुपदिष्टं ते क्षुद्रेणाहितवादिना
 यस्त्वामिच्छति नश्यन्तं स्वकृतेन निशाचर ५
 वध्याः खलु न हन्यन्ते सचिवास्तव रावण
 ये त्वामुत्पथमारूढं न निगृह्णन्ति सर्वशः ६
 अमात्यैः कामवृत्तो हि राजा कापथमाश्रितः
 निग्राह्यः सर्वथा सद्भिर्न निग्राह्यो निगृह्यसे ७
 धर्ममर्थं च कामं यशश्च जयतां वर
 स्वामिप्रसादात्सचिवाः प्राप्नुवन्ति निशाचर ८
 विपर्यये तु तत्सर्वं व्यर्थं भवति रावण
 व्यसनं स्वामिवैगुण्यात्प्राप्नुवन्तीतरे जनाः ९
 राजमूलो हि धर्मश्च जयश्च जयतां वर
 तस्मात्सर्वास्ववस्थासु रक्षितव्यो नराधिपः १०
 राज्यं पालयितुं शक्यं न तीक्ष्णैर्न निशाचर
 न चापि प्रतिकूलेन नाविनीतेन राक्षस ११
 ये तीक्ष्णमन्त्राः सचिवा भज्यन्ते सह तेन वै
 विषमेषु रथाः शीघ्रं मन्दसारथयो यथा १२
 बहवः साधवो लोके युक्तधर्ममनुष्ठिताः
 परेषामपराधेन विनष्टाः सपरिच्छदाः १३

स्वामिना प्रतिकूलेन प्रजास्तीक्ष्णेन रावण
 रक्ष्यमाणा न वर्धन्ते मेषा गोमायुना यथा १४
 अवश्यं विनशिष्यन्ति सर्वे रावण राक्षसाः
 येषां त्वं कर्कशो राजा दुर्बुद्धिरजितेन्द्रियः १५
 तदिदं काकतालीयं घोरमासादितं त्वया
 अत्र किं शोभनं यत्त्वं ससैन्यो विनशिष्यसि १६
 मां निहत्य तु रामोऽसौ नचिरात्त्वां वधिष्यति
 अनेन कृतकृत्योऽस्मि म्रिये यदरिणा हतः १७
 दर्शनादेव रामस्य हतं मामुपधारय
 आत्मानं च हतं विद्धि हत्वा सीतां सबान्धवम् १८
 आनयिष्यसि चेत्सीतामाश्रमात्सहितो मया
 नैव त्वमसि नैवाहं नैव लङ्का न राक्षसाः १९
 निवार्यमाणस्तु मया हितैषिणा
 न मृष्यसे वाक्यमिदं निशाचर
 परेतकल्पा हि गतायुषो नरा
 हितं न गृह्णन्ति सुहृद्भिरिरितम् २०

इति श्रीरामायणे अरण्यकाण्डे एकोनचत्वारिंशः सर्गः ३६

३-४०

एवमुक्त्वा तु परुषं मारीचो रावणं ततः
 गच्छावेत्यब्रवीद्दीनो भयाद्रात्रिंशत्प्रभोः १
 दृष्टश्चाहं पुनस्तेन शरचापासिधारिणा
 मद्बधोद्यतशस्त्रेण विनष्टं जीवितं च मे २
 किं तु कर्तुं मया शक्यमेवं त्वयि दुरात्मनि
 एष गच्छाम्यहं तात स्वस्ति तेऽस्तु निशाचर ३
 प्रहृष्टस्त्वभवत्तेन वचनेन स राक्षसः
 परिष्वज्य सुसंश्लिष्टमिदं वचनमब्रवीत् ४
 एतच्छौरडीर्ययुक्तं ते मच्छन्दादिव भाषितम्
 इदानीमसि मारीचः पूर्वमन्यो निशाचरः ५
 आरुह्यतामयं शीघ्रं खगो रत्नविभूषितः

मया सह रथो युक्तः पिशाचवदनैः खरैः ६
ततो रावणमारीचौ विमानमिव तं रथम्
आरुह्य ययतुः शीघ्रं तस्मादाश्रममण्डलात् ७
तथैव तत्र पश्यन्तौ पत्तनानि वनानि च
गिरींश्च सरितः सर्वा राष्ट्राणि नगराणि च ८
समेत्य दण्डकारण्यं राघवस्याश्रमं ततः
ददर्श सहमारीचो रावणो राक्षसाधिपः ९
अवतीर्य रथात्तस्मात्ततः काञ्चनभूषणात्
हस्ते गृहीत्वा मारीचं रावणो वाक्यमब्रवीत् १०
एतद्रामाश्रमपदं दृश्यते कदलीवृतम्
क्रियतां तत्सखे शीघ्रं यदर्थं वयमागताः ११
स रावणवचः श्रुत्वा मारीचो राक्षसस्तदा
मृगो भूत्वाश्रमद्वारि रामस्य विचचार ह १२
मणिप्रवरशृङ्गाग्रः सितासितमुखाकृतिः
रक्तपद्मोत्पलमुख इन्द्रनीलोत्पलश्रवाः १३
किञ्चिदभ्युन्नतग्रीव इन्द्रनीलनिभोदरः
मधूकनिभपार्श्वश्च कञ्जकिञ्जल्कसंनिभः १४
वैदूर्यसंकाशखुरस्तनुजङ्घः सुसंहतः
इन्द्रायुधसवर्णेन पुच्छेनोर्ध्वं विराजितः १५
मनोहरस्निग्धवर्णो रत्नैर्नानाविधैर्वृतः
क्षणेन राक्षसो जातो मृगः परमशोभनः १६
वनं प्रज्वलयन्नम्यं रामाश्रमपदं च तत्
मनोहरं दर्शनीयं रूपं कृत्वा स राक्षसः १७
प्रलोभनार्थं वैदेह्या नानाधातुविचित्रितम्
विचरन्गच्छते सम्यक्शाद्वलानि समन्ततः १८
रूप्यविन्दुशतैश्चित्रो भूत्वा च प्रियदर्शनः
विटपीनां किसलयान्भङ्क्त्वादन्विचचार ह १९
कदलीगृहकं गत्वा कर्णिकारानितस्ततः
समाश्रयन्मन्दगतिः सीतासंदर्शनं तदा २०
राजीवचित्रपृष्ठः स विरराज महामृगः

रामाश्रमपदाभ्याशे विचचार यथासुखम् २१
 पुनर्गत्वा निवृत्तश्च विचचार मृगोत्तमः
 गत्वा मुहूर्तं त्वरया पुनः प्रतिनिवर्तते २२
 विक्रीडंश्च पुनर्भूमौ पुनरेव निषीदति
 आश्रमद्वारमागम्य मृगयूथानि गच्छति २३
 मृगयूथैरनुगतः पुनरेव निवर्तते
 सीतादर्शनमाकाङ्क्षन्नाक्षसो मृगतां गतः २४
 परिभ्रमति चित्राणि मण्डलानि विनिष्पतन्
 समुद्विद्य च सर्वे तं मृगा येऽन्ये वनेचराः २५
 उपगम्य समाघ्राय विद्रवन्ति दिशो दश
 राक्षसः सोऽपि तान्वन्यान्मृगान्मृगवधे रतः २६
 प्रच्छादनार्थं भावस्य न भक्षयति संस्पृशन्
 तस्मिन्नेव ततः काले वैदेही शुभलोचना २७
 कुसुमापचये व्यग्रा पादपानत्यवर्तत
 कर्णिकारानशोकांश्च चूतांश्च मदिरेक्षणा २८
 कुसुमान्यपचिन्वन्ती चचार रुचिरानना
 अनर्हारण्यवासस्य सा तं रत्नमयं मृगम्
 मुक्तामणिविचित्राङ्गं ददर्श परमाङ्गना २९
 तं वै रुचिरदन्तोष्ठं रूप्यधातुतनूरुहम्
 विस्मयोत्फुल्लनयना सस्त्रेहं समुदैक्षत ३०
 स च तां रामदयितां पश्यन्मायामायो मृगः
 विचचार ततस्तत्र दीपयन्निव तद्धनम् ३१
 अदृष्टपूर्वं दृष्ट्वा तं नानारत्नमयं मृगम्
 विस्मयं परमं सीता जगाम जनकात्मजा ३२

इति श्रीरामायणे अरण्यकाण्डे चत्वारिंशः सर्गः ४०

३-४१

सा तं संप्रेक्ष्य सुश्रोणी कुसुमानि विचिन्वती
 हेमराजतवर्णाभ्यां पार्श्वाभ्यामुपशोभितम् १
 प्रहृष्टा चानवद्याङ्गी मृष्टहाटकवर्णिनी

भर्तारमपि चाक्रन्दल्लक्ष्मणं चैव सायुधम् २
 तथाहूतौ नरव्याघ्रौ वैदेह्या रामलक्ष्मणौ
 वीक्ष्णमाणौ तु तं देशं तदा ददृशतुर्मृगम् ३
 शङ्कमानस्तु तं दृष्ट्वा लक्ष्मणो राममब्रवीत्
 तमेवैनमहं मन्ये मारीचं राक्षसं मृगम् ४
 चरन्तो मृगयां हृष्टाः पापेनोपाधिना वने
 अनेन निहता राम राजानः कामरूपिणा ५
 अस्य मायाविदो मायामृगरूपमिदं कृतम्
 भानुमत्पुरुषव्याघ्र गन्धर्वपुरसंनिभम् ६
 मृगो ह्येवंविधो रत्नविचित्रो नास्ति राघव
 जगत्यां जगतीनाथ मायैषा हि न संशयः ७
 एवं ब्रुवाणं काकुत्स्थं प्रतिवार्य शुचिस्मिता
 उवाच सीता संहृष्टा छिद्यना हतचेतना ८
 आर्यपुत्राभिरामोऽसौ मृगो हरति मे मनः
 आनयैनं महाबाहो क्रीडार्थं नो भविष्यति ९
 इहाश्रमपदेऽस्माकं बहवः पुण्यदर्शनाः
 मृगाश्चरन्ति सहिताश्चमराः सृमरास्तथा १०
 ऋक्षाः पृषतसंघाश्च वानराः किंनरास्तथा
 विचरन्ति महाबाहो रूपश्रेष्ठा महाबलाः ११
 न चास्य सदृशो राजन्दृष्टपूर्वो मृगः पुरा
 तेजसा क्षमया दीप्त्या यथायं मृगसत्तमः १२
 नानावर्णविचित्राङ्गो रत्नबिन्दुसमाचितः
 द्योतयन्वनमव्यग्रं शोभते शशिसंनिभः १३
 अहो रूपमहो लक्ष्मीः स्वरसम्पद्य शोभना
 मृगोऽद्भुतो विचित्रोऽसौ हृदयं हरतीव मे १
 यदि ग्रहणमभ्येति जीवन्नेव मृगस्तव
 आश्चर्यभूतं भवति विस्मयं जनयिष्यति १५
 समाप्तवनवासानां राज्यस्थानां च नः पुनः
 अन्तःपुरविभूषार्थो मृग एष भविष्यति १६
 भरतस्यार्यपुत्रस्य श्वश्रूणां मम च प्रभो

मृगरूपमिदं दिव्यं विस्मयं जनयिष्यति १७
जीवन्न यदि तेऽभ्येति ग्रहणं मृगसत्तमः
अजिनं नरशार्दूल रुचिरं मे भविष्यति १८
निहतस्यास्य सत्त्वस्य जाम्बूनदमयत्वचि
शष्पबृस्यां विनीतायामिच्छाम्यहमुपासितुम् १९
कामवृत्तमिदं रौद्रं स्त्रीणामसदृशं मतम्
वपुषा त्वस्य सत्त्वस्य विस्मयो जनितो मम २०
तेन काञ्चनरोम्णा तु मणिप्रवरशृङ्गिणा
तरुणादित्यवर्णेन नक्षत्रपथवर्चसा
बभूव राघवस्यापि मनो विस्मयमागतम् २१
एवं सीतावचः श्रुत्वा दृष्ट्वा च मृगमद्भुतम्
उवाच राघवो हृष्टो भ्रातरं लक्ष्मणं वचः २२
पश्य लक्ष्मण वैदेह्याः स्पृहां मृगगताभिमाम्
रूपश्रेष्ठतया ह्येष मृगोऽद्य न भविष्यति २३
न वने नन्दनोद्देशे न चैत्ररथसंश्रये
कुतः पृथिव्यां सौमित्रे योऽस्य कश्चित्समो मृगः २४
प्रतिलोमानुलोमाश्च रुचिरा रोमराजयः
शोभन्ते मृगमाश्रित्य चित्राः कनकबिन्दुभिः २५
पश्यास्य जृम्भमाणस्य दीप्तमग्निशिखोपमाम्
जिह्वां मुखान्निःसरन्तीं मेघादिव शतहृदाम् २६
मसारगल्वर्कमुखः शङ्खमुक्तानिभोदरः
कस्य नामानिरूप्योऽसौ न मनो लोभयेन्मृगः २७
कस्य रूपमिदं दृष्ट्वा जाम्बूनदमयप्रभम्
नानारत्नमयं दिव्यं न मनो विस्मयं व्रजेत् २८
मांसहेतोरपि मृगान्विहारार्थं च धन्विनः
घ्नन्ति लक्ष्मण राजानो मृगयायां महावने २९
धनानि व्यवसायेन विचीयन्ते महावने
धातवो विविधाश्चापि मणिरत्नसुवर्गिनः ३०
तत्सारमखिलं नृणां धनं निचयवर्धनम्
मनसा चिन्तितं सर्वं यथा शुक्रस्य लक्ष्मण ३१

अर्थी येनार्थकृत्येन संव्रजत्यविचारयन्
 तमर्थमर्थशास्त्रज्ञाः प्राहुरथ्याश्च लक्ष्मण ३२
 एतस्य मृगरत्नस्य परार्ध्ये काञ्चनत्वचि
 उपवेक्ष्यति वैदेही मया सह सुमध्यमा ३३
 न कादली न प्रियकी न प्रवेणी न चाविकी
 भवेदेतस्य सदृशी स्पर्शनेनेति मे मतिः ३४
 एष चैव मृगः श्रीमान्यश्च दिव्यो नभश्चरः
 उभावेतौ मृगौ दिव्यौ तारामृगमहीमृगौ ३५
 यदि वायं तथा यन्मां भवेद्वदसि लक्ष्मण
 मायैषा राक्षसस्येति कर्तव्योऽस्य वधो मया ३६
 एतेन हि नृशंसेन मारीचेनाकृतात्मना
 वने विचरता पूर्वं हिंसिता मुनिपुंगवाः ३७
 उत्थाय बहवो येन मृगयायां जनाधिपाः
 निहताः परमेष्वासास्तस्माद्बध्यस्त्वयं मृगः ३८
 पुरस्तादिह वातापिः परिभूय तपस्विनः
 उदरस्थो द्विजान्हन्ति स्वगर्भोऽश्वतरीमिव ३९
 स कदाचिच्चिराल्लोके आससाद महामुनिम्
 अगस्त्यं तेजसा युक्तं भक्ष्यस्तस्य बभूव ह ४०
 समुत्थाने च तद्रूपं कर्तुकामं समीक्ष्य तम्
 उत्स्मयित्वा तु भगवान्वातापिमिदमब्रवीत् ४१
 त्वयाविगणय वातापे परिभूताश्च तेजसा
 जीवलोके द्विजश्रेष्ठास्तस्मादसि जरां गतः ४२
 एवं तन्न भवेद्रक्षो वातापिरिव लक्ष्मण
 मद्भिधं योऽतिमन्येत धर्मनित्यं जितेन्द्रियम् ४३
 भवेद्धतोऽय वातापिरगस्त्येनेव मा गतः
 इह त्वं भव संनद्धो यन्त्रितो रक्ष मैथिलीम् ४४
 अस्यामायत्तमस्माकं यत्कृत्यं रघुनन्दन
 अहमेनं वधिष्यामि ग्रहीष्याम्यथवा मृगम् ४५
 यावद्गच्छामि सौमित्रे मृगमानयितुं द्रुतम्
 पश्य लक्ष्मण वैदेहीं मृगत्वचि गतस्पृहाम् ४६

त्वचा प्रधानया ह्येष मृगोऽद्य न भविष्यति
 अप्रमत्तेन ते भाव्यमाश्रमस्थेन सीतया ४७
 यावत्पृषतमेकेन सायकेन निहन्यहम्
 हत्वैतच्चर्म आदाय शीघ्रमेष्यामि लक्ष्मण ४८
 प्रदक्षिणेनातिबलेन पक्षिणा
 जटायुषा बुद्धिमता च लक्ष्मण
 भवाप्रमत्तः प्रतिगृह्य मैथिलद्यं
 प्रतिक्षणं सर्वत एव शङ्कितः ४९

इति श्रीरामायणे अरण्यकाण्डे एकचत्वारिंशः सर्गः ४१

३-४२

तथा तु तं समादिश्य भ्रातरं रघुनन्दनः
 बबन्धासिं महातेजा जाम्बूनदमयत्सरुम् १
 ततस्त्रिविनतं चापमादायात्मविभूषणम्
 आबध्य च कलापौ द्वौ जगामोदग्रविक्रमः २
 तं वञ्चयानो राजेन्द्रमापतन्तं निरीक्ष्य वै
 बभूवान्तर्हितस्त्रासात्पुनः संदर्शनेऽभवत् ३
 बद्धासिर्धनुरादाय प्रदुद्राव यतो मृगः
 तं स पश्यति रूपेण द्योतमानमिवाग्रतः ४
 अवेक्ष्यावेक्ष्य धावन्तं धनुष्पाणिर्महावने
 अतिवृत्तमिषोः पाताल्लोभयानं कदाचन ५
 शङ्कितं तु समुद्भ्रान्तमुत्पतन्तमिवाम्बरे
 दृश्यमानमदृश्यं च वनोद्देशेषु केषुचित् ६
 छिन्नाभ्रैरिव संवीतं शारदं चन्द्रमण्डलम्
 मुहूर्तदिव ददृशे मुहुर्दूरात्प्रकाशते ७
 दर्शनादर्शनेनैव सोऽपाकर्षत राघवम्
 आसीत्क्रुद्धस्तु काकुत्स्थो विवशस्तेन मोहितः ८
 अथावतस्थे सुश्रान्तश्छायामाश्रित्य शाद्वले
 मृगैः परिवृतो वन्यैरदूरात्प्रत्यदृश्यत ९
 दृष्ट्वा रामो महातेजास्तं हन्तुं कृतनिश्चयः

संधाय सुदृढे चापे विकृष्य बलवद्वली १०
 तमेव मृगमुद्दिश्य ज्वलन्तमिव पन्नगम्
 मुमोच ज्वलितं दीप्तमस्त्रं ब्रह्मविनिर्मितम् ११
 स भृशं मृगरूपस्य विनिर्भिद्य शरोत्तमः
 मारीचस्यैव हृदयं बिभेदाशनिसंनिभः १२
 तालमात्रमथोत्पत्य न्यपतत्स शरातुरः
 व्यनदद्भैरवं नादं धरण्यामल्पजीवितः
 म्रियमाणस्तु मारीचो जहौ तां कृत्रिमां तनुम् १३
 संप्राप्तकालमाज्ञाय चकार च ततः स्वरम्
 सदृशं राघवस्यैव हा सीते लक्ष्मणेति च १४
 तेन मर्मणि निर्विद्धः शरेणानुपमेन हि
 मृगरूपं तु तत्त्यक्त्वा राक्षसं रूपमात्मनः
 चक्रे स सुमहाकायो मारीचो जीवितं त्यजन् १५
 ततो विचित्रकेयूरः सर्वाभरणभूषितः
 हेममाली महादंष्ट्रो राक्षसोऽभूच्छराहतः १६
 तं दृष्ट्वा पतितं भूमौ राक्षसं घोरदर्शनम्
 जगाम मनसा सीतां लक्ष्मणस्य वचः स्मरन् १७
 हा सीते लक्ष्मणेत्येवमाक्रुश्य तु महास्वरम्
 ममार राक्षसः सोऽय श्रुत्वा सीता कथं भवेत् १८
 लक्ष्मणश्च महाबाहुः कामवस्थां गमिष्यति
 इति संचिन्त्य धर्मात्मा रामो हृष्टतनूरुहः १९
 तत्र रामं भयं तीव्रमाविवेश विषादजम्
 राक्षसं मृगरूपं तं हत्वा श्रुत्वा च तत्स्वरम् २०
 निहत्य पृषतं चान्यं मांसमादाय राघवः
 त्वरमाणो जनस्थानं ससाराभिमुखस्तदा २१

इति श्रीरामायणे अरण्यकाण्डे द्विचत्वारिंशः सर्गः ४२

३-४३

आर्तस्वरं तु तं भर्तुर्विज्ञाय सदृशं वने
 उवाच लक्ष्मणं सीता गच्छ जानीहि राघवम् १

न हि मे जीवितं स्थाने हृदयं वावतिष्ठते
 क्रोशतः परमार्तस्य श्रुतः शब्दो मया भृशम् २
 आक्रन्दमानं तु वने भ्रातरं त्रातुमर्हसि
 तं क्षिप्रमभिधाव त्वं भ्रातरं शरणैषिणम् ३
 रक्षसां वशमापन्नं सिंहानामिव गोवृषम्
 न जगाम तथोक्तस्तु भ्रातुराज्ञाय शासनम् ४
 तमुवाच ततस्तत्र कुपिता जनकात्मजा
 सौमित्रे मित्ररूपेण भ्रातुस्त्वमसि शत्रुवत् ५
 यस्त्वमस्यामवस्थायां भ्रातरं नाभिपद्यसे
 इच्छसि त्वं विनश्यन्तं रामं लक्ष्मण मत्कृते ६
 व्यसनं ते प्रियं मन्ये स्नेहो भ्रातरि नास्ति ते
 तेन तिष्ठसि विस्रब्धस्तमपश्यन्महाद्युतिम् ७
 किं हि संशयमापन्ने तस्मिन्निह मया भवेत्
 कर्तव्यमिह तिष्ठन्त्या यत्प्रधानस्त्वमागतः ८
 इति ब्रुवाणां वैदेहीं बाष्पशोकपरिप्लुताम्
 अब्रवील्लक्ष्मणस्त्रस्तां सीतां मृगवधूमिव ९
 देवि देवमनुष्येषु गन्धर्वेषु पतत्रिषु
 राक्षसेषु पिशाचेषु किंनरेषु मृगेषु च १०
 दानवेषु च घोरेषु न स विद्येत शोभने
 यो रामं प्रतियुध्येत समरे वासवोपमम् ११
 अवध्यः समरे रामो नैवं त्वं वक्तुमर्हसि
 न त्वामस्मिन्वने हातुमुत्सहे राघवं विना १२
 अनिवार्यं बलं तस्य बलैर्बलवतामपि
 त्रिभिलोकैः समुद्युक्तैः सेश्वरैः सामरैरपि १३
 हृदयं निर्वृतं तेऽस्तु संतापस्त्यज्यतामयम्
 आगमिष्यति ते भर्ता शीघ्रं हत्वा मृगोत्तमम् १४
 न स तस्य स्वरो व्यक्तं न कश्चिदपि दैवतः
 गन्धर्वनगरप्रख्या माया सा तस्य रक्षसः १५
 न्यासभूतासि वैदेहि न्यस्ता मयि महात्मनाः
 रामेण त्वं वरारोहे न त्वां त्यक्तुमिहोत्सहे १६

कृतवैराश्च कल्याणि वयमेतैर्निशाचरैः
 खरस्य निधने देवि जनस्थानवधं प्रति १७
 राक्षसा विविधा वाचो विसृजन्ति महावने
 हिंसाविहारा वैदेहि न चिन्तयितुमर्हसि १८
 लक्ष्मणेनैवमुक्ता तु क्रुद्धा संरक्तलोचना
 अब्रवीत्परुषं वाक्यं लक्ष्मणं सत्यवादिनम् १९
 अनार्यं करुणारम्भं नृशंसं कुलपांसन
 अहं तव प्रियं मन्ये तेनैतानि प्रभाषसे २०
 नैतच्चित्रं सपत्नेषु पापं लक्ष्मणं यद्भवेत्
 त्वद्विधेषु नृशंसेषु नित्यं प्रच्छन्नचारिषु २१
 सुदुष्टस्त्वं वने राममेकमेकोऽनुगच्छसि
 मम हेतोः प्रतिच्छन्नः प्रयुक्तो भरतेन वा २२
 कथमिन्दीवरश्यामं रामं पद्मनिभेक्षणम्
 उपसंश्रित्य भर्तारं कामयेयं पृथग्जनम् २३
 समक्षं तव सौमित्रे प्राणांस्त्यक्ष्ये न संशयः
 रामं विना क्षणमपि न हि जीवामि भूतले २४
 इत्युक्तः परुषं वाक्यं सीतया रोमहर्षणम्
 अब्रवील्लक्ष्मणः सीतां प्राञ्जलिर्विजितेन्द्रियः २५
 उत्तरं नोत्सहे वक्तुं दैवतं भवती मम
 वाक्यमप्रतिरूपं तु न चित्रं स्त्रीषु मैथिलि २६
 स्वभावस्त्वेषु नारीणामेषु लोकेषु दृश्यते
 विमुक्तधर्माश्चपलास्तीक्ष्णा भेदकराः स्त्रियः २७
 उपशृण्वन्तु मे सर्वे साक्षिभूता वनेचराः
 न्यायवादी यथा वाक्यमुक्तोऽहं परुषं त्वया २८
 धिक्त्वामद्य प्रणश्य त्वं यन्मामेवं विशङ्कसे
 स्त्रीत्वाद्दुष्टस्वभावेन गुरुवाक्ये व्यवस्थितम् २९
 गमिष्ये यत्र काकुत्स्थः स्वस्ति तेऽस्तु वरानने
 रक्षन्तु त्वां विशालाक्षि समग्रा वनदेवताः ३०
 निमित्तानि हि घोराणि यानि प्रादुर्भवन्ति मे
 अपि त्वां सह रामेण पश्येयं पुनरागतः ३१

लक्ष्मणेनैवमुक्ता तु रुदती जनकात्मजा
 प्रत्युवाच ततो वाक्यं तीव्रं बाष्पपरिप्लुता ३२
 गोदावरीं प्रवेक्ष्यामि विना रामेण लक्ष्मण
 आबन्धिष्येऽथवा त्यक्ष्ये विषमे देहमात्मनः ३३
 पिबामि वा विषं तीक्ष्णं प्रवेक्ष्यामि हुताशनम्
 न त्वहं राघवादन्यं पदापि पुरुषं स्पृशे ३४
 इति लक्ष्मणमाक्रुश्य सीता दुःखसमन्विता
 पाणिभ्यां रुदती दुःखादुदरं प्रजघान ह ३५
 तामार्तरूपां विमना रुदन्तीं
 सौमित्रिरालोक्य विशालनेत्राम्
 आश्वासयामास न चैव भर्तु-
 स्तं भ्रातरं किञ्चिदुवाच सीता ३६
 ततस्तु सीतामभिवाद्य लक्ष्मणः
 कृताञ्जलि किञ्चिदभिप्रणम्य
 अवेक्षमाणो बहुशश्च मैथिलद्यं
 जगाम रामस्य समीपमात्मवान् ३७

इति श्रीरामायणे अरण्यकाण्डे त्रिचत्वारिंशः सर्गः ४३

३-४४

तया परुषमुक्तस्तु कुपितो राघवानुजः
 स विकाङ्कभृशं रामं प्रतस्थे नचिरादिव १
 तदासाद्य दशग्रीवः क्षिप्रमन्तरमास्थितः
 अभिचक्राम वैदेहीं परिव्राजकरूपधृक् २
 श्लक्ष्णकाषायसंवीतः शिखी छत्री उपानही
 वामे चांसेऽवसज्याथ शुभे यष्टिकमण्डलू
 परिव्राजकरूपेण वैदेहीं समुपागमत् ३
 तामाससादातिबलो भ्रातृभ्यां रहितां वने
 रहितां सूर्यचन्द्राभ्यां संध्यामिव महत्तमः ४
 तामपश्यत्ततो बालां राजपुत्रीं यशस्विनीम्
 रोहिणीं शशिना हीनां ग्रहवद्भृशदारुणः ५

तमुग्रं पापकर्माणं जनस्थानरुहा द्रुमाः
 समीक्ष्य न प्रकम्पन्ते न प्रवाति च मारुतः ६
 शीघ्रस्रोताश्च तं दृष्ट्वा वीक्षन्तं रक्तलोचनम्
 स्तिमितं गन्तुमारेभे भयाद्गोदावरी नदी ७
 रामस्य त्वन्तरं प्रेप्सुर्दशग्रीवस्तदन्तरे
 उपतस्थे च वैदेहीं भिन्नरूपेण रावणः ८
 अभव्यो भव्यरूपेण भर्तारमनुशोचतीम्
 अभ्यवर्तत वैदेहीं चित्रामिव शनैश्चरः ९
 स पापो भव्यरूपेण तृणैः कूप इवावृतः
 अतिष्ठत्प्रेक्ष्य वैदेहीं रामपत्नीं यशस्विनीम् १०
 शुभां रुचिरदन्तोष्ठीं पूर्णचन्द्रनिभाननाम्
 आसीनां पर्णशालायां बाष्पशोकाभिपीडिताम् ११
 स तां पद्मपलाशाक्षीं पीतकौशेयवासिनीम्
 अभ्यगच्छत वैदेहीं दुष्टचेता निशाचरः १२
 स मन्मथशराविष्टो ब्रह्मघोषमुदीरयन्
 अब्रवीत्प्रश्रितं वाक्यं रहिते राक्षसाधिपः १३
 तामुत्तमां त्रिलोकानां पद्महीनामिव श्रियम्
 विभ्राजमानां वपुषा रावणः प्रशशंस ह १४
 का त्वं काञ्चनवर्णाभि पीतकौशेयवासिनि
 कमलानां शुभां मालां पद्मिनीव च बिभ्रती १५
 ह्रीः श्रीः कीर्तिः शुभा लक्ष्मीरप्सरा वा शुभानने
 भूतिर्वा त्वं वरारोहे रतिर्वा स्वैरचारिणी १६
 समाः शिखरिणः स्निग्धाः पाण्डुरा दशनास्तव
 विशाले विमले नेत्रे रक्तान्ते कृष्णतारके १७
 विशालं जघनं पीनमूरु करिकरोपमौ
 एतावुपचितौ वृत्तौ सहितौ संप्रगल्भितौ १८
 पीनोन्नतमुखौ कान्तौ स्निग्धतालफलोपमौ
 मणिप्रवेकाभरणौ रुचिरौ ते पयोधरौ १९
 चारुस्मिते चारुदंति चारुनेत्रे विलासिनि
 मनो हरसि मे रामे नदी कूलमिवाम्भसा २०

करान्तमितमध्यासि सुकेशी संहतस्तनी
 नैव देवी न गन्धर्वी न यक्षी न च किंनरी
 नैवंरूपा मया नारी दृष्टपूर्वा महीतले २१
 रूपमग्र्यं च लोकेषु सौकुमार्यं वयश्च ते
 इह वासश्च कान्तारे चित्तमुन्माथयन्ति मे २२
 सा प्रतिक्राम भद्रं ते न त्वं वस्तुमिहार्हसि
 राक्षसानामयं वासो घोराणां कामरूपिणाम् २३
 प्रासादाग्र्याणि रम्याणि नगरोपवनानि च
 सम्पन्नानि सुगन्धीनि युक्तान्याचरितुं त्वया २४
 वरं माल्यं वरं पानं वरं वस्त्रं च शोभने
 भर्तारं च वरं मन्ये त्वद्युक्तमसितेक्षणे २५
 का त्वं भवसि रुद्राणां मरुतां वा शुचिस्मिते
 वसूनां वा वरारोहे देवता प्रतिभासि मे २६
 नेह गच्छन्ति गन्धर्वा न देवा न च किंनराः
 राक्षसानामयं वासः कथं नु त्वमिहागता २७
 इह शाखामृगाः सिंहा द्वीपिव्याघ्रमृगास्तथा
 ऋक्षास्तरक्षवः कङ्काः कथं तेभ्यो न बिभ्यसे २८
 मदान्वितानां घोराणां कुञ्जराणां तरस्विनाम्
 कथमेका महारण्ये न बिभेषि वरानने २९
 कासि कस्य कुतश्च त्वं किंनिमित्तं च दण्डकान्
 एका चरसि कल्याणि घोरान्नाक्षससेवितान् ३०
 इति प्रशस्ता वैदेही रावणेन दुरात्मना
 द्विजातिवेषेण हि तं दृष्ट्वा रावणमागतम्
 सर्वैरतिथिसत्कारैः पूजयामास मैथिली ३१
 उपानीयासनं पूर्वं पाद्येनाभिनिमन्त्र्य च
 अब्रवीत्सिद्धमित्येव तदा तं सौम्यदर्शनम् ३२
 द्विजातिवेषेण समीक्ष्य मैथिली
 तमागतं पात्रकुसुम्भधारिणम्
 अशक्यमुद्वेष्टुमुपायदर्शना-
 न्यमन्त्रयद्ब्राह्मणवद्यथागतम् ३३

इयं बृसी ब्राह्मण काममास्यता
 मिदं च पाद्यं प्रतिगृह्यतामिति
 इदं च सिद्धं वनजातमुत्तमं
 त्वदर्थमव्यग्रमिहोपभुज्यताम् ३४
 निमन्त्रयमाणः प्रतिपूर्णभाषिणीं
 नरेन्द्रपत्नीं प्रसमीक्ष्य मैथिलीम्
 प्रसह्य तस्या हरणे धृतं मनः
 समर्पयामास वधाय रावणः ३५
 ततः सुवेषं मृगयागतं पतिं
 प्रतीक्षमाणा सहलक्ष्मणं तदा
 निरीक्षमाणा हरितं ददर्श त-
 न्महद्वनं नैव तु रामलक्ष्मणौ ३६

इति श्रीरामायणे अरण्यकाण्डे चतुश्चत्वारिंशः सर्गः ४४

३-४५

रावणेन तु वैदेही तदा पृष्टा जिहीर्षुणा
 परिव्राजकरूपेण शशंसात्मानमात्मना १
 ब्राह्मणश्चातिथिश्चैष अनुक्तो हि शपेत माम्
 इति ध्यात्वा मुहूर्तं तु सीता वचनमब्रवीत् २
 दुहिता जनकस्याहं मैथिलस्य महात्मनः
 सीता नाम्नास्मि भद्रं ते रामभार्या द्विजोत्तम ३
 संवत्सरं चाध्युषिता राघवस्य निवेशने
 भुञ्जाना मानुषान्भोगान्सर्वकामसमृद्धिनी ४
 ततः संवत्सरादूर्ध्वं सममन्यत मे पतिम्
 अभिषेचयितुं रामं समेतो राजमन्त्रिभिः ५
 तस्मिन्संभ्रियमाणे तु राघवस्याभिषेचने
 कैकेयी नाम भर्तारं ममार्या याचते वरम् ६
 प्रतिगृह्य तु कैकेयी श्वशुरं सुकृतेन मे
 मम प्रव्राजनं भर्तुर्भरतस्याभिषेचनम्
 द्वावयाचत भर्तारं सत्यसंधं नृपोत्तमम् ७

नाद्य भोक्ष्ये न च स्वप्स्ये न पास्येऽह कदाचन
एष मे जीवितस्यान्तो रामो यद्यभिषिच्यते ८
इति ब्रुवाणां कैकेयीं श्वशुरो मे स मानदः
अयाचताथैरन्वर्थैर्न च याच्ञां चकार सा ९
मम भर्ता महातेजा वयसा पञ्चविंशकः
रामेति प्रथितो लोके गुणवान्सत्यवाक्शुचिः
विशालाक्षो महाबाहुः सर्वभूतहिते रतः १०
अभिषेकाय तु पितुः समीपं राममागतम्
कैकेयी मम भर्तारमित्युवाच द्रुतं वचः ११
तव पित्रा समाज्ञप्तं ममेदं शृणु राघव
भरताय प्रदातव्यमिदं राज्यमकण्टकम् १२
त्वया तु खलु वस्तव्यं नव वर्षाणि पञ्च च
वने प्रव्रज काकुत्स्थ पितरं मोचयानृतात् १३
तथेत्युवाच तां रामः कैकेयीमकुतोभयः
चकार तद्वचस्तस्या मम भर्ता दृढव्रतः १४
दद्यान्न प्रतिगृह्णीयात्सत्यं ब्रूयान्न चानृतम्
एतद्ब्राह्मण रामस्य व्रतं ध्रुवमनुत्तमम् १५
तस्य भ्राता तु वैमात्रो लक्ष्मणो नाम वीर्यवान्
रामस्य पुरुषव्याघ्रः सहायः समरेऽरिहा १६
स भ्राता लक्ष्मणो नाम धर्मचारी दृढव्रतः
अन्वगच्छद्भ्रनुष्पाणिः प्रव्रजन्तं मया सह १७
ते वयं प्रच्युता राज्यात्कैकेय्यास्तु कृते त्रयः
विचराम द्विजश्रेष्ठ वनं गम्भीरमोजसा १८
समाश्वस मुहूर्तं तु शक्यं वस्तुमिह त्वया
आगमिष्यति मे भर्ता वन्यमादाय पुष्कलम् १९
स त्वं नाम च गोत्रं च कुलमाचक्ष्व तत्त्वतः
एकश्च दण्डकारण्ये किमर्थं चरसि द्विज २०
एवं ब्रुवत्यां सीतायां रामपत्न्यां महाबलः
प्रत्युवाचोत्तरं तीव्रं रावणो राक्षसाधिपः २१
येन वित्रासिता लोकाः सदेवासुरपन्नगाः

अहं स रावणो नाम सीते रक्षोगणेश्वरः २२
 त्वां तु काञ्चनवर्णाभां दृष्ट्वा कौशेयवासिनीम्
 रतिं स्वकेषु दारेषु नाधिगच्छाम्यनिन्दिते २३
 बह्वीनामुत्तमस्त्रीणामाहतानामितस्ततः
 सर्वासामेव भद्रं ते ममाग्रमहिषी भव २४
 लङ्का नाम समुद्रस्य मध्ये मम महापुरी
 सागरेण परिक्षिप्ता निविष्टा गिरिमूर्धनि २५
 तत्र सीते मया सार्धं वनेषु विचरिष्यसि
 न चास्यारण्यवासस्य स्पृहयिष्यसि भामिनि २६
 पञ्च दास्यः सहस्राणि सर्वाभरणभूषिताः
 सीते परिचरिष्यन्ति भार्या भवसि मे यदि २७
 रावणेनैवमुक्ता तु कुपिता जनकात्मजा
 प्रत्युवाचानवद्याङ्गी तमनादृत्य राक्षसम् २८
 महागिरिमिवाकम्प्यं महेन्द्रसदृशं पतिम्
 महोदधिमिवाक्षोभ्यमहं राममनुव्रता २९
 महाबाहुं महोरस्कं सिंहविक्रान्तगामिनम्
 नृसिंहं सिंहसंकाशमहं राममनुव्रता ३०
 पूर्णचन्द्राननं वीरं राजवत्सं जितेन्द्रियम्
 पृथुकीर्तिं महाबाहुमहं राममनुव्रता ३१
 त्वं पुनर्जम्बुकः सिंहीं मामिहेच्छसि दुर्लभाम्
 नाहं शक्या त्वया स्प्रष्टुमादित्यस्य प्रभा यथा ३२
 पादपान्काञ्चनान्नूनं बहून्पश्यसि मन्दभाक्
 राघवस्य प्रियां भार्या यस्त्वमिच्छसि रावण ३३
 क्षुधितस्य च सिंहस्य मृगशत्रोस्तरस्विनः
 आशीविषस्य वदनाद्दंष्ट्रामादातुमिच्छसि ३४
 मन्दरं पर्वतश्रेष्ठं पाणिना हर्तुमिच्छसि
 कालकूटं विषं पीत्वा स्वस्तिमान्गन्तुमिच्छसि ३५
 अक्षि सूच्या प्रमृजसि जिह्वया लेढि च क्षुरम्
 राघवस्य प्रियां भार्यामधिगन्तुं त्वमिच्छसि ३६
 अवसज्य शिलां करुणे समुद्रं तर्तुमिच्छसि

सूर्याचन्द्रमसौ चोभौ पाणिभ्यां हर्तुमिच्छसि
 यो रामस्य प्रियां भार्या प्रधर्षयितुमिच्छसि ३७
 अग्निं प्रज्वलितं दृष्ट्वा वस्त्रेणाहर्तुमिच्छसि
 कल्याणवृत्तां रामस्य यो भार्या हर्तुमिच्छसि ३८
 अयोमुखानां शूलानामग्रे चरितुमिच्छसि
 रामस्य सदृशीं भार्या योऽधिगन्तुं त्वमिच्छसि ३९
 यदन्तरं सिंहशृगालयोर्वने
 यदन्तरं स्यन्दनिकासमुद्रयोः
 सुराग्र्यसौवीरकयोर्यदन्तरं
 तदन्तरं दाशरथेस्तवैव च ४०
 यदन्तरं काञ्चनसीसलोहयो-
 र्यदन्तरं चन्दनवारिपङ्कयोः
 यदन्तरं हस्तिबिडालयोर्वने
 तदन्तरं दाशरथेस्तवैव च ४१
 यदन्तरं वायसवैनतेययो
 र्यदन्तरं मद्गुमयूरयोरपि
 यदन्तरं सारसगृध्रयोर्वने
 तदन्तरं दाशरथेस्तवैव च ४२
 तस्मिन्सहस्राक्षसमप्रभावे
 रामे स्थिते कार्मुकबाणपाणौ
 हतापि तेऽह न जरां गमिष्ये
 वज्रं यथा मत्क्षिकयावगीर्णम् ४३
 इतीव तद्वाक्यमदुष्टभावा
 सुदुष्टमुक्त्वा रजनीचरं तम्
 गात्रप्रकम्पाद् व्यथिता बभूव
 वातोद्धता सा कदलीव तन्वी ४४
 तां वेपमानामुपलक्ष्य सीतां
 स रावणो मृत्युसमप्रभावः
 कुलं बलं नाम च कर्म चात्मनः
 समाचक्षते भयकारणार्थम् ४५

इति श्रीरामायणे अरण्यकाण्डे पञ्चचत्वारिंशः सर्गः ४५

३-४६

एवं ब्रुवत्यां सीतायां संरब्धः परुषाक्षरम्
 ललाटे भ्रुकुटीं कृत्वा रावणः प्रत्युवाच ह १
 भ्राता वैश्रवणस्याहं सापत्न्यो वरवर्णिनि
 रावणो नाम भद्रं ते दशग्रीवः प्रतापवान् २
 यस्य देवाः सगन्धर्वाः पिशाचपतगोरगाः
 विद्रवन्ति भयाद्भीता मृत्योरिव सदा प्रजाः ३
 येन वैश्रवणो भ्राता वैमात्रः कारणान्तरे
 द्वन्द्वमासादितः क्रोधाद्रणे विक्रम्य निर्जितः ४
 मद्भयार्तः परित्यज्य स्वमधिष्ठानमृद्धिमत्
 कैलासं पर्वतश्रेष्ठमध्यास्ते नरवाहनः ५
 यस्य तत्पुष्पकं नाम विमानं कामगं शुभम्
 वीर्यादावर्जितं भद्रे येन यामि विहायसम् ६
 मम संजातरोषस्य मुखं दृष्ट्वैव मैथिलि
 विद्रवन्ति परित्रस्ताः सुराः शक्रपुरोगमाः ७
 यत्र तिष्ठाम्यहं तत्र मारुतो वाति शङ्कितः
 तीव्रांशुः शिशिरांशुश्च भयात्संपद्यते रविः ८
 निष्कम्पपत्रास्तरवो नद्यश्च स्तिमितोदकाः
 भवन्ति यत्र तत्राहं तिष्ठामि च चरामि च ९
 मम पारे समुद्रस्य लङ्का नाम पुरी शुभा
 संपूर्णा राक्षसैर्घोरैर्यथेन्द्रस्यामरावती १०
 प्राकारेण परिक्षिप्ता पाण्डुरेण विराजिता
 हेमकक्ष्या पुरी रम्या वैदूर्यमयतोरणा ११
 हस्त्यश्वरथसंबाधा तूर्यनादविनादिता
 सर्वकामफलैर्वृक्षैः संकुलोद्यानशोभिता १२
 तत्र त्वं वसती सीते राजपुत्रि मया सह
 न स्मरिष्यसि नारीणां मानुषीणां मनस्विनि १३
 भुञ्जाना मानुषान्भोगान्दिव्यांश्च वरवर्णिनि

न स्मरिष्यसि रामस्य मानुषस्य गतायुषः १४
 स्थापयित्वा प्रियं पुत्रं राज्ञा दशरथेन यः
 मन्दवीर्यः सुतो ज्येष्ठस्ततः प्रस्थापितो वनम् १५
 तेन किं भ्रष्टराज्येन रामेण गतचेतसा
 करिष्यसि विशालान्नि तापसेन तपस्विना १६
 सर्वराक्षसभर्तारं कामात्स्वयमिहागतम्
 न मन्मथशराविष्टं प्रत्याख्यातुं त्वमर्हसि १७
 प्रत्याख्याय हि मां भीरु परितापं गमिष्यसि
 चरणेनाभिहत्येव पुरुरवसमुर्वशी १८
 एवमुक्त्वा तु वैदेही क्रुद्धा संरक्तलोचना
 अब्रवीत्पुरुषं वाक्यं रहिते राक्षसाधिपम् १९
 कथं वैश्रवणं देवं सर्वभूतनमस्कृतम्
 भ्रातरं व्यपदिश्य त्वमशुभं कर्तुमिच्छसि २०
 अवश्यं विनशिष्यन्ति सर्वे रावण राक्षसाः
 येषां त्वं कर्कशो राजा दुर्बुद्धिरजितेन्द्रियः २१
 अपहत्य शचीं भार्या शक्यमिन्द्रस्य जीवितुम्
 न तु रामस्य भार्या मामपनीयास्ति जीवितम् २२
 जीवेच्चिरं वज्रधरस्य हस्ता-
 च्छचीं प्रधृष्याप्रतिरूपरूपाम्
 न मादृशीं राक्षस धर्षयित्वा
 पीतामृतस्यापि तवास्ति मोक्षः २३

इति श्रामायणे अरण्यकाण्डे षट्चत्वारिंशः सर्गः ४६

३-४७

सीताया वचनं श्रुत्वा दशग्रीवः प्रतापवान्
 हस्ते हस्तं समाहत्य चकार सुमहद्वपुः १
 स मैथिलद्यं पुनर्वाक्यं बभाषे च ततो भृशम्
 नोन्मत्तया श्रुतौ मन्ये मम वीर्यपराक्रमौ २
 उद्वहेयं भुजाभ्यां तु मेदिनीमम्बरे स्थितः
 आपिबेयं समुद्रं च मृत्युं हन्यां रणे स्थितः ३

अर्कं रुन्ध्यां शरैस्तीक्ष्णैर्विभिन्द्यां हि महीतलम्
 कामरूपिणमुन्मत्ते पश्य मां कामदं पतिम् ४
 एवमुक्तवतस्तस्य रावणस्य शिखिप्रभे
 क्रुद्धस्य हरिपर्यन्ते रक्ते नेत्रे बभूवतुः ५
 सद्यः सौम्यं परित्यज्य भिन्नरूपं स रावणः
 स्वं रूपं कालरूपाभं भेजे वैश्रवणानुजः ६
 संरक्तनयनः श्रीमांस्तप्तकाञ्चनकुण्डलः
 दशास्यः कार्मुकी बाणी बभूव क्षणदाचरः ७
 स परिव्राजकच्छद्य महाकायो विहाय तत्
 प्रतिपेदे स्वकं रूपं रावणो राक्षसाधिपः ८
 संरक्तनयनः क्रोधाञ्जीमूतनिचयप्रभः
 रक्ताम्बरधरस्तस्थौ स्त्रीरत्नं प्रेक्ष्य मैथिलीम् ९
 स तामसितकेशान्तां भास्करस्य प्रभामिव
 वसनाभरणोपेतां मैथिलद्यं रावणोऽब्रवीत् १०
 त्रिषु लोकेषु विख्यातं यदि भर्तारमिच्छसि
 मामाश्रय वरारोहे तवाहं सदृशः पतिः ११
 मां भजस्व चिराय त्वमहं श्लाघ्यस्तव प्रियः
 नैव चाहं क्वचिद्भद्रे करिष्ये तव विप्रियम्
 त्यज्यतां मानुषो भावो मयि भावः प्रणीयताम् १२
 राज्याच्च्युतमसिद्धार्थं रामं परिमितायुषम्
 कैर्गुणैरनुरक्तसि मूढे पण्डितमानिनि १३
 यः स्त्रिया वचनाद्राज्यं विहाय ससुहृन्नम
 अस्मिन्व्यालानुचरिते वने वसति दुर्मतिः १४
 इत्युक्त्वा मैथिलद्यं वाक्यं प्रियार्हा प्रियवादिनीम्
 जग्राह रावणः सीतां बुधः खे रोहिणीमिव १५
 वामेन सीतां पद्माक्षीं मूर्धजेषु करेण सः
 ऊर्वोस्तु दक्षिणेनैव परिजग्राह पाणिना १६
 तं दृष्ट्वा गिरिशृङ्गाभं तीक्ष्णदंष्ट्रं महाभुजम्
 प्राद्रवन्मृत्युसंकाशं भयार्ता वनदेवताः १७
 स च मायामयो दिव्यः खरयुक्तः खरस्वनः

प्रत्यदृश्यत हेमाङ्गो रावणस्य महारथः १८
 ततस्तां परुषैर्वाक्यैरभितर्ज्य महास्वनः
 अङ्केनादाय वैदेहीं रथमारोपयत्तदा १९
 सा गृहीतातिचुक्रोश रावणेन यशस्विनी
 रामेति सीता दुःखार्ता रामं दूरगतं वने २०
 तामकामां स कामार्तः पन्नगेन्द्रवधूमिव
 विवेष्टमानामादाय उत्पपाताथ रावणः २१
 ततः सा राक्षसेन्द्रेण हियमाणा विहायसा
 भृशं चुक्रोश मत्तेव भ्रान्तचित्ता यथातुरा २२
 हा लक्ष्मण महाबाहो गुरुचित्तप्रसादक
 हियमाणां न जानीषे रक्षसा कामरूपिणा २३
 जीवितं सुखमर्थाश्च धर्महेतोः परित्यजन्
 हियमाणामधर्मेण मां राघव न पश्यसि २४
 ननु नामाविनीतानां विनेतासि परंतप
 कथमेवंविधं पापं न त्वं शाधि हि रावणम् २५
 ननु सद्योऽविनीतस्य दृश्यते कर्मणः फलम्
 कालोऽप्यङ्गीभवत्यत्र सस्यानामिव पक्तये २६
 स कर्म कृतवानेतत्कालोपहतचेतनः
 जीवितान्तकरं घोरं रामाद्व्यसनमाप्नुहि २७
 हन्तेदानीं सकामा तु कैकेयी बान्धवैः सह
 हियेयं धर्मकामस्य धर्मपत्नी यशस्विनः २८
 आमन्त्रये जनस्थानं कर्णिकारांश्च पुष्पितान्
 क्षिप्रं रामाय शंसध्वं सीतां हरति रावणः २९
 माल्यवन्तं शिखरिणं वन्दे प्रस्रवणं गिरिम्
 क्षिप्रं रामाय शंसध्वं सीतां हरति रावणः ३०
 हंससारससंघुष्टां वन्दे गोदावरीं नदीम्
 क्षिप्रं रामाय शंसध्वं सीतां हरति रावणः ३१
 दैवतानि च यान्यस्मिन्वने विविधपादपे
 नमस्करोम्यहं तेभ्यो भर्तुः शंसत मां हताम् ३२
 यानि कानिचिदप्यत्र सत्त्वानि निवसन्त्युत

सर्वाणि शरणं यामि मृगपक्षिगणानपि ३३
 हियमाणां प्रियां भर्तुः प्राणेभ्योऽपि गरीयसीम्
 विवशापहता सीता रावणेनेति शंसत ३४
 विदित्वा मां महाबाहुरमुत्रापि महाबलः
 आनेष्यति पराक्रम्य वैवस्वतहतामपि ३५
 रामाय तु यथातत्त्वं जटायो हरणं मम
 लक्ष्मणाय च तत्सर्वमाख्यातव्यमशेषतः ३६

इति श्रीरामायणे अरण्यकाण्डे सप्तचत्वारिंशः सर्गः ४७

३-४८

तं शब्दमवसुप्तस्तु जटायुरथ शुश्रुवे
 निरैक्षद्रावणं क्षिप्रं वैदेहीं च ददर्श सः १
 ततः पर्वतकूटाभस्तीक्ष्णतुरगडः खगोत्तमः
 वनस्पतिगतः श्रीमान्व्याजहार शुभां गिरम् २
 दशग्रीव स्थितो धर्मे पुराणे सत्यसंश्रयः
 जटायुर्नाम नाम्नाहं गृध्रराजो महाबलः ३
 राजा सर्वस्य लोकस्य महेन्द्रवरुणोपमः
 लोकानां च हिते युक्तो रामो दशरथात्मजः ४
 तस्यैषा लोकनाथस्य धर्मपत्नी यशस्विनी
 सीता नाम वरारोहा यां त्वं हर्तुमिहेच्छसि ५
 कथं राजा स्थितो धर्मे परदारान्परामृशेत्
 रक्षणीया विशेषेण राजदारा महाबल
 निवर्तय मतिं नीचां परदाराभिमर्शनात् ६
 न तत्समाचरेद्धीरो यत्परोऽस्य विगर्हयेत्
 यथात्मनस्तथान्येषां दारा रक्ष्या विमर्शनात् ७
 अर्थं वा यदि वा कामं शिष्टाः शास्त्रेष्वनागतम्
 व्यवस्यन्त्यनु राजानं धर्मं पौलस्त्यनन्दन ८
 राजा धर्मश्च कामश्च द्रव्याणां चोत्तमो निधिः
 धर्मः शुभं वा पापं वा राजमूलं प्रवर्तते ९
 पापस्वभावश्चपलः कथं त्वं रक्षसां वर

एश्वर्यमभिसंप्राप्तो विमानमिव दुष्कृती १०
 कामस्वभावो यो यस्य न स शक्यः प्रमार्जितुम्
 न हि दुष्टात्मनामार्यं मा वसत्यालये चिरम् ११
 विषये वा पुरे वा ते यदा रामो महाबलः
 नापराध्यति धर्मात्मा कथं तस्यापराध्यसि १२
 यदि शूर्पणखाहेतोर्जनस्थानगतः खरः
 अतिवृत्तो हतः पूर्वं रामेणाक्लिष्टकर्मणा १३
 अत्र ब्रूहि यथासत्यं को रामस्य व्यतिक्रमः
 यस्य त्वं लोकनाथस्य हत्वा भार्यां गमिष्यसि १४
 क्षिप्रं विसृज वैदेहीं मा त्वा घोरेण चक्षुषा
 दहेद्दहनभूतेन वृत्रमिन्द्राशनिर्यथा १५
 सर्पमाशीविषं बद्ध्वा वस्त्रान्ते नावबुध्यसे
 ग्रीवायां प्रतिमुक्तं च कालपाशं न पश्यसि १६
 स भारः सौम्य भर्तव्यो यो नरं नावसादयेत्
 तदन्नमुपभोक्तव्यं जीर्यते यदनामयम् १७
 यत्कृत्वा न भवेद्धर्मो न कीर्तिर्न यशो भुवि
 शरीरस्य भवेत्स्वेदः कस्तत्कर्म समाचरेत् १८
 षष्टिवर्षसहस्राणि मम जातस्य रावण
 पितृपैतामहं राज्यं यथावदनुतिष्ठतः १९
 वृद्धोऽहं त्वं युवा धन्वी सरथः कवची शरी
 तथाप्यादाय वैदेहीं कुशली न गमिष्यसि २०
 न शक्तस्त्वं बलाद्धर्तुं वैदेहीं मम पश्यतः
 हेतुभिर्न्यायसंयुक्तैर्ध्रुवां वेदश्रुतीमिव २१
 युद्ध्यस्व यदि शूरोऽसि मुहूर्तं तिष्ठ रावण
 शयिष्यसे हतो भूमौ यथा पूर्वं खरस्तथा २२
 असकृत्संयुगे येन निहता दैत्यदानवाः
 नचिराञ्छीरवासास्त्वां रामो युधि वधिष्यति २३
 किं नु शक्यं मया कर्तुं गतौ दूरं नृपात्मजौ
 क्षिप्रं त्वं नश्यसे नीच तयोर्भीतो न संशयः २४
 न हि मे जीवमानस्य नयिष्यसि शुभामिमाम्

सीतां कमलपत्राक्षीं रामस्य महिषीं प्रियाम् २५
 अवश्यं तु मया कार्यं प्रियं तस्य महात्मनः
 जीवितेनापि रामस्य तथा दशरथस्य च २६
 तिष्ठ तिष्ठ दशग्रीव मुहूर्तं पश्य रावण
 युद्धातिथ्यं प्रदास्यामि यथाप्राणं निशाचर
 वृन्तादिव फलं त्वां तु पातयेयं रथोत्तमात् २७
 इति श्रीरामायणे अरण्यकाण्डे अष्टचत्वारिंशः सर्गः ४८

३-४६

इत्युक्तस्य यथान्यायं रावणस्य जटायुषा
 क्रुद्धस्याग्निभाः सर्वा रेजुर्विंशतिदृष्टयः १
 संरक्तनयनः कोपात्तप्तकाञ्चनकुरण्डलः
 राक्षसेन्द्रोऽभिदुद्राव पतगेन्द्रममर्षणः २
 स संप्रहारस्तुमुलस्तयोस्तस्मिन्महावने
 बभूव वातोद्धतयोर्मेघयोर्गगने यथा ३
 तद्बभूवाद्भुतं युद्धं गृध्रराक्षसयोस्तदा
 सपक्षयोर्माल्यवतोर्महापर्वतयोरिव ४
 ततो नालीकनाराचैस्तीक्ष्णाग्रैश्च विकर्णिभिः
 अभ्यवर्षन्महाघोरैर्गृध्रराजं महाबलः ५
 स तानि शरजालानि गृध्रः पत्ररथेश्वरः
 जटायुः प्रतिजग्राह रावणास्त्राणि संयुगे ६
 तस्य तीक्ष्णनखाभ्यां तु चरणाभ्यां महाबलः
 चकार बहुधा गात्रे व्रणान्पतगसत्तमः ७
 अथ क्रोधाद्दशग्रीवो जग्राह दश मार्गणान्
 मृत्युदण्डनिभान्घोराञ्छत्रुमर्दनकाङ्क्षया ८
 स तैर्बाणैर्महावीर्यः पूर्णमुक्तैरजिह्वगैः
 बिभेद निशितैस्तीक्ष्णैर्गृध्रं घोरैः शिलीमुखैः ९
 स राक्षसरथे पश्यञ्जानकीं बाष्पलोचनाम्
 अचिन्तयित्वा बाणांस्तान्नाक्षसं समभिद्रवत् १०
 ततोऽस्य सशरं चापं मुक्तामणिविभूषितम्

चरणाभ्यां महातेजा बभञ्ज पतगेश्वरः ११
 तच्चाग्निसदृशं दीप्तं रावणस्य शरावरम्
 पक्षाभ्यां च महातेजा व्यधुनोत्पतगेश्वरः १२
 काञ्चनोरश्छदान्दिव्यान्पिशाचवदनान्खरान्
 तांश्चास्य जवसंपन्नाञ्जघान समरे बली १३
 वरं त्रिवेणुसंपन्नं कामगं पावकार्चिषम्
 मणिहेमविचित्राङ्गं बभञ्ज च महारथम्
 पूर्णचन्द्रप्रतीकाशं छत्रं च व्यजनैः सह १४
 स भग्नधन्वा विरथो हताश्वो हतसारथिः
 अङ्केनादाय वैदेहीं पपात भुवि रावणः १५
 दृष्ट्वा निपतितं भूमौ रावणं भग्नवाहनम्
 साधु साध्विति भूतानि गृध्रराजमपूजयन् १६
 परिश्रान्तं तु तं दृष्ट्वा जरया पक्षियूथपम्
 उत्पपात पुनर्हृष्टो मैथिलद्यं गृह्य रावणः १७
 तं प्रहृष्टं निधायाङ्के गच्छन्तं जनकात्मजाम्
 गृध्रराजः समुत्पत्य जटायुरिदमब्रवीत् १८
 वज्रसंस्पर्शबाणस्य भार्या रामस्य रावण
 अल्पबुद्धे हरस्येनां वधाय खलु रक्षसाम् १९
 समित्रबन्धुः सामात्यः सबलः सपरिच्छदः
 विषपानं पिबस्येतत्पिपासित इवोदकम् २०
 अनुबन्धमजानन्तः कर्मणामविचक्षणाः
 शीघ्रमेव विनश्यन्ति यथा त्वं विनशिष्यसि २१
 बद्धस्त्वं कालपाशेन क्व गतस्तस्य मोक्षयसे
 वधाय बडिशं गृह्य सामिषं जलजो यथा २२
 न हि जातु दुराधर्षो काकुत्स्थो तव रावण
 धर्षणं चाश्रमस्यास्य क्षमिष्येते तु राघवो २३
 यथा त्वया कृतं कर्म भीरुणा लोकगर्हितम्
 तस्कराचरितो मार्गो नैष वीरनिषेवितः २४
 युध्यस्व यदि शूरोऽसि मुहूर्तं तिष्ठ रावण
 शयिष्यसे हतो भूमौ यथा भ्राता खरस्तथा २५

परेतकाले पुरुषो यत्कर्म प्रतिपद्यते
 विनाशयात्मनोऽधर्म्यं प्रतिपन्नोऽसि कर्म तत् २६
 पापानुबन्धो वै यस्य कर्मणः को नु तत्पुमान्
 कुर्वीत लोकाधिपतिः स्वयंभूर्भगवानपि २७
 एवमुक्त्वा शुभं वाक्यं जटायुस्तस्य रक्षसः
 निपपात भृशं पृष्ठे दशग्रीवस्य वीर्यवान् २८
 तं गृहीत्वा नखैस्तीक्ष्णैर्विरराद समन्ततः
 अधिरूढो गजारोहो यथा स्याद्दुष्टवारणम् २९
 विरराद नखैरस्य तुण्डं पृष्ठे समर्पयन्
 केशांश्चोत्पाटयामास नखपक्षमुखायुधः ३०
 स तथा गृध्रराजेन क्लिश्यमानो मुहुर्मुहुः
 अमर्षस्फुरितोष्ठः सन्प्राकम्पत स रक्षसः ३१
 संपरिष्वज्य वैदेहीं वामेनाङ्केन रावणः
 तलेनाभिजघानार्तो जटायुं क्रोधमूर्च्छितः ३२
 जटायुस्तमतिक्रम्य तुण्डेनास्य खगाधिपः
 वामबाहून्दश तदा व्यपाहरदरिंदमः ३३
 ततः क्रुद्धो दशग्रीवः सीतामुत्सृज्य वीर्यवान्
 मुष्टिभ्यां चरणाभ्यां च गृध्रराजमपोथयत् ३४
 ततो मुहूर्तं संग्रामो बभूवातुलवीर्ययोः
 रक्षसानां च मुख्यस्य पक्षिणां प्रवरस्य च ३५
 तस्य व्यायच्छमानस्य रामस्यार्थेऽथ रावणः
 पक्षौ पादौ च पार्श्वौ च खङ्गमुद्धृत्य सोऽच्छिनत् ३६
 स छिन्नपक्षः सहसा रक्षसा रौद्रकर्मणा
 निपपात हतो गृध्रो धरण्यामल्पजीवितः ३७
 तं दृष्ट्वा पतितं भूमौ क्षतजार्द्रं जटायुषम्
 अभ्यधावत वैदेही स्वबन्धुमिव दुःखिता ३८
 तं नीलजीमूतनिकाशकल्पं
 सुपाण्डुरोरस्कमुदारवीर्यम्
 ददर्श लङ्काधिपतिः पृथिव्यां
 जटायुषं शान्तमिवाग्निदावम् ३९

ततस्तु तं पत्ररथं महीतले
निपातितं रावणवेगमर्दितम्
पुनः परिष्वज्य शशिप्रभानना
रुरोद सीता जनकात्मजा तदा ४०

इति श्रीरामायणे अरण्यकाण्डे एकोनपञ्चाशः सर्गः ४६

३-५०

तमल्पजीवितं भूमौ स्फुरन्तं राक्षसाधिपः
ददर्श गृध्रं पतितं समीपे राघवाश्रमात् १
सा तु ताराधिपमुखी रावणेन समीक्ष्य तम्
गृध्रराजं विनिहतं विललाप सुदुःखिता २
निमित्तं लक्षणज्ञानं शकुनिस्वरदर्शनम्
अवश्यं सुखदुःखेषु नराणां प्रतिदृश्यते ३
न नूनं राम जानासि महद्व्यसनमात्मनः
धावन्ति नूनं काकुत्स्थ मदर्थं मृगपक्षिणः ४
त्राहि मामद्य काकुत्स्थ लक्ष्मणेति वराङ्गना
सुसंत्रस्ता समाक्रन्दच्छृण्वतां तु यथान्तिके ५
तां क्लिष्टमाल्याभरणां विलपन्तीमनाथवत्
अभ्यधावत वैदेहीं रावणो राक्षसाधिपः ६
तां लतामिव वेष्टन्तीमालिङ्गन्तीं महाद्रुमान्
मुञ्च मुञ्चेति बहुशः प्रवदन्नाक्षसाधिपः ७
क्रोशन्तीं राम रामेति रामेण रहितां वने
जीवितान्ताय केशेषु जग्राहान्तकसंनिभः ८
प्रधर्षितायां वैदेह्यां बभूव सचराचरम्
जगत्सर्वममर्यादं तमसान्धेन संवृतम् ९
दृष्ट्वा सीतां परामृष्टां दीनां दिव्येन चक्षुषा
कृतं कार्यमिति श्रीमान्व्याजहार पितामहः १०
प्रहृष्टा व्यथिताश्चासन्सर्वे ते परमर्षयः
दृष्ट्वा सीतां परामृष्टां दण्डकारण्यवासिनः ११
स तु तां राम रामेति रुदन्तीं लक्ष्मणेति च

जगामाकाशमादाय रावणो राक्षसाधिपः १२
तप्ताभरणसर्वाङ्गी पीतकौशेयवासिनी
रराज राजपुत्री तु विद्युत्सौदामिनी यथा १३
उद्धूतेन च वस्त्रेण तस्याः पीतेन रावणः
अधिकं परिबभ्राज गिरिर्दीप्त इवाग्निना १४
तस्याः परमकल्याणयास्ताम्राणि सुरभीणि च
पद्मपत्राणि वैदेह्या अभ्यकीर्यन्त रावणम् १५
तस्याः कौशेयमुद्धूतमाकाशे कनकप्रभम्
बभौ चादित्यरागेण ताम्रमभ्रमिवातपे १६
तस्यास्तद्विमलं वक्त्रमाकाशे रावणाङ्कगम्
न रराज विना रामं विनालमिव पङ्कजम् १७
बभूव जलदं नीलं भित्त्वा चन्द्र इवोदितः
सुललाटं सुकेशान्तं पद्मगर्भाभमव्रणम्
शुक्लैः सुविमलैर्दन्तैः प्रभावद्भिरलंकृतम् १८
रुदितं व्यपमृष्टास्रं चन्द्रवत्प्रियदर्शनम्
सुनासं चारुताम्रोष्ठमाकाशे हाटकप्रभम् १९
राक्षसेन्द्रसमाधूतं तस्यास्तद्वदनं शुभम्
शुशुभे न विना रामं दिवा चन्द्र इवोदितः २०
सा हेमवर्णा नीलाङ्गं मैथिली राक्षसाधिपम्
शुशुभे काञ्चनी काञ्ची नीलं मणिमिवाश्रिता २१
सा पद्मगौरी हेमाभा रावणं जनकात्मजा
विद्युद्घनमिवाविश्य शुशुभे तप्तभूषणा २२
तस्या भूषणघोषेण वैदेह्या राक्षसाधिपः
बभूव विमलो नीलः सघोष इव तोयदः २३
उत्तमाङ्गच्युता तस्याः पुष्पवृष्टिः समन्ततः
सीताया हियमाणायाः पपात धरणीतले २४
सा तु रावणवेगेन पुष्पवृष्टिः समन्ततः
समाधूता दशग्रीवं पुनरेवाभ्यवर्तत २५
अभ्यवर्तत पुष्पाणां धारा वैश्रवणानुजम्
नक्षत्रमाला विमला मेरुं नगमिवोत्तमम् २६

चरणानूपुरं भ्रष्टं वैदेह्या रत्नभूषितम्
 विद्युन्मण्डलसंकाशं पपात मधुरस्वनम् २७
 तरुप्रवालरक्ता सा नीलाङ्गं राक्षसेश्वरम्
 प्राशोभयत वैदेही गजं कक्ष्येव काञ्चनी २८
 तां महोल्कामिवाकाशे दीप्यमानां स्वतेजसा
 जहाराकाशमाविश्य सीतां वैश्रवणानुजः २९
 तस्यास्तान्यग्निवर्णानि भूषणानि महीतले
 सघोषायवकीर्यन्त क्षीणास्तारा इवाम्बरात् ३०
 तस्याः स्तनान्तराद्भ्रष्टो हारस्ताराधिपद्युतिः
 वैदेह्या निपतन्भाति गङ्गेव गगनाच्च्युता ३१
 उत्पातवाताभिहता नानाद्विजगणायुताः
 मा भैरिति विधूताग्रा व्याजहुरिव पादपाः ३२
 नलिन्यो ध्वस्तकमलास्त्रस्तमीनजलेचराः
 सखीमिव गतोत्साहां शोचन्तीव स्म मैथिलीम् ३३
 समन्तादभिसंपत्य सिंहव्याघ्रमृगद्विजाः
 अन्वधावंस्तदा रोषात्सीताच्छायानुगामिनः ३४
 जलप्रपातास्रमुखाः शृङ्गैरुच्छ्रितबाहवः
 सीतायां हियमाणायां विक्रोशन्तीव पर्वताः ३५
 हियमाणां तु वैदेहीं दृष्ट्वा दीनो दिवाकरः
 प्रविध्वस्तप्रभः श्रीमानासीत्पाण्डुरमण्डलः ३६
 नास्ति धर्मः कुतः सत्यं नार्जवं नानृशंसता
 यत्र रामस्य वैदेहीं भार्या हरति रावणः ३७
 इति सर्वाणि भूतानि गणशः पर्यदेवयन्
 वित्रस्तका दीनमुखा रुरुदुर्मृगपोतकाः ३८
 उद्वीक्ष्योद्वीक्ष्य नयनैरास्रपाताविलेक्षणाः
 सुप्रवेपितगात्राश्च बभूवुर्वनदेवताः ३९
 विक्रोशन्तीं दृढं सीतां दृष्ट्वा दुःखं तथागताम्
 तां तु लक्ष्मण रामेति क्रोशन्तीं मधुरस्वराम् ४०
 अवेक्षमाणां बहुशो व्देहीं धरणीतलम्
 स तामाकुलकेशान्तां विप्रमृष्टविशेषकाम्

जहारात्मविनाशाय दशग्रीवो मनस्विनीम् ४१
 ततस्तु सा चारुदती शुचिस्मिता
 विनाकृता बन्धुजनेन मैथिली
 अपश्यती राघवलक्ष्मणावुभौ
 विवर्णवक्त्रा भयभारपीडिता ४२

इति श्रीरामायणे अरण्यकाण्डे पञ्चाशः सर्गः ५०

३-५१

खमुत्पतन्तं तं दृष्ट्वा मैथिली जनकात्मजा
 दुःखिता परमोद्विग्ना भये महति वर्तिनी १
 रोषरोदनताम्राक्षी भीमाक्षं राक्षसाधिपम्
 रुदती करुणं सीता हियमाणेदमब्रवीत् २
 न व्यपत्रपसे नीच कर्मणाऽनेन रावण
 ज्ञात्वा विरहितां यो मां चोरयित्वा पलायसे ३
 त्वयैव नूनं दुष्टात्मन्भीरुणा हर्तुमिच्छता
 ममापवाहितो भर्ता मृगरूपेण मायया
 यो हि मामुद्यतस्त्रातुं सोऽप्ययं विनिपातितः ४
 परमं खलु ते वीर्यं दृश्यते राक्षसाधम
 विश्राव्य नामधेयं हि युद्धे नास्मि जिता त्वया ५
 ईदृशं गर्हितं कर्म कथं कृत्वा न लज्जसे
 स्त्रियाश्च हरणं नीच रहिते च परस्य च ६
 कथयिष्यन्ति लोकेषु पुरुषाः कर्म कुत्सितम्
 सुनृशंसमधर्मिष्ठं तव शौण्डीर्यमानिनः ७
 धिक्ते शौर्यं च सत्त्वं च यत्त्वया कथितं तदा
 कुलाक्रोशकरं लोके धिक्ते चारित्रमीदृशम् ८
 किं शक्यं कर्तुमेवं हि यज्जवेनैव धावसि
 मुहूर्तमपि तिष्ठस्व न जीवन्प्रतियास्यसि ९
 न हि चक्षुःपथं प्राप्य तयोः पार्थिवपुत्रयोः
 ससैन्योऽपि समर्थस्त्वं मुहूर्तमपि जीवितुम् १०
 न त्वं तयोः शरस्पर्शं सोढुं शक्तः कथंचन

वने प्रज्वलितस्येव स्पर्शमग्नेर्विहंगमः ११
 साधु कृत्वात्मनः पथ्यं साधु मां मुञ्च रावण
 मत्प्रधर्षणरुष्टो हि भ्रात्रा सह पतिर्मम
 विधास्यति विनाशाय त्वं मां यदि न मुञ्चसि १२
 येन त्वं व्यवसायेन बलान्मां हर्तुमिच्छसि
 व्यवसायः स ते नीच भविष्यति निरर्थकः १३
 न ह्यहं तमपश्यन्ती भर्तारं विबुधोपमम्
 उत्सहे शत्रुवशगा प्राणान्धारयितुं चिरम् १४
 न नूनं चात्मनः श्रेयः पथ्यं वा समवेक्षसे
 मृत्युकाले यथा मर्त्यो विपरीतानि सेवते १५
 मुमूर्षूणां हि सर्वेषां यत्पथ्यं तन्न रोचते
 पश्यामीव हि कण्ठे त्वां कालपाशावपाशितम् १६
 यथा चास्मिन्भयस्थाने न बिभेषि दशानन
 व्यक्तं हिरण्मयान्हि त्वं संपश्यसि महीरुहान् १७
 नदीं वैतरणीं घोरां रुधिरौघनिवाहिनीम्
 खङ्गपत्रवनं चैव भीमं पश्यसि रावण १८
 तप्तकाञ्चनपुष्पां च वैदूर्यप्रवरच्छदाम्
 द्रव्यसे शात्मलद्यं तीक्ष्णामायसैः कण्ठकैश्चिताम् १९
 न हि त्वमीदृशं कृत्वा तस्यालीकं महात्मनः
 धारितुं शक्यसि चिरं विषं पीत्वेव निर्घृण २०
 बद्धस्त्वं कालपाशेन दुर्निवारेण रावण
 क्व गतो लप्स्यसे शर्म भर्तुर्मम महात्मनः २१
 निमेषान्तरमात्रेण विना भ्रातरमाहवे
 राक्षसा निहता येन सहस्राणि चतुर्दश २२
 स कथं राघवो वीरः सर्वास्त्रकुशलो बली
 न त्वां हन्याच्छरैस्तीक्ष्णैरिष्टभार्यापहारिणम् २३
 एतच्चान्यच्च परुषं वैदेही रावणाङ्गगा
 भयशोकसमाविष्टा करुणं विललाप ह २४
 तथा भृशार्ता बहु चैव भाषिणीं
 विलापपूर्वं करुणं च भामिनीम्

जहार पापस्तरुणीं विवेष्टीं

नृपात्मजामागतगात्रवेपथुम् २५ ढरुम्भढजत्र

इति श्रीरामायणे अरण्यकाण्डे एकपञ्चाशः सर्गः ५१

३-५२

हियमाणा तु वैदेही कंचिन्नाथमपश्यती
ददर्श गिरिशृङ्गस्थान्पञ्च वानरपुंगवान् १
तेषां मध्ये विशालाक्षी कौशेयं कनकप्रभम्
उत्तरीयं वरारोहा शुभान्याभरणानि च
मुमोच यदि रामाय शंसेयुरिति मैथिली २
वस्त्रमुत्सृज्य तन्मध्ये विनिक्षिप्तं सभूषणम्
संभ्रमात्तु दशग्रीवस्तत्कर्म न च बुद्धवान् ३
पिङ्गाक्षास्तां विशालाक्षीं नेत्रैरनिमिषैरिव
विक्रोशन्तीं तदा सीतां ददृशुर्वानरर्षभाः ४
स च पम्पामतिक्रम्य लङ्कामभिमुखः पुरीम्
जगाम रुदतीं गृह्य मैथिलद्यं राक्षसेश्वरः ५
तां जहार सुसंहृष्टो रावणो मृत्युमात्मनः
उत्सङ्गेनैव भुजगीं तीक्ष्णदंष्ट्रां महाविषाम् ६
वनानि सरितः शैलान्सरांसि च विहायसा
स क्षिप्रं समतीयाय शरश्चापादिव च्युतः ७
तिमिनक्रनिकेतं तु वरुणालयमक्षयम्
सरितां शरणं गत्वा समतीयाय सागरम् ८
संभ्रमात्परिवृत्तोर्मी रुद्धमीनमहोरगः
वैदेह्यां हियमाणायां बभूव वरुणालयः ९
अन्तरिक्षगता वाचः ससृजुश्चारणास्तदा
एतदन्तो दशग्रीव इति सिद्धास्तदाऽब्रुवन् १०
स तु सीतां विवेष्टन्तीमङ्केनादाय रावणः
प्रविवेश पुरीं लङ्कां रूपिणीं मृत्युमात्मनः ११
सोऽभिगम्य पुरीं लङ्कां सुविभक्तमहापथाम्
संरूढकक्ष्याबहुलं स्वमन्तःपुरमाविशत् १२

तत्र तामसितापाङ्गीं शोकमोहपरायणाम्
 निदधे रावणः सीतां मयो मायामिवासुरीम् १३
 अब्रवीच्च दशग्रीवः पिशाचीर्घोरदर्शनाः
 यथा नैनां पुमान्स्त्री वा सीतां पश्यत्यसंमतः १४
 मुक्तामणिसुवर्णानि वस्त्राण्याभरणानि च
 यद्यदिच्छेत्तदेवास्या देयं मच्छन्दतो यथा १५
 या च वक्ष्यति वैदेहीं वचनं किञ्चिदप्रियम्
 अज्ञानाद्यदि वा ज्ञानान्न तस्या जीवितं प्रियम् १६
 तथोक्त्वा राक्षसीस्तास्तु राक्षसेन्द्रः प्रतापवान्
 निष्क्रम्यान्तःपुरात्तस्मात्किं कृत्यमिति चिन्तयन्
 ददर्शाष्टौ महावीर्यान्नाक्षसान्पिशिताशनान् १७
 स तान्दृष्ट्वा महावीर्यो वरदानेन मोहितः
 उवाचैतानिदं वाक्यं प्रशस्य बलवीर्यतः १८
 नानाप्रहरणाः क्षिप्रमितो गच्छत सत्वराः
 जनस्थानं हतस्थानं भूतपूर्वं खरालयम् १९
 तत्रोष्यतां जनस्थाने शून्ये निहतराक्षसे
 पौरुषं बलमाश्रित्य त्रासमुत्सृज्य दूरतः २०
 बलं हि सुमहद्यन्मे जनस्थाने निवेशितम्
 सदूषणखरं युद्धे हतं तद्रामसायकैः २१
 ततः क्रोधो ममापूर्वो धैर्यस्योपरि वर्धते
 वैरं च सुमहज्जातं रामं प्रति सुदारुणम् २२
 निर्यातयितुमिच्छामि तच्च वैरमहं रिपोः
 न हि लप्स्याम्यहं निद्रामहत्वा संयुगे रिपुम् २३
 तं त्विदानीमहं हत्वा खरदूषणघातिनम्
 रामं शर्मोपलप्स्यामि धनं लब्ध्वेव निर्धनः २४
 जनस्थाने वसद्भिस्तु भवद्भी राममाश्रिता
 प्रवृत्तिरुपनेतव्या किं करोतीति तत्त्वतः २५
 अप्रमादाच्च गन्तव्यं सर्वैरेव निशाचरैः
 कर्तव्यश्च सदा यत्नो राघवस्य वधं प्रति २६
 युष्माकं हि बलज्ञोऽहं बहुशो रक्षमूर्धनि

अतश्चास्मिञ्जनस्थाने मया यूयं नियोजिताः २७

ततः प्रियं वाक्यमुपेत्य राक्षसा

महार्थमष्टावभिवाद्य रावणम्

विहाय लङ्कां सहिताः प्रतस्थिरे

यतो जनस्थानमलक्ष्यदर्शनाः २८

ततस्तु सीतामुपलभ्य रावणः

सुसंप्रहृष्टः परिगृह्य मैथिलीम्

प्रसज्ज्य रामेण च वैरमुत्तमं

बभूव मोहान्मुदितः स राक्षसः २९

इति श्रीरामायणे अरण्यकाण्डे द्विपञ्चाशः सर्गः ५२

३-५३

संदिश्य राक्षसान्घोरान्नावणोऽष्टौ महाबलान्

आत्मानं बुद्धिवैक्लव्यात्कृतकृत्यममन्यत १

स चिन्तयानो वैदेहीं कामबाणसमर्पितः

प्रविवेश गृहं रम्यं सीतां द्रष्टुमभित्वरन् २

स प्रविश्य तु तद्वेश्म रावणो राक्षसाधिपः

अपश्यद्राक्षसीमध्ये सीतां शोकपरायणाम् ३

अश्रुपूर्णमुखीं दीनां शोकभारावपीडिताम्

वायुवेगैरिवाक्रान्तां मञ्जन्तीं नावमर्णवे ४

मृगयूथपरिभ्रष्टां मृगीं श्वभिरिवावृताम्

अधोमुखमुखीं दीनामभ्येत्य च निशाचरः ५

तां तु शोकवशां दीनामवशां राक्षसाधिपः

स बलाद्दर्शयामास गृहं देवगृहोपमम् ६

हर्म्यप्रासादसंबाधं स्त्रीसहस्रनिषेवितम्

नानापक्षिगणैर्जुष्टं नानारत्नसमन्वितम् ७

काञ्चनैस्तापनीयैश्च स्फाटिकै राजतैस्तथा

वज्रवैदूर्यचित्रैश्च स्तम्भैर्दृष्टिमनोहरैः ८

दिव्यदुन्दुभिनिर्हादं तप्तकाञ्चनतोरणम्

सोपानं काञ्चनं चित्रमारुरोह तथा सह

दान्तका राजताश्चैव गवान्नाः प्रियदर्शनाः
 हेमजालावृताश्चासंस्तत्र प्रासादपङ्क्तयः १०
 सुधामणिविचित्राणि भूमिभागानि सर्वशः
 दशग्रीवः स्वभवने प्रादर्शयत मैथिलीम् ११
 दीर्घिकाः पुष्करिण्यश्च नानापुष्पसमावृताः
 रावणो दर्शयामास सीतां शोकपरायणाम् १२
 दर्शयित्वा तु वैदेहीं कृत्स्नं तद्भवनोत्तमम्
 उवाच वाक्यं पापात्मा रावणो जनकात्मजाम् १३
 दश राक्षसकोट्यश्च द्वाविंशतिरथापराः
 वर्जयित्वा जरावृद्धान्बालांश्च रजनीचरान् १४
 तेषां प्रभुरहं सीते सर्वेषां भीमकर्मणाम्
 सहस्रमेकमेकस्य मम कार्यपुरःसरम् १५
 यदिदं राज्यतन्त्रं मे त्वयि सर्वं प्रतिष्ठितम्
 जीवितं च विशालाक्षि त्वं मे प्राणैर्गरीयसी १६
 बहूनां स्त्रीसहस्राणां मम योऽसौ परिग्रहः
 तासां त्वमीश्वरी सीते मम भार्या भव प्रिये १७
 साधु किं तेऽन्यया बुद्ध्या रोचयस्व वचो मम
 भजस्व माभितप्तस्य प्रसादं कर्तुमर्हसि १८
 परिक्षिप्ता समुद्रेण लङ्केयं शतयोजना
 नेयं धर्षयितुं शक्या सेन्द्रैरपि सुरासुरैः १९
 न देवेषु न यक्षेषु न गन्धर्वेषु नर्षिषु
 अहं पश्यामि लोकेषु यो मे वीर्यसमो भवेत् २०
 राज्यभ्रष्टेन दीनेन तापसेन गतायुषा
 किं करिष्यसि रामेण मानुषेणाल्पतेजसा २१
 भजस्व सीते मामेव भर्ताहं सदृशस्तव
 यौवनं ह्यध्रुवं भीरु रमस्वेह मया सह २२
 दर्शने मा कृथा बुद्धिं राघवस्य वरानने
 कास्य शक्तिरिहागन्तुमपि सीते मनोरथैः २३
 न शक्यो वायुराकाशे पाशैर्बद्धुं महाजवः
 दीप्यमानस्य वाप्यग्नेर्ग्रहीतुं विमलां शिखाम् २४

त्रयाणामपि लोकानां न तं पश्यामि शोभने
 विक्रमेण नयेद्यस्त्वां मद्बाहुपरिपालिताम् २५
 लङ्कायां सुमहद्राज्यमिदं त्वमनुपालय
 अभिषेकोदकक्लिन्ना तुष्टा च रमयस्व माम् २६
 दुष्कृतं यत्पुरा कर्म वनवासेन तद्गतम्
 यश्च ते सुकृतो धर्मस्तस्येह फलमाप्नुहि २७
 इह सर्वाणि माल्यानि दिव्यगन्धानि मैथिलि
 भूषणानि च मुख्यानि तानि सेव मया सह २८
 पुष्पकं नाम सुश्रोणि भ्रातुर्वैश्रवणस्य मे
 विमानं सूर्यसंकाशं तरसा निर्जितं मया २९
 विशालं रमणीयं च तद्विमानं मनोजवम्
 तत्र सीते मया सार्धं विहरस्व यथासुखम् ३०
 वदनं पद्मसंकाशं विमलं चारुदर्शनम्
 शोकार्तं तु वरारोहे न भ्राजति वरानने ३१
 अलं व्रीडेन वैदेहि धर्मलोपकृतेन ते
 आर्षोऽय दैवनिष्यन्दो यस्त्वामभिगमिष्यति ३२
 एतौ पादौ मया स्निग्धौ शिरोभिः परिपीडितौ
 प्रसादं कुरु मे क्षिप्रं वश्यो दासोऽहमस्मि ते ३३
 नेमाः शून्या मया वाचः शुष्यमाणेन भाषिताः
 न चापि रावणः कांचिन्मूर्धा स्त्रीं प्रणमेत ह ३४
 एवमुक्त्वा दशग्रीवो मैथिलद्यं जनकात्मजाम्
 कृतान्तवशमापन्नो ममेयमिति मन्यते ३५

इति श्रीरामायणे अरण्यकाण्डे त्रिपञ्चाशः सर्गः ५३

३-५४

सा तथोक्ता तु वैदेही निर्भया शोककर्षिता
 तृणमन्तरतः कृत्वा रावणं प्रत्यभाषत १
 राजा दशरथो नाम धर्मसेतुरिवाचलः
 सत्यसन्धः परिज्ञातो यस्य पुत्रः स राघवः २
 रामो नाम स धर्मात्मा त्रिषु लोकेषु विश्रुतः

दीर्घबाहुर्विशालाक्षो दैवतं स पतिर्मम ३
 इक्ष्वाकूणां कुले जातः सिंहस्कन्धो महाद्युतिः
 लक्ष्मणेन सह भ्रात्रा यस्ते प्राणान्हरिष्यति ४
 प्रत्यक्षं यद्यहं तस्य त्वया स्यां धर्षिता बलात्
 शयिता त्वं हतः संख्ये जनस्थाने यथा खरः ५
 य एते राक्षसाः प्रोक्ता घोररूपा महाबलाः
 राघवे निर्विषाः सर्वे सुपर्णे पन्नगा यथा ६
 तस्य ज्याविप्रमुक्तास्ते शराः काञ्चनभूषणाः
 शरीरं विधमिष्यन्ति गङ्गाकूलमिवोर्मयः ७
 असुरैर्वा सुरैर्वा त्वं यद्यवध्योऽसि रावण
 उत्पाद्य सुमहद्वैरं जीवंस्तस्य न मोक्षयसे ८
 स ते जीवितशेषस्य राघवोऽन्तकरो बली
 पशोर्यूपगतस्येव जीवितं तव दुर्लभम् ९
 यदि पश्येत्स रामस्त्वां रोषदीप्तेन चक्षुषा
 रक्षस्त्वमद्य निर्दग्धो गच्छेः सद्यः पराभवम् १०
 यश्चन्द्रं नभसो भूमौ पातयेन्नाशयेत वा
 सागरं शोषयेद्वापि स सीतां मोचयेदिह ११
 गतायुस्त्वं गतश्रीको गतसत्त्वो गतेन्द्रियः
 लङ्का वैधव्यसंयुक्ता त्वत्कृतेन भविष्यति १२
 न ते पापमिदं कर्म सुखोदरकं भविष्यति
 याहं नीता विनाभावं पतिपार्श्वान्त्वया वनात् १३
 स हि दैवतसंयुक्तो मम भर्ता महाद्युतिः
 निर्भयो वीर्यमाश्रित्य शून्ये वसति दण्डके १४
 स ते दर्पं बलं वीर्यमुत्सेकं च तथाविधम्
 अपनेष्यति गात्रेभ्यः शरवर्षेण संयुगे १५
 यदा विनाशो भूतानां दृश्यते कालचोदितः
 तदा कार्ये प्रमाद्यन्ति नराः कालवशं गताः १६
 मां प्रधृष्य स ते कालः प्राप्तोऽय राक्षसाधम
 आत्मनो राक्षसानां च वधायान्तःपुरस्य च १७
 न शक्या यज्ञमध्यस्था वेदिः स्तुग्भाण्डमण्डिता

द्विजातिमन्त्रसंपूता चण्डालेनावमर्दितुम् १८
 इदं शरीरं निःसंज्ञं बन्ध वा घातयस्व वा
 नेदं शरीरं रक्ष्यं मे जीवितं वापि राक्षस
 न हि शक्याम्युपक्रोशं पृथिव्यां दातुमात्मनः १९
 एवमुक्त्वा तु वैदेही क्रोधात्सुपरुषं वचः
 रावणं मैथिली तत्र पुनर्नोवाच किंचन २०
 सीताया वचनं श्रुत्वा परुषं रोमहर्षणम्
 प्रत्युवाच ततः सीतां भयसंदर्शनं वचः २१
 शृणु मैथिलि मद्वाक्यं मासान्द्वादश भामिनि
 कालेनानेन नाभ्येषि यदि मां चारुहासिनि
 ततस्त्वां प्रातराशार्थं सूदाशछेत्स्यन्ति लेशशः २२
 इत्युक्त्वा परुषं वाक्यं रावणः शत्रुरावणः
 राक्षसीश्च ततः क्रुद्ध इदं वचनमब्रवीत् २३
 शीघ्रमेव हि राक्षस्यो विकृता घोरदर्शनाः
 दर्पमस्या विनेष्यन्तु मांसशोणितभोजनाः २४
 वचनादेव तास्तस्य विकृता घोरदर्शनाः
 कृतप्राञ्जलयो भूत्वा मैथिलद्यं पर्यवारयन् २५
 स ताः प्रोवाच राजा तु रावणो घोरदर्शनः
 प्रचाल्य चरणोत्कर्षैर्दारयन्निव मेदिनीम् २६
 अशोकवनिकामध्ये मैथिली नीयतामिति
 तत्रेयं रक्ष्यतां गूढं युष्माभिः परिवारिता २७
 तत्रैनां तर्जनैर्घोरैः पुनः सान्त्वैश्च मैथिलीम्
 आनयध्वं वशं सर्वा वन्यां गजवधूमिव २८
 इति प्रतिसमादिष्टा राक्षस्यो रावणेन ताः
 अशोकवनिकां जग्मुर्मैथिलद्यं परिगृह्य ताम् २९
 सर्वकामफलैर्वृक्षैर्नानापुष्पफलैर्वृताम्
 सर्वकालमदैश्चापि द्विजैः समुपसेविताम् ३०
 सा तु शोकपरीताङ्गी मैथिली जनकात्मजा
 राक्षसीवशमापन्ना व्याघ्रीणां हरिणी यथा ३१
 न विन्दते तत्र तु शर्म मैथिली

विरूपनेत्राभिरतीव तर्जिता
पतिं स्मरन्ती दयितं च देवरं
विचेतनाभूद्भयशोकपीडिता ३२

इति श्रीरामायणे अरण्यकाण्डे चतुःपञ्चाशः सर्गः ५४

३-५५

राक्षसं मृगरूपेण चरन्तं कामरूपिणम्
निहत्य रामो मारीचं तूर्णं पथि न्यवर्तत १
तस्य संत्वरमाणस्य द्रष्टुकामस्य मैथिलीम्
क्रूरस्वरोऽथ गोमायुर्विननादास्य पृष्ठतः २
स तस्य स्वरमाज्ञाय दारुणं रोमहर्षणम्
चिन्तयामास गोमायोः स्वरेण परिशङ्कितः ३
अशुभं बत मन्येऽह गोमायुर्वाश्यते यथा
स्वस्ति स्यादपि वैदेह्या राक्षसैर्भक्षणं विना ४
मारीचेन तु विज्ञाय स्वरमालक्ष्य मामकम्
विक्रुष्टं मृगरूपेण लक्ष्मणः शृणुयाद्यदि ५
स सौमित्रिः स्वरं श्रुत्वा तां च हित्वाथ मैथिलीम्
तथैव प्रहितः क्षिप्रं मत्सकाशमिहैष्यति ६
राक्षसैः सहितैर्नूनं सीताया ईप्सितो वधः
काञ्चनश्च मृगो भूत्वा व्यपनीयाश्रमात्तु माम् ७
दूरं नीत्वा तु मारीचो राक्षसोऽभूच्छराहतः
हा लक्ष्मण हतोऽस्मीति यद्वाक्यं व्याजहार ह ८
अपि स्वस्ति भवेद्द्वाभ्यां रहिताभ्यां मया वने
जनस्थाननिमित्तं हि कृतवैरोऽस्मि राक्षसैः
निमित्तानि च घोराणि दृश्यन्तेऽद्य बहूनि च ९
इत्येवं चिन्तयन्नामः श्रुत्वा गोमायुनिःस्वनम्
आत्मनश्चापनयनं मृगरूपेण रक्षसा
आजगाम जनस्थानं राघवः परिशङ्कितः १०
तं दीनमानसं दीनमासेदुर्मृगपक्षिणः
सव्यं कृत्वा महात्मानं घोरांश्च ससृजुः स्वरान् ११

तानि दृष्ट्वा निमित्तानि महाघोराणि राघवः
 ततो लक्ष्मणमायान्तं ददर्श विगतप्रभम् १२
 ततोऽविदूरे रामेण समीयाय स लक्ष्मणः
 विषरणः स विषरणेन दुःखितो दुःखभागिना १३
 संजगर्हेऽथ तं भ्राता ज्येष्ठो लक्ष्मणमागतम्
 विहाय सीतां विजने वने राक्षससेविते १४
 गृहीत्वा च करं सव्यं लक्ष्मणं रघुनन्दनः
 उवाच मधुरोदरकमिदं परुषमार्तवत् १५
 अहो लक्ष्मण गर्ह्यं ते कृतं यत्त्वं विहाय ताम्
 सीतामिहागतः सौम्य कञ्चित्स्वस्ति भवेदिति १६
 न मेऽस्ति संशयो वीर सर्वथा जनकात्मजा
 विनष्टा भक्षिता वापि राक्षसैर्वनचारिभिः १७
 अशुभान्येव भूयिष्ठं यथा प्रादुर्भवन्ति मे
 अपि लक्ष्मण सीतायाः सामग्र्यं प्राप्नुयावहे १८
 इदं हि रक्षो मृगसंनिकाशं
 प्रलोभ्य मां दूरमनुप्रयातम्
 हतं कथंचिन्महता श्रमेण
 स राक्षसोऽभून्म्रियमाण एव १९
 मनश्च मे दीनमिहाप्रहृष्टं
 चक्षुश्च सव्यं कुरुते विकारम्
 असंशयं लक्ष्मण नास्ति सीता
 हता मृता वा पथि वर्तते वा २०

इति श्रीरामायणे अरण्यकाण्डे पञ्चपञ्चाशः सर्गः ५५

३-५६

स दृष्ट्वा लक्ष्मणं दीनं शून्ये दशरथात्मजः
 पर्यपृच्छत धर्मात्मा वैदेहीमागतं विना १
 प्रस्थितं दण्डकारण्यं या मामनुजगाम ह
 क्व सा लक्ष्मण वैदेही यां हित्वा त्वमिहागतः २
 राज्यभ्रष्टस्य दीनस्य दण्डकान्परिधावतः

क्व सा दुःखसहाया मे वैदेही तनुमध्यमा ३
 यां विना नोत्सहे वीर मुहूर्तमपि जीवितुम्
 क्व सा प्राणसहाया मे सीता सुरसुतोपमा ४
 पतित्वममराणां वा पृथिव्याश्चापि लक्ष्मण
 विना तां तपनीयाभां नेच्छेयं जनकात्मजाम् ५
 कञ्चिज्जीवति वैदेही प्राणैः प्रियतरा मम
 कञ्चित्प्राजनं सौम्य न मे मिथ्या भविष्यति ६
 सीतानिमित्तं सौमित्रे मृते मयि गते त्वयि
 कञ्चित्सकामा सुखिता कैकेयी सा भविष्यति ७
 सपुत्रराज्यां सिद्धार्था मृतपुत्रा तपस्विनी
 उपस्थास्यति कौसल्या कञ्चित्सौम्य न कैकयीम् ८
 यदि जीवति वैदेही गमिष्याम्याश्रमं पुनः
 सुवृत्ता यदि वृत्ता सा प्राणांस्त्यक्त्यामि लक्ष्मण ९
 यदि मामाश्रमगतं वैदेही नाभिभाषते
 पुनः प्रहसिता सीता विनशिष्यामि लक्ष्मण १०
 ब्रूहि लक्ष्मण वैदेही यदि जीवति वा न वा
 त्वयि प्रमत्ते रक्षोभिर्भक्षिता वा तपस्विनी ११
 सुकुमारी च बाला च नित्यं चादुःखदर्शिनी
 मद्वियोगेन वैदेही व्यक्तं शोचति दुर्मनाः १२
 सर्वथा रक्षसा तेन जिह्वेन सुदुरात्मना
 वदता लक्ष्मणेत्युच्चैस्तवापि जनितं भयम् १३
 श्रुतश्च शङ्के वैदेह्या स स्वरः सदृशो मम
 त्रस्तया प्रेषितस्त्वं च द्रष्टुं मां शीघ्रमागतः १४
 सर्वथा तु कृतं कष्टं सीतामुत्सृजता वने
 प्रतिकर्तुं नृशंसानां रक्षसां दत्तमन्तरम् १५
 दुःखिताः खरघातेन राक्षसाः पिशिताशनाः
 तैः सीता निहता घोरैर्भविष्यति न संशयः १६
 अहोऽस्मि व्यसने मग्नः सर्वथा रिपुनाशन
 किं त्विदानीं करिष्यामि शङ्के प्राप्तव्यमीदृशम् १७
 इति सीतां वरारोहां चिन्तयन्नेव राघवः

आजगाम जनस्थानं त्वरया सहलक्ष्मणः १८
 विगर्हमाणोऽनुजमार्तरूपं
 क्षुधा श्रमाञ्चैव पिपासया च
 विनिःश्वसञ्शुष्कमुखो विषरणः
 प्रतिश्रयं प्राप्य समीक्ष्य शून्यम् १९
 स्वमाश्रमं संप्रविगाह्य वीरो
 विहारदेशाननुसृत्य कांश्चित्
 एतत्तदित्येव निवासभूमौ
 प्रहृष्टरोमा व्यथितो बभूव २०

इति श्रीरामायणे अरण्यकाण्डे षट्पञ्चाशः सर्गः ५६

३-५७

अथाश्रमादुपावृत्तमन्तरा रघुनन्दनः
 परिपप्रच्छ सौमित्रिं रामो दुःखार्दितः पुनः १
 तमुवाच किमर्थं त्वमागतोऽपास्य मैथिलीम्
 यदा सा तव विश्वासाद्वने विरहिता मया २
 दृष्ट्वाभ्यागतं त्वां मे मैथिलद्यं त्यज्य लक्ष्मण
 शङ्कमानं महत्पापं यत्सत्यं व्यथितं मनः ३
 स्फुरते नयनं सव्यं बाहुश्च हृदयं च मे
 दृष्ट्वा लक्ष्मण दूरे त्वां सीताविरहितं पथि ४
 एवमुक्तस्तु सौमित्रिर्लक्ष्मणः शुभलक्षणः
 भूयो दुःखसमाविष्टो दुःखितं राममब्रवीत् ५
 न स्वयं कामकारेण तां त्यक्त्वाहमिहागतः
 प्रचोदितस्तयैवोग्रैस्त्वत्सकाशमिहागतः ६
 आर्येणैव परिक्रुष्टं हा सीते लक्ष्मणेति च
 परित्राहीति यद्वाक्यं मैथिल्यास्तच्छ्रुतिं गतम् ७
 सा तमार्तस्वरं श्रुत्वा तव स्नेहेन मैथिली
 गच्छ गच्छेति मामाह रुदन्ती भयविह्वला ८
 प्रचोद्यमानेन मया गच्छेति बहुशस्तया
 प्रत्युक्ता मैथिली वाक्यमिदं त्वत्प्रत्ययान्वितम् ९

न तत्पश्याम्यहं रक्षो यदस्य भयमावहेत्
 निर्वृता भव नास्त्येतत्केनाप्येवमुदाहृतम् १०
 विगर्हितं च नीचं च कथमार्योऽभिधास्यति
 त्राहीति वचनं सीते यस्त्रायेत्त्रिदशानपि ११
 किंनिमित्तं तु केनापि भ्रातुरालम्ब्य मे स्वरम्
 विस्वरं व्याहृतं वाक्यं लक्ष्मण त्राहि मामिति
 न भवत्या व्यथा कार्या कुनारीजनसेविता १२
 अलं वैक्लव्यमालम्ब्य स्वस्था भव निरुत्सुका
 न चास्ति त्रिषु लोकेषु पुमान्यो राघवं रणे
 जातो वा जायमानो वा संयुगे यः पराजयेत् १३
 एवमुक्त्वा तु वैदेही परिमोहितचेतना
 उवाचाश्रूणि मुञ्चन्ती दारुणं मामिदं वचः १४
 भावो मयि तवात्यर्थं पाप एव निवेशितः
 विनष्टे भ्रातरि प्राप्ते न च त्वं मामवाप्स्यसि १५
 संकेताद्भरतेन त्वं रामं समनुगच्छसि
 क्रोशन्तं हि यथात्यर्थं नैनमभ्यवपद्यसे १६
 रिपुः प्रच्छन्नचारी त्वं मदर्थमनुगच्छसि
 राघवस्यान्तरप्रेप्सुस्तथैनं नाभिपद्यसे १७
 एवमुक्तो हि वैदेह्या संरब्धो रक्तलोचनः
 क्रोधात्प्रस्फुरमाणोष्ठ आश्रमादभिनिर्गतः १८
 एवं ब्रुवाणं सौमित्रिं रामः संतापमोहितः
 अब्रवीदुष्कृतं सौम्य तां विना यत्त्वमागतः १९
 जानन्नपि समर्थं मां रक्षसां विनिवारणे
 अनेन क्रोधवाक्येन मैथिल्या निःसृतो भवान् २०
 न हि ते परितुष्यामि त्यक्त्वा यद्यासि मैथिलीम्
 क्रुद्धायाः परुषं श्रुत्वा स्त्रिया यत्त्वमिहागतः २१
 सर्वथा त्वपनीतं ते सीतया यत्प्रचोदितः
 क्रोधस्य वशमागम्य नाकरोः शासनं मम २२
 असौ हि राक्षसः शेते शरेणाभिहतो मया
 मृगरूपेण येनाहमाश्रमादपवाहितः २३

विकृष्य चापं परिधाय सायकं
 सलीलबाणेन च ताडितो मया
 मार्गी तनुं त्यज्य च विक्लवस्वरो
 बभूव केयूरधरः स राक्षसः २४
 शराहतेनैव तदार्तया गिरा
 स्वरं ममालम्ब्य सुदूरसंश्रवम्
 उदाहृतं तद्वचनं सुदारुणं
 त्वमागतो येन विहाय मैथिलीम् २५

इति श्रीरामायणे अरण्यकाण्डे सप्तञ्चाशुः सर्गः ५७

३-५८

भृशमाव्रजमानस्य तस्याधो वामलोचनम्
 प्रास्फुरद्वास्वलद्रामो वेपथुश्चास्य जायते १
 उपालक्ष्य निमित्तानि सोऽशुभानि मुहुर्मुहुः
 अपि क्षेमं तु सीताया इति वै व्याजहार ह २
 त्वरमाणो जगामाथ सीतादर्शनलालसः
 शून्यमावसथं दृष्ट्वा बभूवोद्विग्नमानसः ३
 उद्भ्रमन्निव वेगेन विक्षिपन्नघुनन्दनः
 तत्र तत्रोत्जस्थानमभिवीक्ष्य समन्ततः ४
 ददर्श पर्णशालां च रहितां सीतया तदा
 श्रिया विरहितां ध्वस्तां हेमन्ते पद्मिनीमिव ५
 रुदन्तमिव वृक्षैश्च म्लानपुष्पमृगद्विजम्
 श्रिया विहीनं विध्वस्तं संत्यक्तवनदैवतम् ६
 विप्रकीर्णाजिनकुशं विप्रविद्धबृसीकटम्
 दृष्ट्वा शून्योत्जस्थानं विललाप पुनः पुनः ७
 हता मृता वा नष्टा वा भक्षिता वा भविष्यति
 निलीनाप्यथवा भीरुरथवा वनमाश्रिता ८
 गता विचेतुं पुष्पाणि फलान्यपि च वा पुनः
 अथवा पद्मिनीं याता जलार्थं वा नदीं गता ९
 यत्रान्मृगयमाणस्तु नाससाद् वने प्रियाम्

शोकरक्तेक्षणः शोकादुन्मत्त इव लक्ष्यते १०
 वृक्षाद्दृक्षं प्रधावन्स गिरींश्चापि नदान्नीदीम्
 बभूव विलपन्नामः शोकपङ्कार्णवप्लुतः ११
 अस्ति कञ्चित्त्वया दृष्टा सा कदम्बप्रिया प्रिया
 कदम्ब यदि जानीषे शंस सीतां शुभाननाम् १२
 स्निग्धपल्लवसंकाशां पीतकौशेयवासिनीम्
 शंसस्व यदि वा दृष्टा बिल्व बिल्वोपमस्तनी १३
 अथवार्जुन शंस त्वं प्रियां तामर्जुनप्रियाम्
 जनकस्य सुता भीरुर्यदि जीवति वा न वा १४
 ककुभः ककुभोरुं तां व्यक्तं जानाति मैथिलीम्
 लतापल्लवपुष्पाढ्यो भाति ह्येष वनस्पतिः १५
 भ्रमरैरुपगीतश्च यथा द्रुमवरो ह्ययम्
 एष व्यक्तं विजानाति तिलकस्तिलकप्रियाम् १६
 अशोक शोकापनुद शोकोपहतचेतसम्
 त्वन्नामानं कुरु क्षिप्रं प्रियासंदर्शनेन माम् १७
 यदि ताल त्वया दृष्टा पक्वतालफलस्तनी
 कथयस्व वरारोहां कारुण्यं यदि ते मयि १८
 यदि दृष्टा त्वया सीता जम्बु जाम्बूनदप्रभा
 प्रियां यदि विजानीषे निःशङ्कं कथयस्व मे १९
 अथवा मृगशावाक्षीं मृग जानासि मैथिलीम्
 मृगविप्रेक्षणी कान्ता मृगीभिः सहिता भवेत् २०
 गज सा गजनासोरुर्यदि दृष्टा त्वया भवेत्
 तां मन्ये विदितां तुभ्यमाख्याहि वरवारण २१
 शार्दूल यदि सा दृष्टा प्रिया चन्द्रनिभानना
 मैथिली मम विस्रब्धः कथयस्व न ते भयम् २२
 किं धावसि प्रिये नूनं दृष्टासि कमलेक्षणे
 वृक्षेणाच्छाद्य चात्मानं किं मां न प्रतिभाषसे २३
 तिष्ठ तिष्ठ वर्णे न तेऽस्ति करुणा मयि
 नात्यर्थं हास्यशीलासि किमर्थं मामुपेक्षसे २४
 पीतकौशेयकेनासि सूचिता वरवर्णिनि

धावन्त्यपि मया दृष्टा तिष्ठ यद्यस्ति सौहृदम् २५
 नैव सा नूनमथवा हिंसिता चारुहासिनी
 कृच्छ्रं प्राप्तं हि मां नूनं यथोपेक्षितुमर्हति २६
 व्यक्तं सा भक्षिता बाला रक्षसैः पिशिताशनैः
 विभज्याङ्गानि सर्वाणि मया विरहिता प्रिया २७
 नूनं तच्छुभदन्तोष्ठं सुनासं शुभकुण्डलम्
 पूर्णचन्द्रनिभं ग्रस्तं मुखं निष्प्रभतां गतम् २८
 सा हि चम्पकवर्णाभा ग्रीवा ग्रैवेयशोभिता
 कोमला विलपन्त्यास्तु कान्ताया भक्षिता शुभा २९
 नूनं विक्षिप्यमाणौ तौ बाहू पल्लवकोमलौ
 भक्षितौ वेपमानाग्रौ सहस्ताभरणाङ्गदौ ३०
 मया विरहिता बाला रक्षसां भक्षणाय वै
 सार्थेनेव परित्यक्ता भक्षिता बहुबान्धवा ३१
 हा लक्ष्मण महाबाहो पश्यसि त्वं प्रियां क्वचित्
 हा प्रिये क्व गता भद्रे हा सीतेति पुनः पुनः ३२
 इत्येवं विलपन्नामः परिधावन्वनाद्वनम्
 क्वचिदुद्भ्रमते वेगात्क्वचिद्विभ्रमते बलात्
 क्वचिन्मत्त इवाभाति कान्तान्वेषणतत्परः ३३
 स वनानि नदीः शैलान्गिरिप्रस्रवणानि च
 काननानि च वेगेन भ्रमत्यपरिसंस्थितः ३४
 तथा स गत्वा विपुलं महद्वनं
 परीत्य सर्वं त्वथ मैथिलद्यं प्रति
 अनिष्ठिताशः स चकार मार्गणे
 पुनः प्रियायाः परमं परिश्रमम् ३५
 इति श्रीरामायणे अरण्यकाण्डे अष्टपञ्चाशः सर्गः ५८

३-५९

दृष्ट्वाश्रमपदं शून्यं रामो दशरथात्मजः
 रहितां पर्णशालां च विध्वस्तान्यासनानि च १
 अदृष्ट्वा तत्र वैदेहीं संनिरीक्ष्य च सर्वशः

उवाच रामः प्राक्रुश्य प्रगृह्य रुचिरौ भुजौ २
 क्व नु लक्ष्मण वैदेही कं वा देशमितो गता
 केनाहता वा सौमित्रे भक्षिता केन वा प्रिया ३
 वृक्षेणावार्य यदि मां सीते हसितुमिच्छसि
 अलं ते हसितेनाद्य मां भजस्व सुदुःखितम् ४
 यैः सह क्रीडसे सीते विश्वस्तैर्मृगपोतकैः
 एते हीनास्त्वया सौम्ये ध्यायन्त्यस्त्राविलेक्षणाः ५
 मृतं शोकेन महता सीताहरणजेन माम्
 परलोके महाराजो नूनं द्रक्ष्यति मे पिता ६
 कथं प्रतिज्ञां संश्रुत्य मया त्वमभियोजितः
 अपूरयित्वा तं कालं मत्सकाशमिहागतः ७
 कामवृत्तमनार्यं मां मृषावादिनमेव च
 धिक्त्वामिति परे लोके व्यक्तं वक्ष्यति मे पिता ८
 विवशं शोकसंतप्तं दीनं भग्नमनोरथम्
 मामिहोत्सृज्य करुणं कीर्तिर्नरमिवानृजुम् ९
 क्व गच्छसि वरारोहे मामुत्सृज्य सुमध्यमे
 त्वया विरहितश्चाहं मोक्षये जीवितमात्मनः १०
 इतीव विलपन्नामः सीतादर्शनलालसः
 न ददर्श सुदुःखार्तो राघवो जनकात्मजाम् ११
 अनासादयमानं तं सीतां दशरथात्मजम्
 पङ्कमासाद्य विपुलं सीदन्तमिव कुञ्जरम्
 लक्ष्मणो राममत्यर्थमुवाच हितकाम्यया १२
 मा विषादं महाबाहो कुरु यत्नं मया सह
 इदं च हि वनं शूर बहुकन्दरशोभितम् १३
 प्रियकाननसंचारा वनोन्मत्ता च मैथिली
 सा वनं वा प्रविष्टा स्यान्नलिनीं वा सुपुष्पिताम् १४
 सरितं वापि संप्राप्ता मीनवञ्जुलसेविताम्
 वित्रासयितुकामा वा लीना स्यात्कानने क्वचित्
 जिज्ञासमाना वैदेही त्वां मां च पुरुषर्षभ १५
 तस्या ह्यन्वेषणे श्रीमन्दिप्रमेव यतावहे

वनं सर्वं विचिनुवो यत्र सा जनकात्मजा
 मन्यसे यदि काकुत्स्थ मा स्म शोके मनः कृथाः १६
 एवमुक्तस्तु सौहार्दाल्लक्ष्मणेन समाहितः
 सह सौमित्रिणा रामो विचेतुमुपचक्रमे १७
 तौ वनानि गिरींश्चैव सरितश्च सरांसि च
 निखिलेन विचिन्वन्तौ सीतां दशरथात्मजौ १८
 तस्य शैलस्य सानूनि गुहाश्च शिखराणि च
 निखिलेन विचिन्वन्तौ नैव तामभिजग्मतुः १९
 विचित्य सर्वतः शैलं रामो लक्ष्मणमब्रवीत्
 नेह पश्यामि सौमित्रे वैदेहीं पर्वते शुभे २०
 ततो दुःखाभिसंतप्तो लक्ष्मणो वाक्यमब्रवीत्
 विचरन्दरडकारण्यं भ्रातरं दीप्ततेजसम् २१
 प्राप्स्यसि त्वं महाप्राज्ञ मैथिलद्यं जनकात्मजाम्
 यथा विष्णुर्महाबाहुर्बलि बद्ध्वा महीमिमाम् २२
 एवमुक्तस्तु वीरेण लक्ष्मणेन स राघवः
 उवाच दीनया वाचा दुःखाभिहतचेतनः २३
 वनं सर्वं सुविचितं पद्मिन्यः फुल्लपङ्कजाः
 गिरिश्चायं महाप्राज्ञ बहुकन्दरनिर्भरः
 न हि पश्यामि वैदेहीं प्राणेभ्योऽपि गरीयसीम् २४
 एवं स विलपन्नामः सीताहरणकर्षितः
 दीनः शोकसमाविष्टो मुहूर्तं विह्वलोऽभवत् २५
 स विह्वलितसर्वाङ्गो गतबुद्धिर्विचेतनः
 विषसादातुरो दीनो निःश्वस्याशीतमायतम् २६
 बहुशः स तु निःश्वस्य रामो राजीवलोचनः
 हा प्रियेति विचुक्रोश बहुशो बाष्पगद्गदः २७
 तं सान्त्वयामास ततो लक्ष्मणः प्रियबान्धवः
 बहुप्रकारं धर्मज्ञः प्रश्रितः प्रश्रिताञ्जलि २८
 अनादृत्य तु तद्वाक्यं लक्ष्मणोऽपुटच्युतम्
 अपश्यंस्तां प्रियां सीतां प्राक्रोशत्स पुनः पुनः २९

इति श्रीरामायणे अरण्यकाण्डे एकोनषष्टितमः सर्गः ५६

३-६०

स दीनो दीनया वाचा लक्ष्मणं वाक्यमब्रवीत्
 शीघ्रं लक्ष्मण जानीहि गत्वा गोदावरीं नदीम्
 अपि गोदावरीं सीता पद्मान्यानयितुं गता १
 एवमुक्तस्तु रामेण लक्ष्मणः पुनरेव हि
 नदीं गोदावरीं रम्यां जगाम लघुविक्रमः २
 तां लक्ष्मणस्तीर्थवतीं विचित्वा राममब्रवीत्
 नैनां पश्यामि तीर्थेषु क्रोशतो न शृणोति मे ३
 कं नु सा देशमापन्ना वैदेही क्लेशनाशिनी
 न हि तं वेद्मि वै राम यत्र सा तनुमध्यमा ४
 लक्ष्मणस्य वचः श्रुत्वा दीनः संतापमोहितः
 रामः समभिचक्राम स्वयं गोदावरीं नदीम् ५
 स तामुपस्थितो रामः क्व सीतेत्येवमब्रवीत् ६
 भूतानि राक्षसेन्द्रेण वधार्हेण हतामपि
 न तां शशंसू रामाय तथा गोदावरी नदी ७
 ततः प्रचोदिता भूतैः शंसास्मै तां प्रियामिति
 न च साभ्यवदत्सीतां पृष्टा रामेण शोचता ८
 रावणस्य च तद्रूपं कर्माणि च दुरात्मनः
 ध्यात्वा भयात्तु वैदेहीं सा नदी न शशंस ताम् ९
 निराशस्तु तया नद्या सीताया दर्शने कृतः
 उवाच रामः सौमित्रिं सीतादर्शनकर्षितः १०
 किं नु लक्ष्मण वक्ष्यामि समेत्य जनकं वचः
 मातरं चैव वैदेह्या विना तामहमप्रियम् ११
 या मे राज्यविहीनस्य वने वन्येन जीवतः
 सर्वं व्यपनयच्छोकं वैदेही क्व नु सा गता १२
 ज्ञातिपक्षविहीनस्य राजपुत्रीमपश्यतः
 मन्ये दीर्घा भविष्यन्ति रात्रयो मम जाग्रतः १३
 गोदावरीं जनस्थानमिमं प्रस्रवणं गिरिम्
 सर्वाण्यनुचरिष्यामि यदि सीता हि दृश्यते १४
 एवं संभाषमाणौ तावन्योन्यं भ्रातरावुभौ

वसुंधरायां पतितं पुष्पमार्गमपश्यताम् १५
 तां पुष्पवृष्टिं पतितां दृष्ट्वा रामो महीतले
 उवाच लक्ष्मणं वीरो दुःखितो दुःखितं वचः १६
 अभिजानामि पुष्पाणि तानीमानीह लक्ष्मण
 अपिनद्धानि वैदेह्या मया दत्तानि कानने १७
 एवमुक्त्वा महाबाहुर्लक्ष्मणं पुरुषर्षभम्
 क्रुद्धोऽब्रवीद्विरिं तत्र सिंहः क्षुद्रमृगं यथा १८
 तां हेमवर्णां हेमाभां सीतां दर्शय पर्वत
 यावत्सानूनि सर्वाणि न ते विध्वंसयाम्यहम् १९
 मम बाणाग्निनिर्दग्धो भस्मीभूतो भविष्यसि
 असेव्यः सततं चैव निस्तृणद्गुमपल्लवः २०
 इमां वा सरितं चाद्य शोषयिष्यामि लक्ष्मण
 यदि नाख्याति मे सीतामद्य चन्द्रनिभाननाम् २१
 एवं स रुषितो रामो दिधक्षन्निव चक्षुषा
 ददर्श भूमौ निष्क्रान्तं राक्षसस्य पदं महत् २२
 स समीक्ष्य परिक्रान्तं सीताया राक्षसस्य च
 संभ्रान्तहृदयो रामः शशंस भ्रातरं प्रियम् २३
 पश्य लक्ष्मण वैदेह्याः शीर्णाः कनकबिन्दवः
 भूषणानां हि सौमित्रे माल्यानि विविधानि च २४
 तप्तबिन्दुनिकाशैश्च चित्रैः क्षतजबिन्दुभिः
 आवृतं पश्य सौमित्रे सर्वतो धरणीतलम् २५
 मन्ये लक्ष्मण वैदेही राक्षसैः कामरूपिभिः
 भित्त्वा भित्त्वा विभक्त्वा वा भक्षिता वा भविष्यति २६
 तस्या निमित्तं वैदेह्या द्वयोर्विवदमानयोः
 बभूव युद्धं सौमित्रे घोरं राक्षसयोरिह २७
 मुक्तामणिचितं चेदं तपनीयविभूषितम्
 धरण्यां पतितं सौम्य कस्य भग्नं महद्धनुः २८
 तरुणादित्यसंकाशं वैदूर्यगुलिकाचितम्
 विशीर्णं पतितं भूमौ कवचं कस्य काञ्चनम् २९
 छत्रं शतशलाकं च दिव्यमाल्योपशोभितम्

भग्नदण्डमिदं कस्य भूमौ सौम्य निपातितम् ३०
 काञ्चनोरश्छदाश्वेमे पिशाचवदनाः खराः
 भीमरूपा महाकायाः कस्य वा निहता रणे ३१
 दीप्तपावकसंकाशो द्युतिमान्समरध्वजः
 अपविद्धश्च भग्नश्च कस्य सांग्रामिको रथः ३२
 रथाक्षमात्रा विशिखास्तपनीयविभूषणाः
 कस्येमेऽभिहता बाणाः प्रकीर्णा घोरकर्मणः ३३
 वैरं शतगुणं पश्य ममेदं जीवितान्तकम्
 सुघोरहृदयैः सौम्य राक्षसैः कामरूपिभिः ३४
 हता मृता वा सीता हि भक्षिता वा तपस्विनी
 न धर्मस्त्रायते सीतां हियमाणां महावने ३५
 भक्षितायां हि वैदेह्यां हतायामपि लक्ष्मण
 के हि लोके प्रियं कर्तुं शक्ताः सौम्य ममेश्वराः ३६
 कर्तारमपि लोकानां शूरं करुणवेदिनम्
 अज्ञानादवमन्येरन्सर्वभूतानि लक्ष्मण ३७
 मृदुं लोकहिते युक्तं दान्तं करुणवेदिनम्
 निर्वीर्यं इति मन्यन्ते नूनं मां त्रिदशेश्वराः ३८
 मां प्राप्य हि गुणो दोषः संवृत्तः पश्य लक्ष्मण
 अद्यैव सर्वभूतानां रक्षसामभवाय च
 संहत्यैव शशिज्योत्स्नां महान्सूर्य इवोदितः ३९
 नैव यक्षा न गन्धर्वा न पिशाचा न राक्षसाः
 किंनरा वा मनुष्या वा सुखं प्राप्स्यन्ति लक्ष्मण ४०
 ममास्त्रबाणसंपूर्णमाकाशं पश्य लक्ष्मण
 निःसंपातं करिष्यामि ह्यद्य त्रैलोक्यचारिणाम् ४१
 संनिरुद्धग्रहगणमावारितनिशाकरम्
 विप्रनष्टानलमरुद्धास्करद्युतिसंवृतम् ४२
 विनिर्मथितशैलाग्रं शुष्यमाणजलाशयम्
 ध्वस्तद्रुमलतागुल्मं विप्रणाशितसागरम् ४३
 न तां कुशलिनीं सीतां प्रदास्यन्ति ममेश्वराः
 अस्मिन्मुहूर्ते सौमित्रे मम द्रक्ष्यन्ति विक्रमम् ४४

नाकाशमुत्पतिष्यन्ति सर्वभूतानि लक्ष्मण
 मम चापगुणानुमित्तैर्बाणजालैर्निरन्तरम् ४५
 अर्दितं मम नाराचैर्ध्वस्तभ्रान्तमृगद्विजम्
 समाकुलममर्यादं जगत्पश्याद्य लक्ष्मण ४६
 आकर्णपूर्णेऽरिषुभिर्जीवलोकं दुरावरैः
 करिष्ये मैथिलीहेतोरपिशाचमराक्षसम् ४७
 मम रोषप्रयुक्तानां सायकानां बलं सुराः
 द्रक्ष्यन्त्यद्य विमुक्तानाममर्षाद्दूरगामिनाम् ४८
 नैव देवा न दैतेया न पिशाचा न राक्षसाः
 भविष्यन्ति मम क्रोधात्त्रैलोक्ये विप्रणासिते ४९
 देवदानवयक्षाणां लोका ये रक्षसामपि
 बहुधा निपतिष्यन्ति बाणौघैः शकलीकृताः
 निर्मर्यादानिमाँल्लोकान्करिष्याम्यद्य सायकैः ५०
 यथा जरा यथा मृत्युर्यथा कालो यथा विधिः
 नित्यं न प्रतिहन्यन्ते सर्वभूतेषु लक्ष्मण
 तथाहं क्रोधसंयुक्तो न निवार्योऽस्म्यसंशयम् ५१
 पुरेव मे चारुदतीमनिन्दितां
 दिशन्ति सीतां यदि नाद्य मैथिलीम्
 सदेवगन्धर्वमनुष्यपन्नगं
 जगत्सशैलं परिवर्तयाम्यहम् ५२

इति श्रीरामायणे अरण्यकाण्डे षष्ठितमः सर्गः ६०

३-६१

तप्यमानं तथा रामं सीताहरणकर्षितम्
 लोकानामभवे युक्तं सांवर्तकमिवानलम् १
 वीक्षमाणं धनुः सज्यं निःश्वसन्तं मुहुर्मुहुः
 हन्तुकामं पशुं रुद्रं क्रुद्धं दक्षक्रतौ यथा २
 अदृष्टपूर्वं संक्रुद्धं दृष्ट्वा रामं स लक्ष्मणः
 अब्रवीत्प्राञ्जलिर्वाक्यं मुखेन परिशुष्यता ३
 पुरा भूत्वा मृदुदान्तः सर्वभूतहिते रतः

न क्रोधवशमापन्नः प्रकृतिं हातुमर्हसि ४
 चन्द्रे लक्ष्मीः प्रभा सूर्ये गतिर्वायौ भुवि क्षमा
 एतच्च नियतं सर्वं त्वयि चानुत्तमं यशः ५
 न तु जानामि कस्यायं भग्नः सांग्रामिको रथः
 केन वा कस्य वा हेतोः सायुधः सपरिच्छदः ६
 खुरनेमिक्षतश्चायं सित्तो रुधिरबिन्दुभिः
 देशो निवृत्तसंग्रामः सुघोरः पार्थिवात्मज ७
 एकस्य तु विमर्दोऽयं न द्वयोर्वदतां वर
 न हि वृत्तं हि पश्यामि बलस्य महतः पदम् ८
 नैकस्य तु कृते लोकान्विनाशयितुमर्हसि
 युक्तदण्डा हि मृदवः प्रशान्ता वसुधाधिपाः ९
 सदा त्वं सर्वभूतानां शरण्यः परमा गतिः
 को नु दारप्रणाशं ते साधु मन्येत राघव १०
 सरितः सागराः शैला देवगन्धर्वदानवाः
 नालं ते विप्रियं कर्तुं दीक्षितस्येव साधवः ११
 येन राजन्हृता सीता तमन्वेषितुमर्हसि
 मद्द्वितीयो धनुष्पाणिः सहायैः परमर्षिभिः १२
 समुद्रं च विचेष्यामः पर्वतांश्च वनानि च
 गुहाश्च विविधा घोरा नलिनीः पार्वतीश्च ह १३
 देवगन्धर्वलोकांश्च विचेष्यामः समाहिताः
 यावन्नाधिगमिष्यामस्तव भार्यापहारिणम् १४
 न चेत्साम्ना प्रदास्यन्ति पत्नीं ते त्रिदशेश्वराः
 कोसलेन्द्र ततः पश्चात्प्राप्तकालं करिष्यसि १५
 शीलेन साम्ना विनयेन सीतां
 नयेन न प्राप्स्यसि चेन्नरेन्द्र
 ततः समुत्सादय हेमपुङ्खै-
 महेन्द्रवज्रप्रतिमैः शरौघैः १६

इति श्रीरामायणे अरण्यकाण्डे एकषष्टितमः सर्गः ६१

३-६२

तं तथा शोकसंतप्तं विलपन्तमनाथवत्
 मोहेन महताविष्टं परिद्यूनमचेतनम् १
 ततः सौमित्रिराश्वास्य मुहूर्तादिव लक्ष्मणः
 रामं संबोधयामास चरणौ चाभिपीडयन् २
 महता तपसा राम महता चापि कर्मणा
 राज्ञा दशरथेनासील्लब्धोऽमृतमिवामरैः ३
 तव चैव गुणैर्बद्धस्त्वद्वियोगान्महीपतिः
 राजा देवत्वमापन्नो भरतस्य यथा श्रुतम् ४
 यदि दुःखमिदं प्राप्तं काकुत्स्थ न सहिष्यसे
 प्राकृतश्चाल्पसत्त्वश्च इतरः कः सहिष्यति ५
 दुःखितो हि भवाँल्लोकांस्तेजसा यदि धृद्यते
 आर्ताः प्रजा नरव्याघ्र क्व नु यास्यन्ति निर्वृतिम् ६
 लोकस्वभाव एवैष ययातिर्नहुषात्मजः
 गतः शक्रेण सालोक्यमनयस्तं समस्पृशत् ७
 महर्षिर्यो वसिष्ठस्तु यः पितुर्नः पुरोहितः
 अह्ना पुत्रशतं जज्ञे तथैवास्य पुनर्हतम् ८
 या चेयं जगतो माता देवी लोकनमस्कृता
 अस्याश्च चलनं भूमेर्दृश्यते सत्यसंश्रव ९
 यौ चेमौ जगतां नेत्रे यत्र सर्वं प्रतिष्ठितम्
 आदित्यचन्द्रौ ग्रहणमभ्युपेतौ महाबलौ १०
 सुमहान्त्यपि भूतानि देवाश्च पुरुषर्षभ
 न दैवस्य प्रमुञ्चन्ति सर्वभूतानि देहिनः ११
 शक्रादिष्वपि देवेषु वर्तमानौ नयानयौ
 श्रूयेते नरशार्दूल न त्वं व्यथितुमर्हसि १२
 नष्टायामपि वैदेह्यां हतायामपि चानघ
 शोचितुं नार्हसे वीर यथान्यः प्राकृतस्तथा १३
 त्वद्विधा हि न शोचन्ति सततं सत्यदर्शिनः
 सुमहत्स्वपि कृच्छ्रेषु रामानिर्विण्णदर्शनाः १४
 तत्त्वतो हि नरश्रेष्ठ बुद्ध्या समनुचिन्तय

बुद्ध्या युक्ता महाप्राज्ञा विजानन्ति शुभाशुभे १५
 अदृष्टगुणदोषाणामधृतानां च कर्मणाम्
 नान्तरेण क्रियां तेषां फलमिष्टं प्रवर्तते १६
 मामेव हि पुरा वीर त्वमेव बहुशोऽन्वशाः
 अनुशिष्याद्धि को नु त्वामपि साक्षाद्बृहस्पतिः १७
 बुद्धिश्च ते महाप्राज्ञ देवैरपि दुरन्वया
 शोकेनाभिप्रसुप्तं ते ज्ञानं संबोधयाम्यहम् १८
 दिव्यं च मानुषं चैवमात्मनश्च पराक्रमम्
 इक्ष्वाकुवृषभावेक्ष्य यतस्व द्विषतां वधे १९
 किं ते सर्वविनाशेन कृतेन पुरुषर्षभ
 तमेव तु रिपुं पापं विज्ञायोद्धर्तुमर्हसि २०
 इति श्रीरामायणे अरण्यकाण्डे द्विषष्टितमः सर्गः ६२

३-६३

पूर्वजोऽप्युक्तमात्रस्तु लक्ष्मणेन सुभाषितम्
 सारग्राही महासारं प्रतिजग्राह राघवः १
 संनिगृह्य महाबाहुः प्रवृद्धं कोपमात्मनः
 अवष्टभ्य धनुश्चित्रं रामो लक्ष्मणमब्रवीत् २
 किं करिष्यावहे वत्स क्व वा गच्छाव लक्ष्मण
 केनोपायेन पश्येयं सीतामिति विचिन्तय ३
 तं तथा परितापार्तं लक्ष्मणो राममब्रवीत्
 इदमेव जनस्थानं त्वमन्वेषितुमर्हसि
 राक्षसैर्बहुभिः कीर्णं नानाद्रुमलतायुतम् ४
 सन्तीह गिरिदुर्गाणि निर्दराः कन्दराणि च
 गुहाश्च विविधा घोरा नानामृगगणाकुलाः ५
 आवासाः किंनराणां च गन्धर्वभवनानि च
 तानि युक्तो मया सार्धं त्वमन्वेषितुमर्हसि ६
 त्वद्विधा बुद्धिसम्पन्ना महात्मानो नरर्षभ
 आपत्सु न प्रकम्पन्ते वायुवेगैरिवाचलाः ७
 इत्युक्तस्तद्वनं सर्वं विचचार सलक्ष्मणः

क्रुद्धो रामः शरं घोरं संधाय धनुषि क्षुरम् ८
 ततः पर्वतकूटाभं महाभागं द्विजोत्तमम्
 ददर्श पतितं भूमौ क्षतजार्द्रं जटायुषम् ९
 तं दृष्ट्वा गिरिशृङ्गाभं रामो लक्ष्मणमब्रवीत्
 अनेन सीता वैदेही भक्षिता नात्र संशयः १०
 गृध्ररूपमिदं व्यक्तं रक्षो भ्रमति काननम्
 भक्षयित्वा विशालाक्षीमास्ते सीतां यथासुखम्
 एनं वधिष्ये दीप्ताग्रैर्घोरैर्बाणैरजिह्वगैः ११
 इत्युक्त्वाभ्यपतद्गृध्रं संधाय धनुषि क्षुरम्
 क्रुद्धो रामः समुद्रान्तां चालयन्निव मेदिनीम् १२
 तं दीनदीनया वाचा सफेनं रुधिरं वमन्
 अभ्यभाषत पक्षी तु रामं दशरथात्मजम् १३
 यामोषधिमिवायुष्मन्नन्वेषसि महावने
 सा देवी मम च प्राणा रावणेनोभयं हतम् १४
 त्वया विरहिता देवी लक्ष्मणेन च राघव
 हियमाणा मया दृष्टा रावणेन बलीयसा १५
 सीतामभ्यवपन्नोऽह रावणश्च रणे मया
 विध्वंसितरथच्छत्रः पातितो धरणीतले १६
 एतदस्य धनुर्भग्नमेतदस्य शरावरम्
 अयमस्य रणे राम भग्नः सांग्रामिको रथः १७
 परिश्रान्तस्य मे पक्षौ छित्त्वा खड्गेन रावणः
 सीतामादाय वैदेहीमुत्पपात विहायसम्
 रक्षसा निहतं पूर्वं न मां हन्तुं त्वमर्हसि १८
 रामस्तस्य तु विज्ञाय सीतासक्तां प्रियां कथाम्
 गृध्रराजं परिष्वज्य रुरोद सहलक्ष्मणः १९
 एकमेकायने दुर्गे निःश्वसन्तं कथंचन
 समीक्ष्य दुःखितो रामः सौमित्रिमिदमब्रवीत् २०
 राज्याद्भ्रंशो वने वासः सीता नष्टा हतो द्विजः
 ईदृशीयं ममालक्ष्मीर्निर्दहेदपि पावकम् २१
 संपूर्णमपि चेदद्य प्रतरेयं महोदधिम्

सोऽपि नूनं ममालक्ष्म्या विशुष्येत्सरितां पतिः २२
नास्त्यभाग्यतरो लोके मत्तोऽस्मिन्सचराचरे
येनेयं महती प्राप्ता मया व्यसनवागुरा २३
अयं पितृवयस्यो मे गृध्रराजो जरान्वितः
शेते विनिहतो भूमौ मम भाग्यविपर्ययात् २४
इत्येवमुक्त्वा बहुशो राघवः सहलक्ष्मणः
जटायुषं च पस्पर्श पितृस्नेहं निदर्शयन् २५
निकृत्तपक्षं रुधिरावसिक्तं
तं गृध्रराजं परिरभ्य रामः
क्व मैथिली प्राणसमा ममेति
विमुच्य वाचं निपपात भूमौ २६

इति श्रीरामायणे अरण्यकाण्डे त्रिषष्टितमः सर्गः ६३

३-६४

रामः प्रेक्ष्य तु तं गृध्रं भुवि रौद्रेण पातितम्
सौमित्रिं मित्रसंपन्नमिदं वचनमब्रवीत् १
ममायं नूनमर्थेषु यतमानो विहंगमः
राक्षसेन हतः संख्ये प्राणांस्त्यजति दुस्त्यजान् २
अयमस्य शरीरेऽस्मिन्प्राणो लक्ष्मण विद्यते
तथा स्वरविहीनोऽयं विक्लवं समुदीक्षते ३
जटायो यदि शक्नोपि वाक्यं व्याहरितुं पुनः
सीतामाख्याहि भद्रं ते वधमाख्याहि चात्मनः ४
किंनिमित्तोऽहरत्सीतां रावणस्तस्य किं मया
अपराद्धं तु यं दृष्ट्वा रावणेन हता प्रिया ५
कथं तच्चन्द्रसंकाशं मुखमासीन्मनोहरम्
सीतया कानि चोक्तानि तस्मिन्काले द्विजोत्तम ६
कथंवीर्यः कथंरूपः किंकर्मा स च राक्षसः
क्व चास्य भवनं तात ब्रूहि मे परिपृच्छतः ७
तमुद्धीक्ष्याथ दीनात्मा विलपन्तमनन्तरम्
वाचातिसन्नया रामं जटायुरिदमब्रवीत् ८

सा हता राक्षसेन्द्रेण रावणेन विहायसा
 मायामास्थाय विपुलां वातदुर्दिनसंकुलाम् ६
 परिश्रान्तस्य मे तात पक्षौ छित्त्वा निशाचरः
 सीतामादाय वैदेहीं प्रयातो दक्षिणामुखः १०
 उपरुद्ध्यन्ति मे प्राणा दृष्टिर्भ्रमति राघव
 पश्यामि वृक्षान्सौवर्णानुशीरकृतमूर्धजान् ११
 येन याति मुहूर्तेन सीतामादाय रावणः
 विप्रनष्टं धनं क्षिप्रं तत्स्वामी प्रतिपद्यते १२
 विन्दो नाम मुहूर्तोऽसौ स च काकुत्स्थ नाबुधत्
 ऋषवद्वडिशं गृह्य क्षिप्रमेव विनश्यति १३
 न च त्वया व्यथा कार्या जनकस्य सुतां प्रति
 वैदेह्या रंस्यसे क्षिप्रं हत्वा तं राक्षसं रणे १४
 असंमूढस्य गृध्रस्य रामं प्रत्यनुभाषतः
 आस्यात्सुस्त्राव रुधिरं म्रियमाणस्य सामिषम् १५
 पुत्रो विश्रवसः साक्षाद्भ्राता वैश्रवणस्य च
 इत्युक्त्वा दुर्लभान्प्राणान्मुमोच पतगेश्वरः १६
 ब्रूहि ब्रूहीति रामस्य ब्रुवाणस्य कृताञ्जलेः
 त्यक्त्वा शरीरं गृध्रस्य जग्मुः प्राणा विहायसम् १७
 स निक्षिप्य शिरो भूमौ प्रसार्य चरणौ तदा
 विक्षिप्य च शरीरं स्वं पपात धरणीतले १८
 तं गृध्रं प्रेक्ष्य ताम्राक्षं गतासुमचलोपमम्
 रामः सुबहुभिर्दुःखैर्दीनः सौमित्रिमब्रवीत् १९
 बहूनि रक्षसां वासे वर्षाणि वसता सुखम्
 अनेन दण्डकारण्ये विचीर्णमिह पक्षिणा २०
 अनेकवार्षिको यस्तु चिरकालसमुत्थितः
 सोऽयमद्य हतः शेते कालो हि दुरतिक्रमः २१
 पश्य लक्ष्मण गृध्रोऽयमुपकारी हतश्च मे
 सीतामभ्यवपन्नो वै रावणेन बलीयसा २२
 गृध्रराज्यं परित्यज्य पितृपैतामहं महत्
 मम हेतोरयं प्राणान्मुमोच पतगेश्वरः २३

सर्वत्र खलु दृश्यन्ते साधवो धर्मचारिणः
 शूराः शरण्याः सौमित्रे तिर्यग्योनिगतेष्वपि २४
 सीताहरणजं दुःखं न मे सौम्य तथागतम्
 यथा विनाशो गृध्रस्य मत्कृते च परंतप २५
 राजा दशरथः श्रीमान्यथा मम महायशाः
 पूजनीयश्च मान्यश्च तथायं पतगेश्वरः २६
 सौमित्रे हर काष्ठानि निर्मथिष्यामि पावकम्
 गृध्रराजं दिधक्षामि मत्कृते निधनं गतम् २७
 नाथं पतगलोकस्य चितामारोपयाम्यहम्
 इमं धक्ष्यामि सौमित्रे हतं रौद्रेण रक्षसा २८
 या गतिर्यज्ञशीलानामाहिताग्नेश्च या गतिः
 अपरावर्तिनां या च या च भूमिप्रदायिनाम् २९
 मया त्वं समनुज्ञातो गच्छ लोकाननुत्तमान्
 गृध्रराज महासत्त्व संस्कृतश्च मया व्रज ३०
 एवमुक्त्वा चितां दीप्तमारोप्य पतगेश्वरम्
 ददाह रामो धर्मात्मा स्वबन्धुमिव दुःखितः ३१
 रामोऽथ सहसौमित्रिर्वनं यात्वा स वीर्यवान्
 स्थूलान्हत्वा महारोहीननु तस्तार तं द्विजम् ३२
 रोहिमांसानि चोद्धृत्य पेशीकृत्वा महायशाः
 शकुनाय ददौ रामो रम्ये हरितशाद्वले ३३
 यत्तत्प्रेतस्य मर्त्यस्य कथयन्ति द्विजातयः
 तत्स्वर्गगमनं तस्य क्षिप्रं रामो जजाप ह ३४
 ततो गोदावरीं गत्वा नदीं नरवरात्मजौ
 उदकं चक्रतुस्तस्मै गृध्रराजाय तावुभौ ३५
 स गृध्रराजः कृतवान्यशस्करं
 सुदुष्करं कर्म रणे निपातितः
 महर्षिकल्पेन च संस्कृतस्तदा
 जगाम पुण्यां गतिमात्मनः शुभाम् ३६
 इति श्रीरामायणे अरण्यकाण्डे चतुःषष्टितमः सर्गः ६४

३-६५

कृत्वैवमुदकं तस्मै प्रस्थितौ राघवौ तदा
 अवेक्षन्तौ वने सीतां पश्चिमां जग्मतुर्दिशम् १
 तां दिशं दक्षिणां गत्वा शरचापासिधारिणौ
 अविप्रहतमैक्ष्वाकौ पन्थानं प्रतिपेदतुः २
 गुल्मैर्वृक्षैश्च बहुभिर्लताभिश्च प्रवेष्टितम्
 आवृतं सर्वतो दुर्गं गहनं घोरदर्शनम् ३
 व्यतिक्रम्य तु वेगेन गृहीत्वा दक्षिणां दिशम्
 सुभीमं तन्महारण्यं व्यतियातौ महाबलौ ४
 ततः परं जनस्थानात्त्रिक्रोशं गम्य राघवौ
 क्रौञ्चारण्यं विविशतुर्गहनं तौ महौजसौ ५
 नानामेघघनप्रख्यं प्रहृष्टमिव सर्वतः
 नानावर्णैः शुभैः पुष्पैर्मृगपक्षिगणैर्युतम् ६
 दिदृक्षमाणौ वैदेहीं तद्वनं तौ विचिक्वतुः
 तत्र तत्रावतिष्ठन्तौ सीताहरणकर्षितौ ७
 लक्ष्मणस्तु महातेजाः सत्त्ववाञ्शीलवाञ्शुचिः
 अब्रवीत्प्राञ्जलिर्वाक्यं भ्रातरं दीप्ततेजसम् ८
 स्पन्दते मे दृढं बाहुरुद्विग्रमिव मे मनः
 प्रायशश्चाप्यनिष्टानि निमित्तान्युपलक्षये ९
 तस्मात्सञ्जीभवार्यं त्वं कुरुष्व वचनं हितम्
 ममैव हि निमित्तानि सद्यः शंसन्ति संभ्रमम् १०
 एष वञ्चुलको नाम पक्षी परमदारुणः
 आवयोर्विजयं युद्धे शंसन्निव विनर्दति ११
 तयोरन्वेषतोरेवं सर्वं तद्वनमोजसा
 संजज्ञे विपुलः शब्दः प्रभञ्जन्निव तद्वनम् १२
 संवेष्टितमिवात्यर्थं गहनं मातरिश्चना
 वनस्य तस्य शब्दोऽभूद्विवमापूरयन्निव १३
 तं शब्दं काङ्क्षमाणस्तु रामः कक्षे सहानुजः
 ददर्श सुमहाकायं राक्षसं विपुलोरसम् १४
 आसेदतुस्ततस्तत्र तावुभौ प्रमुखे स्थितम्

विवृद्धमशिरोग्रीवं कबन्धमुदरेमुखम् १५
 रोमभिर्निचितैस्तीक्ष्णैर्महागिरिमिवोच्छ्रितम्
 नीलमेघनिभं रौद्रं मेघस्तनितनिःस्वनम् १६
 महापद्मेण पिङ्गेन विपुलेनायतेन च
 एकेनोरसि घोरेण नयनेनाशुदर्शिना १७
 महादंष्ट्रोपपन्नं तं लेलिहानं महामुखम्
 भक्षयन्तं महाघोरानृक्षसिंहमृगद्विपान् १८
 घोरौ भुजौ विकुर्वाणमुभौ योजनमायतौ
 कराभ्यां विविधान्गृह्य ऋक्षान्पक्षिगणान्मृगान् १९
 आकर्षन्तं विकर्षन्तमनेकान्मृगयूथपान्
 स्थितमावृत्य पन्थानं तयोर्भ्रात्रोः प्रपन्नयोः २०
 अथ तौ समतिक्रम्य क्रोशमात्रे ददर्शतुः
 महान्तं दारुणं भीमं कबन्धं भुजसंवृतम् २१
 स महाबाहुरत्यर्थं प्रसार्य विपुलौ भुजौ
 जग्राह सहितावेव राघवौ पीडयन्बलात् २२
 खड्गिनौ दृढधन्वानौ तिग्मतेजौ महाभुजौ
 भ्रातरौ विवशं प्राप्तौ कृष्यमाणौ महाबलौ २३
 तावुवाच महाबाहुः कबन्धो दानवोत्तमः
 कौ युवां वृषभस्कन्धौ महाखड्गधनुर्धरौ २४
 घोरं देशमिमं प्राप्तौ मम भक्ष्वावुपस्थितौ
 वदतं कार्यमिह वां किमर्थं चागतौ युवाम् २५
 इमं देशमनुप्राप्तौ क्षुधार्तस्येह तिष्ठतः
 सबाणचापखड्गौ च तीक्ष्णशृङ्गाविवर्षभौ
 ममास्यमनुसंप्राप्तौ दुर्लभं जीवितं पुनः २६
 तस्य तद्वचनं श्रुत्वा कबन्धस्य दुरात्मनः
 उवाच लक्ष्मणं रामो मुखेन परिशुष्यता २७
 कृच्छ्रात्कृच्छ्रतरं प्राप्य दारुणं सत्यविक्रम
 व्यसनं जीवितान्ताय प्राप्तमप्राप्य तां प्रियाम् २८
 कालस्य सुमहद्वीर्यं सर्वभूतेषु लक्ष्मण
 त्वां च मां नरव्याघ्र व्यसनैः पश्य मोहितौ

नातिभारोऽस्ति दैवस्य सर्वभूतेषु लक्ष्मण २६
 शूराश्च बलवन्तश्च कृतास्त्राश्च रणाजिरे
 कालाभिपन्नाः सीदन्ति यथा वालुकसेतवः ३०
 इति ब्रुवाणो दृढसत्यविक्रमो
 महायशा दाशरथिः प्रतापवान्
 अवेक्ष्य सौमित्रिमुदग्रविक्रमं
 स्थिरां तदा स्वां मतिमात्मनाकरोत् ३१

इति श्रीरामायणे अरण्यकाण्डे पञ्चषष्टितमः सर्गः ६५

३-६६

तौ तु तत्र स्थितौ दृष्ट्वा भ्रातरौ रामलक्ष्मणौ
 बाहुपाशपरिक्षिप्तौ कबन्धो वाक्यमब्रवीत् १
 तिष्ठतः किं नु मां दृष्ट्वा क्षुधार्तं क्षत्रियर्षभौ
 आहारार्थं तु संदिष्टौ दैवेन गतचेतसौ २
 तच्छ्रुत्वा लक्ष्मणो वाक्यं प्राप्तकालं हितं तदा
 उवाचार्तिसमापन्नो विक्रमे कृतनिश्चयः ३
 त्वां च मां च पुरा तूर्णमादत्ते राक्षसाधमः
 तस्मादसिभ्यामस्याशु बाहू छिन्दावहे गुरू ४
 ततस्तौ देशकालज्ञौ खड्गाभ्यामेव राघवौ
 अच्छिन्दतां सुसंहृष्टौ बाहू तस्यांसदेशयोः ५
 दक्षिणो दक्षिणं बाहुमसक्तमसिना ततः
 चिच्छेद रामो वेगेन सव्यं वीरस्तु लक्ष्मणः ६
 स पपात महाबाहुश्छिन्नबाहुर्महास्वनः
 खं च गां च दिशश्चैव नादयञ्जलदो यथा ७
 स निकृत्तौ भुजौ दृष्ट्वा शोणितौघपरिप्लुतः
 दीनः पप्रच्छ तौ वीरौ कौ युवामिति दानवः ८
 इति तस्य ब्रुवाणस्य लक्ष्मणः शुभलक्षणः
 शशंस तस्य काकुत्स्थं कबन्धस्य महाबलः ९
 अयमिद्ववाकुदायादो रामो नाम जनैः श्रुतः
 अस्यैवावरजं विद्धि भ्रातरं मां च लक्ष्मणम् १०

अस्य देवप्रभावस्य वसतो विजने वने
रक्षसापहता भार्या यामिच्छन्ताविहागतौ ११
त्वं तु को वा किमर्थं वा कबन्धसदृशो वने
आस्येनोरसि दीप्तेन भग्नजङ्घो विचेष्टसे १२
एवमुक्तः कबन्धस्तु लक्ष्मणेनोत्तरं वचः
उवाच परमप्रीतस्तदिन्द्रवचनं स्मरन् १३
स्वागतं वां नरव्याघ्रौ दिष्ट्या पश्यामि चाप्यहम्
दिष्ट्या चेमौ निकृत्तौ मे युवाभ्यां बाहुबन्धनौ १४
विरूपं यच्च मे रूपं प्राप्तं ह्यविनयाद्यथा
तन्मे शृणु नरव्याघ्र तत्त्वतः शंसतस्तव १५

इति श्रीरामायणे अरण्यकाण्डे षट्षष्टितमः सर्गः ६६

३-६७

पुरा राम महाबाहो महाबलपराक्रम
रूपमासीन्ममाचिन्त्यं त्रिषु लोकेषु विश्रुतम्
यथा सोमस्य शक्रस्य सूर्यस्य च यथा वपुः १
सोऽह रूपमिदं कृत्वा लोकवित्रासनं महत्
ऋषीन्वनगतान्नाम त्रासयामि ततस्ततः २
ततः स्थूलशिरा नाम महर्षिः कोपितो मया
संचिन्वन्विविधं वन्यं रूपेणानेन धर्षितः ३
तेनाहमुक्तः प्रेक्ष्यैवं घोरशापाभिधायिना
एतदेव नृशंसं ते रूपमस्तु विगर्हितम् ४
स मया याचितः क्रुद्धः शापस्यान्तो भवेदिति
अभिशापकृतस्येति तेनेदं भाषितं वचः ५
यदा छित्त्वा भुजौ रामस्त्वां दहेद्विजने वने
तदा त्वं प्राप्स्यसे रूपं स्वमेव विपुलं शुभम् ६
श्रिया विराजितं पुत्रं दनोस्त्वं विद्धि लक्ष्मण
इन्द्रकोपादिदं रूपं प्राप्तमेवं रणाजिरे ७
अहं हि तपसोग्रेण पितामहमतोषयम्
दीर्घमायुः स मे प्रादात्ततो मां विभ्रमोऽस्पृशत् ८

दीर्घमायुर्मया प्राप्तं किं मे शक्रः करिष्यति
 इत्येवं बुद्धिमास्थाय रणे शक्रमधर्षयम् ६
 तस्य बाहुप्रमुक्तेन वज्रेण शतपर्वणा
 सक्थिनी च शिरश्चैव शरीरे संप्रवेशितम् १०
 स मया याच्यमानः सन्नानयद्यमसादनम्
 पितामहवचः सत्यं तदस्त्विति ममाब्रवीत् ११
 अनाहारः कथं शक्तो भग्नसक्थिशिरोमुखः
 वज्रेणाभिहतः कालं सुदीर्घमपि जीवितुम् १२
 एवमुक्तस्तु मे शक्रो बाहू योजनमायतौ
 प्रादादास्यं च मे कुक्षौ तीक्ष्णदंष्ट्रमकल्पयत् १३
 सोऽहं भुजाभ्यां दीर्घाभ्यां समाकृष्य वनेचरान्
 सिंहद्विपमृगव्याघ्रान्भक्षयामि समन्ततः १४
 स तु मामब्रवीदिन्द्रो यदा रामः सलक्ष्मणः
 छेत्स्यते समरे बाहू तदा स्वर्गं गमिष्यसि १५
 स त्वं रामोऽसि भद्रं ते नाहमन्येन राघव
 शक्यो हन्तुं यथातत्त्वमेवमुक्तं महर्षिणा १६
 अहं हि मतिसाचिव्यं करिष्यामि नरर्षभ
 मित्रं चैवोपदेक्ष्यामि युवाभ्यां संस्कृतोऽग्निना १७
 एवमुक्तस्तु धर्मात्मा दनुना तेन राघवः
 इदं जगाद वचनं लक्ष्मणस्योपशृण्वतः १८
 रावणेन हता सीता मम भार्या यशस्विनी
 निष्क्रान्तस्य जनस्थानात्सह भ्रात्रा यथासुखम् १९
 नाममात्रं तु जानामि न रूपं तस्य रक्षसः
 निवासं वा प्रभावं वा वयं तस्य न विद्महे २०
 शोकार्तानामनाथानामेवं विपरिधावताम्
 कारुण्यं सदृशं कर्तुमुपकारे च वर्तताम् २१
 काष्ठान्यानीय शुष्काणि काले भग्नानि कुञ्जरैः
 धक्ष्यामस्त्वां वयं वीर श्वभ्रे महति कल्पिते २२
 स त्वं सीतां समाचक्ष्व येन वा यत्र वा हता
 कुरु कल्याणमत्यर्थं यदि जानासि तत्त्वतः २३

एवमुक्तस्तु रामेण वाक्यं दनुरनुत्तमम्
 प्रोवाच कुशलो वक्तुं वक्तारमपि राघवम् २४
 दिव्यमस्ति न मे ज्ञानं नाभिजानामि मैथिलीम्
 यस्तां ज्ञास्यति तं वक्ष्ये दग्धः स्वं रूपमास्थितः २५
 अदग्धस्य हि विज्ञातुं शक्तिरस्ति न मे प्रभो
 राक्षसं तं महावीर्यं सीता येन हता तव २६
 विज्ञानं हि महद्भ्रष्टं शापदोषेण राघव
 स्वकृतेन मया प्राप्तं रूपं लोकविगर्हितम् २७
 किं तु यावन्न यात्यस्तं सविता श्रान्तवाहनः
 तावन्मामवटे क्षिप्त्वा दह राम यथाविधि २८
 दग्धस्त्वयाहमवटे न्यायेन रघुनन्दन
 वक्ष्यामि तमहं वीर यस्तं ज्ञास्यति राक्षसम् २९
 तेन सख्यं च कर्तव्यं न्याय्यवृत्तेन राघव
 कल्पयिष्यति ते प्रीतः साहाय्यं लघुविक्रमः ३०
 न हि तस्यास्त्यविज्ञातं त्रिषु लोकेषु राघव
 सर्वान्परिसृतो लोकान्पुरा वै कारणान्तरे ३१

इति श्रीरामायणे अरण्यकाण्डे सप्तषष्ठितमः सर्गः ६७

३-६८

एवमुक्तौ तु तौ वीरौ कबन्धेन नरेश्वरौ
 गिरिप्रदरमासाद्य पावकं विससर्जतुः १
 लक्ष्मणस्तु महोल्काभिर्ज्वलिताभिः समन्ततः
 चितामादीयामास सा प्रजज्वाल सर्वतः २
 तच्छरीरं कबन्धस्य घृतपिण्डोपमं महत्
 मेदसा पच्यमानस्य मन्दं दहति पावकः ३
 स विधूय चितामाशु विधूमोऽग्निरिवोत्थितः
 अरजे वाससी विभ्रन्मालां दिव्यां महाबलः ४
 ततश्चिताया वेगेन भास्वरो विरजाम्बरः
 उत्पताताशु संहृष्टः सर्वप्रत्यङ्गभूषणः ५
 विमाने भास्वरे तिष्ठन्हंसयुक्ते यशस्करे

प्रभया च महातेजा दिशो दश विराजयन् ६
 सोऽन्तरिक्षगतो रामं कबन्धो वाक्यमब्रवीत्
 शृणु राघव तत्त्वेन यथा सीतामवाप्स्यसि ७
 राम षड्युक्तयो लोके याभिः सर्वं विमृश्यते
 परिमृष्टो दशान्तेन दशाभागेन सेव्यते ८
 दशाभागगतो हीनस्त्वं राम सहलक्ष्मणः
 यत्कृते व्यसनं प्राप्तं त्वया दारप्रधर्षणम् ९
 तदवश्यं त्वया कार्यः स सुहृत्सुहृदां वर
 अकृत्वा न हि ते सिद्धिमहं पश्यामि चिन्तयन् १०
 श्रूयतां राम वक्ष्यामि सुग्रीवो नाम वानरः
 भ्रात्रा निरस्तः क्रुद्धेन वालिना शक्रसूनुना ११
 ऋष्यमूके गिरिवरे पम्पापर्यन्तशोभिते
 निवसत्यात्मवान्वीरश्चतुर्भिः सह वानरैः १२
 वयस्यं तं कुरु क्षिप्रमितो गत्वाद्य राघव
 अद्रोहाय समागम्य दीप्यमाने विभावसौ १३
 न च ते सोऽवमन्तव्यः सुग्रीवो वानराधिपः
 कृतज्ञः कामरूपी च सहायार्थी च वीर्यवान् १४
 शक्तौ ह्यद्य युवां कर्तुं कार्यं तस्य चिकीर्षितम्
 कृतार्थो वाकृतार्थो वा कृत्यं तव करिष्यति १५
 स ऋक्षरजसः पुत्रः पम्पामटति शङ्कितः
 भास्करस्यौरसः पुत्रो वालिना कृतकिल्बिषः १६
 संनिधायायुधं क्षिप्रमृष्यमूकालयं कपिम्
 कुरु राघव सत्येन वयस्यं वनचारिणम् १७
 स हि स्थानानि सर्वाणि कात्स्न्येन कपिकुञ्जरः
 नरमांसाशिनां लोके नैपुण्यादधिगच्छति १८
 न तस्याविदितं लोके किञ्चिदस्ति हि राघव
 यावत्सूर्यः प्रतपति सहस्रांशुररिंदम १९
 स नदीर्विपुलाञ्जैलान्गिरिदुर्गाणि कन्दरान्
 अन्विष्य वानरैः सार्धं पत्नीं तेऽधिगमिष्यति २०
 वानरांश्च महाकायान्प्रेषयिष्यति राघव

दिशो विचेतुं तां सीतां त्वद्वियोगेन शोचतीम् २१
न मेरुशृङ्गाग्रगतामनिन्दितां
प्रविश्य पातालतलेऽपि वाश्रिताम्
प्लवंगमानां प्रवरस्तव प्रियां
निहत्य रक्षांसि पुनः प्रदास्यति २२

इति श्रीरामायणे अरण्यकाण्डे अष्टषष्टितमः सर्गः ६८

३-६६

निदर्शयित्वा रामाय सीतायाः प्रतिपादने
वाक्यमन्वर्थमर्थज्ञः कबन्धः पुनरब्रवीत् १
एष राम शिवः पन्था यत्रैते पुष्पिता द्रुमाः
प्रतीचीं दिशमाश्रित्य प्रकाशन्ते मनोरमाः २
जम्बूप्रियालपनसाः प्लक्षान्यग्रोधतिन्दुकाः
अश्वत्थाः कर्णिकाराश्च चूताश्चान्ये च पादपाः ३
तानारुह्याथवा भूमौ पातयित्वा च तान्बलात्
फलान्यमृतकल्पानि भक्षयन्तौ गमिष्यथः ४
चङ्क्रमन्तौ वरान्देशाञ्जैलाच्छैलं वनाद्वनम्
ततः पुष्करिणीं वीरौ पम्पां नाम गमिष्यथः ५
अशर्करामविभ्रंशां समतीर्थामशैवलाम्
राम संजातवालूकां कमलोत्पलशोभिताम् ६
तत्रः हंसाः प्लवाः क्रौञ्चाः कुरराश्चैव राघव
वल्गुस्वरा निकूजन्ति पम्पासलिलगोचराः ७
नोद्विजन्ते नरान्दृष्ट्वा वधस्याकोविदाः शुभाः
घृतपिण्डोपमान्स्थूलांस्तान्द्विजान्भक्षयिष्यथः ८
रोहितान्वक्रतुण्डांश्च नलमीनांश्च राघव
पम्पायामिषुभिर्मत्स्यांस्तत्र राम वरान्हतान् ९
निस्त्वक्पक्षानयस्तप्तानकृशानेककण्टकान्
तव भक्त्या समायुक्तो लक्ष्मणः संप्रदास्यति १०
भृशं ते खादतो मत्स्यान्पम्पायाः पुष्पसंचये
पद्मगन्धि शिवं वारि सुखशीतमनामयम् ११

उद्धृत्य स तदाक्लिष्टं रूप्यस्फटिकसंनिभम्
 अथ पुष्करपर्णेन लक्ष्मणः पाययिष्यति १२
 स्थूलान्गिरिगुहाशय्यान्वराहान्वनचारिणः
 अपां लोभादुपावृत्तान्वृषभानिव नर्दतः
 रूपान्वितांश्च पम्पायां द्रक्ष्यसि त्वं नरोत्तम १३
 सायाह्ने विचरन्नाम विटपी माल्यधारिणः
 शीतोदकं च पम्पायां दृष्ट्वा शोकं विहास्यसि १४
 सुमनोभिश्चितांस्तत्र तिलकान्नक्तमालकान्
 उत्पलानि च फुल्लानि पङ्कजानि च राघव १५
 न तानि कश्चिन्माल्यानि तत्रारोपयिता नरः
 मतङ्गशिष्यास्तत्रासन्नृषयः सुसमाहिता १६
 तेषां भाराभितप्तानां वन्यमाहरतां गुरोः
 ये प्रपेतुर्महीं तूर्णं शरीरात्स्वेदबिन्दवः १७
 तानि माल्यानि जातानि मुनीनां तपसा तदा
 स्वेदबिन्दुसमुत्थानि न विनश्यन्ति राघव १८
 तेषामद्यापि तत्रैव दृश्यते परिचारिणी
 श्रमणी शबरी नाम काकुत्स्थ चिरजीविनी १९
 त्वां तु धर्मे स्थिता नित्यं सर्वभूतनमस्कृतम्
 दृष्ट्वा देवोपमं राम स्वर्गलोकं गमिष्यति २०
 ततस्तद्राम पम्पायास्तीरमाश्रित्य पश्चिमम्
 आश्रमस्थानमतुलं गुह्यं काकुत्स्थ पश्यसि २१
 न तत्राक्रमितुं नागाः शक्नुवन्ति तमाश्रमम्
 ऋषेस्तस्य मतङ्गस्य विधानात्तच्च काननम् २२
 तस्मिन्नन्दनसंकाशे देवारण्योपमे वने
 नानाविहगसंकीर्णं रंस्यसे राम निर्वृतः २३
 ऋष्यमूकस्तु पम्पायाः पुरस्तात्पुष्पितद्रुमः
 सुदुःखारोहणो नाम शिशुनागाभिरक्षितः
 उदारो ब्रह्मणा चैव पूर्वकाले विनिर्मितः २४
 शयानः पुरुषो राम तस्य शैलस्य मूर्धनि
 यत्स्वप्ने लभते वित्तं तत्प्रबुद्धोऽधिगच्छति २५

न त्वेनं विषमाचारः पापकर्माधिरोहति
 तत्रैव प्रहरन्त्येनं सुप्तमादाय राक्षसाः २६
 ततोऽपि शिशुनागानामाक्रन्दः श्रूयते महान्
 क्रीडतां राम पम्पायां मतङ्गारण्यवासिनाम् २७
 सिक्ता रुधिरधाराभिः संहत्य परमद्विपाः
 प्रचरन्ति पृथक्कीर्णा मेघवर्णास्तरस्विनः २८
 ते तत्र पीत्वा पानीयं विमलं शीतमव्ययम्
 निवृत्ताः संविगाहन्ते वनानि वनगोचराः २९
 राम तस्य तु शैलस्य महती शोभते गुहा
 शिलापिधाना काकुत्स्थ दुःखं चास्याः प्रवेशनम् ३०
 तस्या गुहायाः प्राग्द्वारे महाञ्शीतोदको हृदः
 बहुमूलफलो रम्यो नानानगसमावृतः ३१
 तस्यां वसति सुग्रीवश्चतुर्भिः सह वानरैः
 कदाचिच्छिखरे तस्य पर्वतस्यावतिष्ठते ३२
 कबन्धस्त्वनुशास्यैवं तावुभौ रामलक्ष्मणौ
 स्रग्वी भास्करवर्णाभिः खे व्यरोचत वीर्यवान् ३३
 तं तु खस्थं महाभागं कबन्धं रामलक्ष्मणौ
 प्रस्थितौ त्वं ब्रजस्वेति वाक्यमूचतुरन्तिकात् ३४
 गम्यतां कार्यसिद्ध्यर्थमिति तावब्रवीच्च सः
 सुप्रीतौ तावनुज्ञाप्य कबन्धः प्रस्थितस्तदा ३५
 स तत्कबन्धः प्रतिपद्य रूपं
 वृतः श्रिया भास्करतुल्यदेहः
 निदर्शयन्नाममवेक्ष्य खस्थः
 सख्यं कुरुष्वेति तदाभ्युवाच ३६

इति श्रीरामायणे अरण्यकाण्डे एकोनसप्ततितमः सर्गः ६६

३-७०

तौ कबन्धेन तं मार्गं पम्पाया दर्शितं वने
 आतस्थतुर्दिशं गृह्य प्रतीचीं नृवरात्मजौ १
 तौ शैलेष्वाचितानेकान्दौद्रकल्पफलद्रुमान्

वीक्षन्तौ जग्मतुर्द्रष्टुं सुग्रीवं रामलक्ष्मणौ २
 कृत्वा च शैलपृष्ठे तु तौ वासं रघुनन्दनौ
 पम्पायाः पश्चिमं तीरं राघवावुपतस्थतुः ३
 तौ पुष्करिण्याः पम्पायास्तीरमासाद्य पश्चिमम्
 अपश्यतां ततस्तत्र शबर्या रम्यमाश्रमम् ४
 तौ तमाश्रममासाद्य द्रुमैर्बहुभिरावृतम्
 सुरम्यमभिवीक्षन्तौ शबरीमभ्युपेयतुः ५
 तौ तु दृष्ट्वा तदा सिद्धा समुत्थाय कृताञ्जलि
 पादौ जग्राह रामस्य लक्ष्मणस्य च धीमतः ६
 तामुवाच ततो रामः श्रमणीं संशितव्रताम्
 कञ्चित्ते निर्जिता विघ्नाः कञ्चित्ते वर्धते तपः ७
 कञ्चित्ते नियतः कोप आहारश्च तपोधने
 कञ्चित्ते नियमाः प्राप्ताः कञ्चित्ते मनसः सुखम्
 कञ्चित्ते गुरुशुश्रूषा सफला चारुभाषिणि ८
 रामेण तापसी पृष्ठा सा सिद्धा सिद्धसंमता
 शशंस शबरी वृद्धा रामाय प्रत्युपस्थिता ९
 चित्रकूटं त्वयि प्राप्ते विमानैरतुलप्रभैः
 इतस्ते दिवमारूढा यानहं पर्यचारिषम् १०
 तैश्चाहमुक्ता धर्मज्ञैर्महाभागैर्महर्षिभिः
 आगमिष्यति ते रामः सुपुण्यमिममाश्रमम् ११
 स ते प्रतिग्रहीतव्यः सौमित्रिसहितोऽतिथिः
 तं च दृष्ट्वा वराल्लोकानक्षयांस्त्वं गमिष्यसि १२
 मया तु विविधं वन्यं संचितं पुरुषर्षभ
 तवार्थे पुरुषव्याघ्र पम्पायास्तीरसंभवम् १३
 एवमुक्तः स धर्मात्मा शबर्या शबरीमिदम्
 राघवः प्राह विज्ञाने तां नित्यमबहिष्कृताम् १४
 दनोः सकाशात्तत्त्वेन प्रभावं ते महात्मनः
 श्रुतं प्रत्यक्षमिच्छामि संद्रष्टुं यदि मन्यसे १५
 एतत्तु वचनं श्रुत्वा रामवक्त्राद्विनिःसृतम्
 शबरी दर्शयामास तावुभौ तद्वनं महत् १६

पश्य मेघघनप्रख्यं मृगपक्षिसमाकुलम्
 मतङ्गवनमित्येव विश्रुतं रघुनन्दन १७
 इह ते भावितात्मानो गुरवो मे महाद्युते
 जुहवाञ्चक्रिरे तीर्थं मन्त्रवन्मन्त्रपूजितम् १८
 इयं प्रत्यक्स्थली वेदी यत्र ते मे सुसत्कृताः
 पुष्पोपहारं कुर्वन्ति श्रमादुद्वेपिभिः करैः १९
 तेषां तपःप्रभावेन पश्याद्यापि रघूत्तम
 द्योतयन्ति दिशः सर्वाः श्रिया वेद्योऽतुलप्रभाः २०
 अशक्नुवद्भिस्तैर्गन्तुमुपवासश्रमालसैः
 चिन्तितेऽभ्यागतान्यश्य समेतान्सप्त सागरान् २१
 कृताभिषेकैस्तैर्न्यस्ता वल्कलाः पादपेष्विह
 अद्यापि न विशुष्यन्ति प्रदेशे रघुनन्दन २२
 कृत्स्नं वनमिदं दृष्टं श्रोतव्यं च श्रुतं त्वया
 तदिच्छाम्यभ्यनुज्ञाता त्यक्तुमेतत्कलेवरम् २३
 तेषामिच्छाम्यहं गन्तुं समीपं भावितात्मनाम्
 मुनीनामाश्रमो येषामहं च परिचारिणी २४
 धर्मिष्ठं तु वचः श्रुत्वा राघवः सहलक्ष्मणं
 अनुजानामि गच्छेति प्रहृष्टवदनोऽब्रवीत् २५
 अनुज्ञाता तु रामेण हुत्वात्मानं हुताशने
 ज्वलत्पावकसंकाशा स्वर्गमेव जगाम सा २६
 यत्र ते सुकृतात्मानो विहरन्ति महर्षयः
 तत्पुण्यं शबरी स्थानं जगामात्मसमाधिना २७

इति श्रीरामायणे अरण्यकाण्डे सप्ततितमः सर्गः ७०

३-७१

दिवं तु तस्यां यातायां शबर्यां स्वेन कर्मणा
 लक्ष्मणेन सह भ्रात्रा चिन्तयामास राघवः १
 चिन्तयित्वा तु धर्मात्मा प्रभावं तं महात्मनाम्
 हितकारिणमेकाग्रं लक्ष्मणं राघवोऽब्रवीत् २
 दृष्टोऽयमाश्रमः सौम्य बह्वाश्चर्यः कृतात्मनाम्

विश्वस्तमृगशार्दूलो नानाविहगसेवितः ३
 सप्तानां च समुद्राणामेषु तीर्थेषु लक्ष्मण
 उपस्पृष्टं च विधिवत्पितरश्चापि तर्पिताः ४
 प्रनष्टमशुभं यत्तत्कल्याणं समुपस्थितम्
 तेन त्वेतत्प्रहृष्टं मे मनो लक्ष्मण संप्रति ५
 हृदये हि नरव्याघ्र शुभमाविर्भविष्यति
 तदागच्छ गमिष्यावः पम्पां तां प्रियदर्शनाम् ६
 ऋश्यमूको गिरिर्यत्र नातिदूरे प्रकाशते
 यस्मिन्वसति धर्मात्मा सुग्रीवोऽशुमतः सुतः
 नित्यं वालिभयत्रस्तश्चतुर्भिः सह वानरैः ७
 अभित्वरे च तं द्रष्टुं सुग्रीवं वानरर्षभम्
 तदधीनं हि मे सौम्य सीतायाः परिमार्गणम् ८
 इति ब्रुवाणं तं रामं सौमित्रिरिदमब्रवीत्
 गच्छावस्त्वरितं तत्र ममापि त्वरते मनः ९
 आश्रमात्तु ततस्तस्मान्निष्क्रम्य स विशांपतिः
 आजगाम ततः पम्पां लक्ष्मणेन सहाभिभूः १०
 समीक्षमाणः पुष्पाढ्यं सर्वतो विपुलद्रुमम्
 कोयष्टिभिश्चार्जुनकैः शतपत्रैश्च कीचकैः
 एतैश्चान्यैश्च विविधैर्नादितं तद्वनं महत् ११
 स रामो विविधान्वृक्षान्सरांसि विविधानि च
 पश्यन्कामाभिसंतप्तो जगाम परमं हृदम् १२
 स तामासाद्य वै रामो दूरादुदकवाहिनीम्
 मतङ्गसरसं नाम हृदं समवगाहत १३ श्च
 स तु शोकसमाविष्टो रामो दशरथात्मजः
 विवेश नलिनीं पम्पां पङ्कजैश्च समावृताम् १४
 तिलकाशोकपुंनागबकुलोद्दालकाशिनीम्
 रम्योपवनसंबाधां पद्मसंपीडितोदकाम् १५
 स्फटिकोपमतोयाढ्यां श्लक्ष्णवालुकसंतताम्
 मत्स्यकच्छपसंबाधां तीरस्थद्रुमशोभिताम् १६
 सखीभिरिव युक्ताभिर्लताभिरनुवेष्टिताम्

किंनरोरगगन्धर्वयक्षराक्षससेविताम्
नानाद्रुमलताकीर्णा शीतवारिनिधिं शुभाम् १७
पद्मैः सौगन्धिकैस्ताम्रां शुक्लां कुमुदमण्डलैः
नीलां कुवलयोद्धातैर्बहुवर्णां कुथामिव १८
अरविन्दोत्पलवतीं पद्मसौगन्धिकायुताम्
पुष्पिताम्रवणोपेतां बर्हिणोद्धुष्टनादिताम् १९
स तां दृष्ट्वा ततः पम्पां रामः सौमित्रिणा सह
विललाप च तेजस्वी कामाद्दशरथात्मजः २०
तिलकैर्बीजपूरैश्च वटैः शुक्लद्रुमैस्तथा
पुष्पितैः करवीरैश्च पुंनागैश्च सुपुष्पितैः २१
मालतीकुन्दगुल्मैश्च भण्डीरैर्निचुलैस्तथा
अशोकैः सप्तपर्णैश्च केतकैरतिमुक्तकैः
अन्यैश्च विविधैर्वृक्षैः प्रमदेवोपशोभिताम् २२
अस्यास्तीरे तु पूर्वोक्तः पर्वतो धातुमण्डितः
ऋश्यमूक इति ख्यातश्चित्रपुष्पितकाननः २३
हरिर्ऋक्षरजोनाम्नः पुत्रस्तस्य महात्मनः
अध्यास्ते तं महावीर्यः सुग्रीव इति विश्रुतः २४
सुग्रीवमभिगच्छ त्वं वानरेन्द्रं नरर्षभ
इत्युवाच पुनर्वाक्यं लक्ष्मणं सत्यविक्रमम् २५
ततो महद्वर्त्म च दूरसंक्रमं
क्रमेण गत्वा प्रविलोकयन्वनम्
ददर्श पम्पां शुभदर्शकानना
मनेकनानाविधपक्षिसंकुलाम् २६

इति श्रीरामायणे अरण्यकाण्डे एकसप्ततितमः सर्गः ७१

समाप्तमरण्यकाण्डम्